
முதல்‌ பதிப்பு : செப்டம்பர்‌ 14, 1944 
இரண்டாம்‌ பதிப்பு : செப்டம்பர்‌ 14, 1942 
மூன்றும்‌ பதிப்பு: செப்டம்பர்‌ 77, 1949 


நான்காம்‌ பதிப்பு: ஜுன்‌ 11, 1950 
ஐந்தாம்‌ பதிப்பு: ஜுலை 3, 1950 
ஆரும்‌ பதிப்பு : ஏப்ரல்‌ 7, 1920 


பதிப்பு உரிமை 
சக்தி காரியாலயத்தைச்‌ சேர்ந்தது 


ரூபாய்‌: மூன்று 
(தபால்‌ செலவு தனி) 


சென்னை, 69 பீடர்ஸ்‌ ரோடு ஸண்டே டைம்ஸ்‌ ௮ச்சகதீதில்‌ 
அச்சிடப்பெற்றது. 


கடி 


பதிப்புரை 
மகாகவி பாரதியார்‌. இந்தப்‌ புத்தகம்‌-- இந்தப்‌ 


பதிப்பு ஆறாம்‌ பதிப்பு, பல ஆயிரம்‌ பிரதிகள்‌--பல 
லட்சம்‌ மக்கள்‌ படித்திருக்கிறார்கள்‌. 


இப்பொழுது ஆரும்‌ பதிப்பு வெளிவருகிறது. 
இன்னும்‌ பல பதிப்புகள்‌ வெளியிட மக்கள்‌ தூண்டு 
வார்கள்‌. வெளியிடப்‌ போகிறோம்‌. 


ஏன்‌ ? எதற்காக ? 


மகாகவி பாரதியார்‌ சாகாத மனிதன்‌. அவரைப்‌ 
பற்றிய வரலாறு--அவருடன்‌ உடன்‌ இருந்து பழகிய 
தமிழ்‌ மறு மலர்ச்சிக்கு செந்நீர்‌ ஊற்றி வளர்த்த 
அமரர்‌ ஸ்ரீ வ. ரா., எழுதிய வரலாறு சாகாதது. 


மனித சமுதாயம்‌ வளம்‌ பெற பாரதியாரின்‌ 
வரலாறு ஒரு 'வைடமின்‌' உணவு போன்றது, 


ஆதலால்‌, மகாகவி பாரதியார்‌ வரலாறு தமிழ்ப்‌ 
பெருமக்கள்‌ தலைநிமிர்ந்து வாழப்‌ பெரிதும்‌ பயன்‌ 
பெறும்‌ என நாங்கள்‌ சொல்ல வேண்டுவதில்லை 
யல்லவா ? 


ஏப்ரல்‌ 3 ்‌ ம 
1 ] சக்தி காரியாலயம்‌ 


சென்னை. 
ட. 


முதல்‌ பதிப்பின்‌ 
ன வரர 


நான்‌ இப்பொழுது எழுதியிருக்கும்‌ கதை, பாரதியார்‌ 
_... சம்பந்தமாக முடிந்த கதையல்ல. நமது ஜன .. 

சமுதாயம்‌ அரசியலிலும்‌ சரி, இலக்கியத்திலும்‌ சரி, 
சமூகப்‌ பிரச்சினைகளிலும்‌ சரி. கொடுங்கோன்மைக்கு 
ஆளாகிக்‌ கிடக்கிறது, எனவே, எதிலும்‌ நம்மவர்கள்‌ 
பேச்சுச்‌ சுதந்திரம்‌ இல்லாமல்‌ தவிக்கிறார்கள்‌, 

அரசியல்‌ துறையில்‌ வாய்‌ திறந்தால்‌, இந்தியா 
மந்திரி அமெரிக்குக்‌ கோபம்‌ வருகிறது. இந்தியா 
தங்களுடைய சொத்து என்று எண்ணிக்கொண்டிருக் 
கிறார்‌ அவர்‌. ்‌ 


ர தமிழ்‌ இலக்கியத்தைப்‌ பற்றிப்‌ பேசினால்‌, தனித்‌ 
? தமிழ்ப்‌ புலவர்‌, உள்ளம்‌ குமுறிக்‌ கொண்டு, தமிழைக்‌ 
கெடுக்கத்‌ தோன்றிய பாவிகள்‌ என்று என்னைப்‌ 
போன்றவருக்குச்‌ சாபம்‌ கொடுக்கிறுர்‌. ஜனநாயகக்‌ 
கொள்கை தாண்டவமாடும்‌ இக்காலத்தில்‌ தமிழ்‌ 
தங்களுடைய தனிச்‌ சொத்து என்று தனித்‌ தமிழ்ப்‌ . 
புலவர்கள்‌ எண்ணிக்‌ கொண்டிருப்பது விசித்திரமாய்‌ 
இருக்கிறது. 

சமூகப்‌ பிரச்சினைகளைப்‌ பற்றிப்‌ பேசினாலோ, 
சனாதனிகளுக்கும்‌ பாட்டிமார்களுக்கும்‌ ஆத்திரம்‌ 
பொங்கி எழுகின்றது. சேரியில்‌ இல்லாத வழக்கம்‌ 
்‌ அன்று நந்தனாருக்குச்‌ சேரிப்‌ பறையர்கள்‌ சொன்னது 


மே 


போல்‌ இவர்கள்‌ நம்முடைய பரம்பரையில்‌ இல்‌ 
லாதது, நம்முடைய பரம்பரைக்கு ஒவ்வாதது என்று 
4. உளறுகிறுர்கள்‌. 


௫ 


/ 


ஆகவே இந்த மூன்று துறைகளிலும்‌ விடுதலையை 
வேண்டி நிற்பவர்களின்‌ பாடு, ரொம்பத்‌ திண்‌ 
டாட்டமாயிருக்கிறது, பேச்சுச்‌ சுதந்திரம்‌ இல்லாத 
்‌. காலத்தில்‌ பேசுகிற பேச்சும்‌, எழுதுகிற எழுத்தும்‌ 
பூரணமான. உண்மையையும்‌ பொலிவையும்‌ தாங்கி 
நிற்க முடியாது. லட்சணமாகக்‌ கொடுக்க முடியாத 
ஒன்றை, அவலட்சணத்தோடு கூடிய உருவத்தில்‌ 
கொடுக்க எனக்கு இஷ்டமில்லை. எனவே, அநேக 
சங்கதிகளை நான்‌ சொல்ல முடியாமல்‌ விட்டுவிட 
வேண்டியதாயிற்று. 


இன்னும்‌ எத்தனையோ விஷயங்களைச்‌ சேர்த்து 

கணீரென்று சொல்லவேண்டும்‌. ஆனால்‌, அலை 

| ஓய்ந்தபின்‌, ஸ்நானம்‌ செய்வது என்பது கடவுளால்‌ 

| கூட முடியாத காரியம்‌. சுயராஜ்யம்‌ வந்தபிறகுதான்‌ 

பாரதியாரைப்‌ பற்றிப்‌ பூரணமாகச்‌ சொல்லலாம்‌ 

என்ற காரணம்‌ கொண்டு, பாரதியாரைப்பற்றிச்‌ 
சொல்லாமலே ஒத்திப்போடுவது உசிதமல்ல. 


பாரதியாரைப்‌ பற்றித்‌ தவரான அபிப்பிராயங்கள்‌ 
நாட்டில்‌ உலவும்‌ காலம்‌ வந்திருக்கிறது, அவரைக்‌ 
கண்டால்‌ அல்லது காணுவதற்கே பயந்து கொண்‌ 
டிருந்த பேர்வழிகளில்‌ பலர்‌, பாரதியாரோடு நெரருங்‌ 
ப்‌ பழகியதாகப்‌ புரளிக்‌ கதைகளை வெளியிடத்‌ 
தொடங்கி யிருக்கிறார்கள்‌. ' பணக்காரன்‌ வீட்டிலே 
மார'டித்துக்‌ கொள்ளுகிற இந்த நபர்களைப்‌ பற்றி 
என்ன சொல்வது என்று தெரியவில்லை. 


இன்னும்‌ சில வருஷங்களுக்குள்ளேனும்‌ பாரதி 
யாரைப்‌ பற்றி விரிவாக எழுத முடியும்‌ என்ற நம்பிக்‌ 
கையோடு இந்தப்‌ புத்தகத்தைச்‌ சுருக்கி விட்டேன்‌. 


நுங்கம்பாக்கம்‌ 


7_9_..1944 8: ரா, 


இரண்டாம்‌ பதிப்பின்‌ 
முன்னுரை 


இருபத்தாராவது அத்தியாயம்‌ முதலுள்ள: 
விஷயங்கள்‌ இந்த இரண்டாவது பதிப்புக்‌ 
காகப்‌ புதிதாக எழுதிச்‌ சேர்க்கப்பெற்றவை. 
இந்த பதிப்பை நண்பர்‌ வி. கிருஷ்ணசாமி 
சரிபார்த்து உதவினார்‌. நண்பர்‌ ஜே. தங்க 
வேலு சரிபார்த்து உதவியதுடன்‌ செப்ப 
னிட்டும்‌ தந்தார்கள்‌. அவர்கள்‌ இருவருக்‌ 
கும்‌ எனது மனப்பூர்வமான நன்‌ நி. 


நுங்கம்பாக்கம்‌ 


70_9...1945. வ்‌. ரா. 


என்ன அநியாயம்‌ பார்த்தீர்களா!” என்றார்‌ நண்பர்‌ 
கேசவன்‌; திடீரென்று கேள்வி கேட்டால்‌ 
யாருக்குத்தான்‌ திகைப்பு உண்டாகாது ? 
“ போலிக்‌ கவிகளை தண்டிப்பதற்குப்‌ பிள்ளைப்‌ 
பாண்டிரின்‌, வில்லிப்புத்தூரார்‌, ஒட்டக்கூத்தர்‌ முதலி 
யவர்கள்‌ இல்லாமையால்‌, எவரும்‌ : தேசமெங்கும்‌ 
புலவரெனத்‌ திரியலாமே' என்ற பாட்டு உங்களுக்கு 
ஞாபகமிருக்கிறதா ? ஒரு பாரதியார்‌ தோன்றி 
மறைய பல பாரதியார்கள்‌ முழக்கத்துடன்‌ வெளிவந்‌ 
துள்ளார்கள்‌ !” என்று நண்பர்‌ மிகுந்த ஆவேசத்‌ 
துடன்‌ பிரசங்கம்‌ செய்தார்‌. ்‌ . 





“ பட்டத்திலேனும்‌ பாரதியாரைப்‌ பலர்‌ பின்‌ 
பற்றுவது பாரதியாருக்கு ஒப்பற்ற பெருமை 
யல்லவா ?'' என்றேன்‌. தனிக்‌ காதல்‌ கொண்ட 
உத்தமி ஒருத்தி தன்‌ கணவன்‌: பெயரை வேறு ஒருத்தி 
ருசியுடன்‌ சொன்னால்‌ பொறுப்பாளா ? நண்பர்‌ கேச 
வனுக்கு பாரதியாரின்‌ பெயர்‌ அதைப்போலத்தான்‌. 

“ஞாபகமிருக்கிறதா, அல்லது நினைவூட்ட வேண்‌ 
டுமா ?'” என்ருர்‌ நண்பர்‌. “நல்ல மாட்டுக்கு ஒரு 
சூடும்‌, நல்ல பெண்சாதிக்கு ஒரு வார்த்தையும்‌ 
போதாதா?” என்றேன்‌. “நல்லது; நீங்கள்‌ பாரதி 
யாரை முதன்‌ முதலாகச்‌ சந்தித்த வரலாற்றை விவர 
மாகச்‌ சொல்லுங்கள்‌” என்ளார்‌. ்‌ 

கதைக்கு அடியெடுத்துக்‌ கொடுத்த புண்ணியத்‌ 
தைப்‌ பூராவும்‌ அவருக்கே கொடுத்து விட்டதாக 


1 


.. உறுதி கூறினேன்‌. “ வீணாகக்‌: காலங்‌ கடத்துகிறீர்‌ 
“களே? கதையைச்‌ சொல்லுங்கள்‌'' என்றார்‌ நண்பர்‌. 

“ சொல்லுகிறேன்‌, கேளும்‌ '” என்றேன்‌. 

“1910-ஆம்‌ வருஷம்‌ மார்ச்‌, ஏப்ரல்‌ “மாதத்திய 
தினசரிப்‌ பத்திரிகைகளைப்‌ புரட்டினால்‌, ஒரு வேடிக்‌ 
கையைப்‌ பார்க்கலாம்‌. “எங்கு போனார்‌ ? எப்படிப்‌ 
போனார்‌ ? ஸ்விட்ஸர்லாந்து தேசத்திலே, ஜெனிவா 
நகரில்‌ இருக்கிறார்‌ ” என்ற தலைப்புகளுள்ள தந்திகள்‌ 
பறந்தன. யாரைப்‌ பற்றி ?” ்‌ 

பாரதியாரைப்‌ பற்றியா ?”' என்றார்‌ நண்பர்‌. 

“ ஏமாந்து போனீர்கள்‌. பாரதியாரைப்‌” பற்நி 
யல்ல. பாபு அரவிந்த கோஷ்‌ அவர்களைப்பற்றி. 
கடைசியாக, ரகஸியமாய்ப்‌ புதுச்சேரிக்குப்‌ போய்ச்‌ 
சேர்ந்து விட்டதாகச்‌ செய்தியும்‌ வந்தது.” 

காலஞ்சென்ற கனம்‌ கொடியாலம்‌ வா. ரங்கசாமி 
அய்யங்கார்‌ மாசற்ற தேசபக்தர்‌ ; உண்மையான 


பிரபு. அவருக்கு அரவிந்தரிடம்‌ மகத்தான பக்தி . 


“ புதுச்சேரிக்கு அரவிந்தர்‌ வந்து விட்டதாகச்‌ சொல்‌ 
லப்படும்‌ செய்தி உண்மையாக இருக்குமா ?'” என்று 
அய்யங்கார்‌ என்னைக்‌ கேட்டார்‌. : குறி சொல்லத்‌ 
தெரியாது ; ஆரூடமும்‌ பழக்கமில்லை ” என்றேன்‌. 
“ அப்படியானால்‌, புதுச்சேரிக்குப்‌ போக உம்மைச்‌ 
சபித்திருக்கிறேன்‌'' என்றார்‌ அய்யங்கார்‌. ரிஷி 
சாபத்துக்குப்‌ பின்பலம்‌ தவம்‌ ; உங்கள்‌ சாபத்துக்குப்‌ 
பின்‌ பலம்‌ பணம்‌ ? என்றேன்‌. “ தந்தேன்‌ '' என்ளுர்‌. 
புறப்பட்டேன்‌ புதுச்சேரிக்கு. 

, புறப்படுவதற்கு முன்‌ இரண்டொரு வார்த்தை 
கள்‌. 

சுப்பிரமணிய பாரதியார்‌ அவர்கள்‌ “௬தேசமித்‌ 
திரன்‌? ஆபீஸில்‌ இருந்தார்‌ என்பது எனக்கு 1910-ல்‌ 
தெரியாது. “இந்தியா” பத்திரிகையில்‌ இருந்தது 

2 


தெரியும்‌. பாரதியார்‌ சென்னையில்‌ இருந்த காலத்தில்‌, 
அவரைவிட மிகவும்‌ வயதான இரண்டு நண்பர்கள்‌ 
அவருக்கு இருந்தார்கள்‌. அவர்களிருவருக்கும்‌ 
பாரதியாரிடமிருந்த மோகத்தை அளவிட்டுச்‌ சொல்‌ 
லவே முடியாது. அவர்களுடைய பெயர்களைச்‌ 
சொன்னால்‌ நீங்கள்‌ திடுக்கிட்டுப்‌ போகவும்‌ கூடும்‌. 

ஒருவர்‌, ஹைகோர்ட்டு ஜட்ஜாயும்‌ கவர்னர்‌ நிர்‌ 
வாக சபை அங்கத்தினராயுமிருந்து உயிர்நீத்த கனம்‌ 
வி. கிருஷ்ணசாமி அய்யர்‌ ; மற்றவர்‌ போலீஸ்‌ டெபுடி 
கமிஷனர்‌ வேலை பார்த்து விலகிய ஏ. கிருஷ்ணசாமி , 
அய்யர்‌. இந்த இரண்டு கிருஷ்ணசாமி அய்யர்களும்‌ 
இணைபிரியாத்‌ தோழர்கள்‌. இவர்களுடைய தூண்டு 
தலினால்தான்‌ பாரதியார்‌ புதுச்சேரிக்குச்‌ சென்ருர்‌ 
என்று பின்னர்‌ எனக்குத்‌ தெரியவந்தது. 

கனம்‌ வி. கிருஷ்ண சாமி அய்யர்‌ தமிழ்‌ நாட்டுக்குச்‌ 
செய்த ஒரு ஒப்பற்ற தொண்டை மட்டும்‌ நான்‌ குறிப்‌ 
பிடாமலிருக்க முடியாது. தமிழர்கள்‌ அதிகார வர்க்‌ 
கத்தினரின்‌ கொடுமைக்கு. அஞ்சி, அநாகரிக பயத்‌ 
துக்கு ஆட்பட்டுக்‌ கிடந்த அந்தக்‌ காலத்தில்‌, கனம்‌ 
அய்யர்‌, பாரதியாரின்‌ சுதேச கீதங்களை இரண்டு 
பகுதிகளாக அச்சுப்‌ போட்டுப்‌ பிரசுரம்‌ செய்தார்‌. 

அந்தக்‌ கீதங்களைப்‌ படித்துப்‌ படித்துப்‌ பரவச 
மானவர்களில்‌ நானும்‌ ஒருவன்‌. இது 1910-ம்‌ 
ஆண்டுக்கு முன்னர்‌. ்‌ 

நண்பர்‌ ரங்கசாமி அய்யங்காரின்‌ புதுச்சேரிச்‌ 
சாபம்‌ எனக்கு இரட்டிப்பு ஆனந்தம்‌ அளித்தது. 


. அந்தக்‌ காலத்தில்‌, பிரெஞ்சு இந்தியாவின்‌ தலைநக 
ரான புதுச்சேரிக்குப்‌ போகும்‌ பேர்வழிககாப்‌ போலீ 


சார்‌ “கண்‌ பரிசோதனை '' செய்வது வழக்கம்‌. “ ராஜ 
பார்வை பொல்லாதது '' என்று பாட்டிகள்‌ சொல்லு 
வார்கள்‌. அந்த அனுபவம்‌ எனக்குக்‌ கிடையாது. 
ஆனால்‌, சூரியனைக்‌ காட்டிலும்‌ மணல்‌ சுடும்‌ என்பதை 

நான்‌ அனுபவத்தில்‌ கண்டிருக்கிறேன்‌. போலீஸ்‌ 
உ கண்ணுக்கு? தப்பிப்‌ போய்‌ வரவேண்டுமே என்று 
என்‌ பேரில்‌ இரக்கங்‌ கொண்டு, நண்பர்‌ அய்யங்கார்‌ 
மனம்‌ ஏங்கினார்‌. 
என்னைப்பற்றி என்ன சொல்லட்டும்‌ ₹ எனக்கு 
உண்டான ஆனந்தத்தில்‌, நான்‌ இந்த மண்ணுலகத்‌ 
தில்தான்‌ இருக்கிறேனா என்றே சந்தேக மேற்‌ 
பட்டது. 
ரயில்‌ வண்டி காலை சுமார்‌ ஐந்தரை மணிக்குப்‌ 
“புதுச்சேரி போய்ச்‌ சேர்ந்தது. வழியில்‌ யார்‌ என்மீது 
“தண்‌ வீசினார்‌,” கண்‌ வீசவில்லை என்ற கவலையே 
எனக்குக்‌ கிடையாது. மலரிலிருக்கும்‌ தேணைக்‌ குடித்து 
விட்டு, மதிமயங்கி, மதோன்மத்தாய்‌ ரீங்காரம்‌ செய்து 
கொண்டு ஆகாயத்தில்‌ விசையுடன்‌ விர்ரென்று பறக்‌ 
கும்‌ வண்டைப்போல நான்‌ இருந்தேன்‌ என்றால்‌ அது 
கற்பனையே அல்ல. இத்தகைய உணர்ச்சி, ஒவ்வொரு 
வர்‌ வாழ்விலும்‌ ஒருதரமாகிலும்‌ ஏற்பட்டிருக்கும்‌. 
அந்தக்‌ . காலத்தில்‌, எனக்கு வண்டி ஏறியே 
பழக்கமில்லை. கால்‌ படைக்கப்பட்டது நடப்பதற்கே 
யன்றி, வண்டி முதலிய வாகனங்களில்‌ ஏறுவதற்கல்ல 
என்பது என்‌ அந்த நாளையக்‌ கர்‌. நாடகக்‌ கொள்கை, 
இது காசில்லாத்‌ தத்துவம்‌ என்று சிரிக்கிறீர்கள்‌. நல்‌ 
லது, சிரியுங்கள்‌. சிரித்தால்‌ ஜீரணமாகும்‌ என்கி 
ர்கள்‌. 
புதுச்சேரி “புஷ்‌'' வண்டி எனக்குப்‌ புதிது. பெரிய 
பத்துக்குப்‌ போகிறபொழுது, பதவிசாகப்‌ போக 
வண்டுமானாலும்‌ கெளரவத்தையும்‌ இழக்கக்கூடாது 
என்று திடீரென்று எனக்குத்‌ தோன்றிற்று. “புஷ்‌” 
வண்டியைக்‌ கூப்பிட்டேன்‌. ஆள்‌ வந்தான்‌; வண்டி 
வரவில்லை. 
“பாரதியார்‌ வீடு தெரியுமா ?'” என்றேன்‌. “பட்ட: 
ணத்து எஜமான்‌, பாட்டு பாடுகிற. எஜமான்‌, மீசை 
க 


ட 

வச்சிருக்காங்களே, அவுங்கதானே? அவுங்க இருக்‌ 
கிற வீடு நல்லாத்‌ தெரியுமே'' என்றுன்‌. ' 


அவன்‌ சொன்ன முன்னடையாளங்கள்‌ எல்லாம்‌ 
உண்மைதான்‌. ஆனால்‌, மீசை சங்கதி எனக்கு எப்‌ 
படித்‌ தெரியும்‌? நான்‌. தான்‌ அதுவரையிலும்‌ பாரதி 
யாரைப்‌ பார்த்ததில்லையே! 
ஈசுவரன்‌ தர்மராஜா கோயில்‌ வீதியின்‌ ஒரு 
கோடியிலிருந்த வீட்டின்‌ எதிரே “புஷ்‌” வண்டியை 
நிறுத்தினன்‌. அதுவரையிலும்‌ ஆனந்தம்‌ அலை _ 
மோதிக்‌ கொண்டிருந்த என்‌ உள்ளத்தில்‌, என்ன 
மாயவித்தையினாலோ, பயம்‌ வந்து புகுந்துகொண் 
டது. மார்பு பட படவென்று அடித்தது. எனது கேவல 
மான நிலைமையை வெளியே காண்பித்துக்‌ கொள்ள 
மனமில்லாமல்‌, வாய்பேசாமல்‌, கொஞ்சம்‌ அதிக 
மாகவே வாடகை கொடுத்து, “புஷ்‌?” வண்டிக்காரணை 
அனுப்பிவிட்டேன்‌. 
இடது கையால்‌ மார்பை அணைத்துக்கொண்டு, 
மெல்லப்‌ படியேறினேன்‌. மூட்டை, முடிச்சு கிடை 
யாது. ஆள்‌ பாரம்‌, உடை பாரம்‌, சில ரூபாய்கள்‌ 
பாரம்‌--இவ்வளவுதான்‌. இரவில்‌ தூக்கமில்லாமையின்‌ 
7 பெருஞ்சுமை, சிறிதளவு கண்ணிமையிலே தொங்கிக்‌ 
கொண்டிருந்தது. அதையும்‌ ஒப்புக்கொள்கிறேன்‌. ்‌ 
“ஸார்‌? என்றேன்‌ ஒரு தரம்‌. இரண்டாந்தரம்‌; 
மூன்றாவது தரமும்‌ கூப்பிட்டேன்‌. பயில்வானைப்போல 
இள வயதுப்‌ பையன்‌ ஒருவன்‌ வந்து, “யார்‌” என்‌ 
ரன்‌. யார்‌ என்றால்‌ நான்தான்‌ என்றேன்‌. என்னை 
ஏற இறங்கப்‌ பார்த்தான்‌. நானும்‌ அவனை அப்படியே 
பார்த்தேன்‌. ராஜிக்கு வந்தான்‌, “யார்‌ வேண்டும்‌?” 
என்றான்‌. “சுப்பிரமணிய பாரதியார்‌? என்றேன்‌. “சரி, 
௬. மேலே வாரும்‌” என்றான்‌. இருவரும்‌ மேலே மாடிக்குப்‌ 
்‌ போனோம்‌. 

“மீசை வச்சிருக்காங்களே: அவுங்களைக்‌'' கண்‌ 
டேன்‌. சட்டை அங்கவஸ்திரம்‌ முதலியன இருப்ப 
தாகவே நினைவில்லை. சாஷ்டாங்கமாய்‌ நமஸ்காரம்‌ 
செய்தேன்‌. புலி பாய்வதைப்போலப்‌ பாய்ந்து என்‌ 
னைத்‌ தூக்கி நிறுத்தி, “நமஸ்காரம்‌ (வேண்டாம்‌. நீர்‌ 
யார்‌? வந்த காரியத்தைச்‌ சொல்லும்‌ '' என்றார்‌. 

சிறிது நேரம்‌ பேசாமல்‌ நின்றுகொண்டிருந்தேன்‌. 
அவரது பொலிவு நிறைந்த முகத்தை அப்படியே : 
கண்ணால்‌ விழுங்கிக்கொண்டிருந்தேன்‌. “நல்லது, பல்‌ 
“ விளக்கியாகி விட்டதா? ஏதாவது சாப்பிட்ட பிறகு 
பேசிக்கொள்ளலாம்‌. பாலு! பல்பொடியும்‌ தண்ணீரும்‌ 
கொண்டுவா'' என்ளுர்‌. 

என்னை வாயிற்படியண்டை எதிர்த்து நின்ற 
பயில்வானுக்குப்‌ பெயர்‌ பாலு என்பதைத்‌ தெரிந்‌ 
கொண்டேன்‌. ்‌ 

பல்‌ தேய்த்துக்கொண்டிருக்கிற சமயத்தில்‌ ஒரு 
கிழவர்‌ வந்தார்‌. “வாரும்‌ விளக்கெண்ணெய்‌ செட்டி 
யாரே” - என்றார்‌ பாரதியார்‌. எவ்வளவு வரவேற்பு 
அளித்தாலும்‌, செட்டியாரின்‌ உடம்பு பட்டபாட்டை 
நான்‌ எவ்வாறு வர்ணிப்பது? செட்டியார்‌ யார்‌ தெரி 
யுமா? பாரதியார்‌ குடியிருந்த வீட்டுக்கு உடையவர்‌. 
அவர்‌ வாடகைப்‌ பணம்‌ கேட்க வந்திருக்கிறார்‌. நான்கு 
மாத. வாடகைப்‌ பணம்‌ பாக்கி. என்றாலும்‌, கேட்பதற்கு 
நடுக்கம்‌! விளக்கெண்ணெய்ச்‌ செட்டியார்‌ என்பது 
பாரதியார்‌ கொடுத்த செல்லப்‌ பெயர்‌! 

“செட்டியாரே! என்ன அவசரம்‌! நல்ல பதவிக்‌ 
காக, ஜன்மம்‌ ஜன்மமாய்‌ பிறக்கலாம்‌ என்ற ஹிந்து 
பரம்பரையிலே பிறந்து வளர்ந்த உமக்கு, ஏன்‌ வாட 
கைக்கு அவசரம்‌? இன்னும்‌ பத்து வருஷத்துக்குள்‌ 
சுயராஜ்யம்‌ வரப்போகிறது. அந்த ராஜாங்க. கஜானா 
வுக்கு ஒரு *செக்‌? கொடுக்கிறேன்‌. வாங்கிக்‌ 

கொள்ளுமே!” என்று சொல்லிவிட்டு, வெண்கலத்தை 
இடை விடாமல்‌ தட்டியதுபோல கலகலவென்று 
சிரித்தார்‌. தரித்திரத்தை நிந்தனை செய்யும்‌ நகைப்பு! 

செட்டியார்‌ என்ன செய்கிறார்‌ என்று ஆவலுடன்‌ 
எதிர்‌ பார்த்துக்கொண்டிருந்தேன்‌. “மகான்‌! உங்கள்‌ 
உண்டியல்‌ ஏன்‌ செல்லாது? கூசாமல்‌ கொடுங்கள்‌, 
வாங்கிக்கொள்கிறேன்‌”' என்று செட்டியார்‌ முணு 
முணுத்தார்‌. “செட்டியாரே, உமக்கு நூறு வயது. 
போம்‌. பணம்‌ வந்தவுடனே ஒரு வினாடிகூடத்‌ தாம 
திக்காமல்‌ அனுப்பி வைக்கிறேன்‌” என்றார்‌. செட்டி. 
யார்‌ வணக்கத்துடன்‌ மறைந்தார்‌. 

ஏதோ சாப்பிட்டோம்‌. வந்த சங்கதியை மெல்ல 
மெல்லச்‌ சொன்னேன்‌. “அரவிந்த பாபு இங்கே 
இருக்கிறார்‌ என்று உமக்கு எப்படித்‌ தெரியும்‌? அது 
எனக்கே தெரியாதே! அதிருக்கட்டும்‌. தமிழ்ப்‌ 
பாட்டிலே உமக்கு அபிமானம்‌ உண்டா?” என்ளார்‌. 
சிரித்தேன்‌. 

ல்‌ “சிரித்ததற்கு அபராதமாக ஒரு பாட்டு கேளும்‌” 

என்ளுர்‌. 

இந்த மாதிரி பாரதியார்‌ எனக்கு அபராதம்‌ 
விதித்ததில்‌, எனக்கு ஆட்சேபனை இருக்கும்‌ என்று 
நீர்‌ நினைக்கிறீரா, கேசவா?” 

“உம்முடைய பாக்கியத்திலே எனக்கு பொருமை” 
என்றார்‌ கேசவன்‌. 

நண்பர்‌ கேசவன்‌, பாரதியாரை நேரே பார்த்ததே 
யில்லை. ்‌ 


ன்‌ 


௨டூகுசவா! உம்மிடத்தில்‌ ஒரு சிறு தவறு சொல்லி 
்‌.. விட்டேன்‌. பாரதியாரை நமஸ்கரித்த என்னை, 
அவர்‌ தூக்கி நிறுத்தியதும்‌, யார்‌' என்று கேட்டார்‌. 
தமிழில்‌ பதில்‌ சொல்லி யிருக்கலாமே! இங்கிலீஷ்‌ 
படித்த கர்வம்‌ ஆளை எளிதிலே விட்டு விடுமோ? நான்‌ 
இங்கிலீஷைப்‌ பொழிய ஆரம்பித்தேன்‌. 

“அடே, பாலு! வந்தவர்‌ உனக்கு இணையாக 
இங்கிலீஷ்‌ பொழிகிறாரடா? அவரிடம்‌ நீ பேசு; 
எனக்கு வேலையில்லை” என்று உரக்கக்‌ கத்தினார்‌. 
அப்பொழுதுதான்‌ அவருடைய மனவேதனை எனக்கு 
ஒருவாறு அர்த்தமாயிற்று. 

“ஒரு தமிழன்‌ மற்றொரு தமிழனேடு, இன்னும்‌ 
எவ்வளவு காலம்‌ ஆங்கிலத்திலேயே பேசவேண்டும்‌?” 
என்று வருத்தக்‌ குரலுடன்‌ என்னைக்‌ கேட்டார்‌. 
எனக்கு அழுகை வந்து விட்டது. நேரே பதில்‌ 
சொல்ல நா எழவில்லை. 





அப்பொழுது அவர்‌ பாடிய பாட்டு “மறவன்‌ 
பாட்டு'' என்று பாடியிருக்கிறாரே, அதுதான்‌. அவர்‌ 
பாட்டும்‌ குரலும்‌ என்‌ உள்ளத்தைக்‌ கவர்ந்தன. என்‌ 
நினைப்பு என்னிடம்‌ இல்லை. என்‌ மனம்‌ என்னைவிட்டு 
அகன்றே போயிற்று எனலாம்‌. அன்றைக்குத்தான்‌ 
யோகம்‌ என்பது இன்னதென்று கண்டேன்‌. என்னு 
டைய மயக்கம்‌ ஒருவாறு தெளிந்தது. எனது உள்ளப்‌ 
பூரிப்பை பாரதியார்‌ கண்டு கொண்டார்‌. நாட்டின்‌ 
விடுதலையைப்‌ பற்றிப்‌ பேசத்‌ தொடங்கினார்‌. ்‌ 

“நாட்டின்‌ விடுதலைக்கு முன்‌, நரம்பின்‌ விடுதலை 
வேண்டும்‌; நாவுக்கு விடுதலை வேண்டும்‌; பாவுக்கு 
விடுதலைவேண்டும்‌; பாஷைக்கு விடுதலைவேண்டும்‌....?? 
இவ்வாறு அடுக்கிக்‌ கொண்டே போனார்‌. வெறும்‌ 
சொல்லடுக்காகச்‌ சொன்னதல்ல என்று இப்பொழுது 
நன்றாக எனக்குப்‌ புலனாகிறது. விடுதலை என்ற 
சொல்லை நாட்டிற்கு உபயோகப்படுத்தி நான்‌ முத 
லிலே கேட்டது பாரதியாரிடந்தான்‌. தமிழுக்கு 
உயர்வு உண்டு; தமிழனுக்கும்‌ பெருமை உண்டு” 
என்பது பாரதியாரைப்‌ பார்த்த பின்னர்தான்‌ என்‌ 
மனதில்‌ அழுத்தமாகப்‌ பதிந்தது. வெறும்‌ வந்தே 
மாதரக்‌ கூச்சலிட்டு வந்த சிறு பிள்ளையான எனக்கு, 
பாரதியாரைக்‌ கண்ட பின்னர்‌ அபரிமிதமான உற்‌ 
சாகம்‌ வந்தது என்றால்‌, அது கற்பனையே அல்ல. 


தேமதுரத்‌ தமிழ்‌' ஓசையை, அன்று நான்‌ நேரே 
கண்டு அனுபவித்தேன்‌. நான்‌ எந்த உலகத்தில்‌ 
இருந்தேன்‌ என்பதை என்னால்‌ அறியக்‌ கூடவில்லை. 
தமிழுக்கு உயிரும்‌ உருவமும்‌ வலிமையும்‌ பொலிவும்‌ 
சுவையும்‌ மேன்மையும்‌ உண்டென்று அன்றுதான்‌ 
கண்டேன்‌. 

“பாட்டு எப்படி இருக்கிறது?” என்று சாதாரண 
மனிதன்‌ கேட்பது போல, பாரதியாரும்‌ கேட்பாரோ 
என்று எண்ணினேன்‌. “பாட்டு நன்றாயிருக்கிறது” 
என்று சொல்லவும்‌ பயந்தேன்‌. நான்‌ இருந்த நிலை 
மையை பாரதியார்‌ நன்ருக உணர்ந்து கொண்டார்‌. . 
இன்னும்‌ சில பாட்டுக்கள்‌ பாடினார்‌. என்‌ பாக்கி 
யத்தை நான்‌ அளவிட்டுச்‌ சொல்ல முடியாது. 

கடல்மடை திறந்து விட்டதுபோல, ஓயாமல்‌ 
பாட்டுக்கள்‌ வந்து கொண்டே யிருந்தன. நானும்‌ 
பரவசமானேன்‌. பாரதியார்‌ பாட்டையும்‌ நிறுத்தினார்‌. 
பிறகு, ஸ்நானமும்‌ சாப்பாடும்‌ முடிந்தன. 

பிற்பகலில்‌, சுமார்‌ நான்கு மணி அடித்திருக்கும்‌. 
“வெளியே போவோம்‌, வாரும்‌” என்றார்‌ பாரதியார்‌. 
வெளியே புறப்பட்டுப்‌ போனோம்‌. சிறிது தூரத்துக்‌ 
கெல்லாம்‌, ஒரு வீட்டுக்குள்‌ நுழைந்தோம்‌. “பாரதி, 
வாரும்‌” என்று இனிய குரலில்‌, ஒருவர்‌ எங்களை வர 
வேற்றதைக்‌ கேட்டேன்‌. அந்த' வீடு சீனிவாஸாச்‌ 
சாரியார்‌ இருந்த வீடு. 

“இந்த நண்பர்‌ அந்த முரடனைப்‌ பார்க்க 
வேண்டுமாம்‌” என்றார்‌ பாரதியார்‌. முரடன்‌ என்று 
குறிப்பிட்டது அரவிந்தரை என்று தெரிந்து கொண் 
டேன்‌. எவ்வளவோ கஷ்டங்களுக்கு உள்ளாகியும்‌, 
புதுச்சேரிக்கு வந்து அடைக்கலம்‌ புகுந்தும்‌, இந்த 
தேச பக்தர்களின்‌ கேலியும்‌ நகைப்பும்‌ ஒழிந்த 
பாடில்லை. “போய்க்‌ கேட்போம்‌; பிறகு நடக்கிறது 
போல நடக்கட்டும்‌” என்றார்‌ சீனிவாஸாச்சாரியார்‌. 


அரவிந்தரின்‌ முக்கிய குணம்‌ முரட்டுத்தனம்‌ 
என்று இவர்களுடைய பேச்சினின்றும்‌ வெளியா 
யிற்று. “அவ்வளவு கஷ்டமாயிருந்தால்‌ வேண்டாம்‌? 
என்றேன்‌. * இந்த புத்தி உமக்கு ஊரிலேயே வந்தி 
ருந்தால்‌, புதுச்சேரிக்கு வந்தபணம்‌ மீதமாயிருக்குமே” 
என்று சிரித்துக்‌ கொண்டே சொன்னார்‌ பாரதியார்‌. 
எனக்கு முன்னும்‌ ஓடவில்லை, பின்னும்‌ ஓடவில்லை, 
மெளனந்தான்‌ எல்லாக்‌ காரியங்களுக்கும்‌ சாதகம்‌ 
என்று எண்ணி, சும்மா உட்கார்ந்து கொண்டிருந்‌ 
தேன்‌. 


சற்றுநேரம்‌ பொறுத்து, மூன்று பேரும்‌ வீட்டை 
விட்டு வெளியேறினோம்‌. பாரதியாரிடம்‌ முக்கியமான 
குணமொன்றைக்‌ கவனித்தேன்‌. பேசினால்‌ பேசிக்‌ 
கொண்டிருப்பார்‌. பேச்சு ஓய்ந்ததானால்‌, உடனே 
பாட்டில்‌ பாய்ந்து விடுவார்‌. மெளனம்‌ அபூர்வம்‌. 
யார்‌ பக்கத்திலே இருக்கிறார்கள்‌ என்ற நினைப்பே 

அவரிடம்‌ இருக்காது போலிருக்கிறது. நடக்கும்‌ 
போதும்‌ பாட்டுத்தான்‌. 

பேரய்க்‌ . கொண்டிருக்கும்பொழுது, பலர்‌, பய. 
பக்தியுடன்‌ நின்று கொண்டு பாரதியாரை நமஸ்கரிப்‌ 
பதைக்‌ கண்டேன்‌. யார்‌ நமஸ்கரித்தாலும்‌, உடனே 
தமது இரண்டு கைகளையும்‌ நன்றாய்ப்‌ பொருத்தி 
இசைத்து, முகத்துக்குக்‌ கொண்டுபோய்‌, பாரதியார்‌ 
கும்பிடுவார்‌. சில. சமயங்களில்‌ சிலரிடம்‌, சிறிது 
பேசவும்‌ செய்வார்‌. நடந்துகொண்டே. கும்பிடுவ 
தில்லை ; நின்று விடுவார்‌. ஆனால்‌, பேசினவர்‌ எல்‌ 
லாரும்‌ பாரதியாருக்குக்‌ காண்பித்த மரியாதை அளவு 
கடந்ததாயிருந்தது. 

ஏழை பாரதியாருக்கு எப்படி இவ்வளவு மரியாதை 
கிடைத்தது என்பது எனக்கு அப்பொழுது சிறிதும்‌ 
விளங்கவேயில்லை. பாரதியாருடைய பாட்டின்‌ மகி 
மையை அவர்கள்‌ தெரிந்துகொண்டு கும்பிட்டார்களா 
என்பது சந்தேகம்‌. ஆனால்‌, புதுச்சேரியில்‌ பலருக்கு, 
பாரதியார்‌ குருவாக விளங்கினார்‌ என்பது உண்மை. “ 

சீமான்‌ சங்கர செட்டியார்‌ வீட்டுக்குப்‌ போனோம்‌. 
என்னத்‌ திண்ணையில்‌ உட்கார வைத்துவிட்டு, 
அவர்களிருவரும்‌ உள்ளே போனார்கள்‌. போய்‌ வரு 
வதற்குக்‌ கொஞ்சம்‌ நாழிகையாகி யிருக்கும்‌ போலிருக்‌ 
கிறது. நான்‌ திண்ணையில்‌ படுத்துக்‌ கொண்டு 
தூங்கிப்‌ போனேன்‌. அவ்வளவு ஆவலுடன்‌ புதுச்‌ 
சேரிக்குப்‌ போன எனக்கு அந்தச்‌ சமயம்‌ தூக்கம்‌ 
வந்ததன்‌ காரணம்‌ இன்னதென்று இன்றைக்கும்‌ 
எனக்குத்‌ தெரியவில்லை. பாரதியார்‌ என்னைத்‌ தட்டி 
எழுப்பினபோதுதான்‌ எனக்குத்‌ தெரியும்‌. செட்டி 
யாரின்‌ வீட்டு மூன்றாவது மாடிக்குப்‌ போனோம்‌. 

ஒரு மூலையில்‌, ஒதுக்குப்‌ புறத்தில்‌, அரவிந்தர்‌ 
தன்னந்தனியேஃ உட்கார்ந்து கொண்டிருந்தார்‌. 
அரவிந்தரை நமஸ்கரித்துவிட்டு நாங்களும்‌ 


11 


உட்கார்ந்தோம்‌. பேச்சை யாரும்‌ துவக்கவில்லை. 
பாரதியார்‌ சட்டென்று எனக்குத்‌ துணைபுரிந்தார்‌. 

“ தமிழ்‌ நாட்டு தேச பக்தன்‌ '” என்று (என்னை 
பாரதியார்‌ அரவிந்தருக்கு அறிமுகம்‌ செய்து வைத்‌ 
தார்‌. “ சர்க்காருக்கு மனுப்‌ பண்ணிக்‌ கொள்ள 
அவருக்குத்‌ தெரியுமல்லவா ?” என்று அங்கிருந்த 
வங்காளி இளைஞர்களில்‌ ஒருவன்‌ சொல்லிவிட்டுச்‌ 
சிரித்தான்‌. பாரதியாரைத்‌ தவிர மற்றெல்லாரும்‌ 
சிரித்தார்கள்‌. நான்‌ அசட்டுச்‌ சிரிப்பு சிரித்தேன்‌. 
பாரதியாரின்‌ முகத்தில்‌ ஈ ஆடவில்லை. “அடிமை 
களிலே, வங்காளி உயர்த்தி, தமிழன்‌ தாழ்த்தியா ?”' 
என்று அவர்‌ படீரென்று போட்டார்‌. தலைநிமிர்ந்து 
கொள்வதற்கு எனக்கு தைரியம்‌ உண்டாயிற்று. 

பாரதி உயரத்தில்‌ பெரியவர்‌ ; அரவிந்தர்‌ உரு 
வத்தில்‌ சிறியவர்‌. பாரதியார்‌ சங்கோசி. அரவிந்‌ 
தரும்‌ சங்கோசிதான்‌. பாரதியாரின்சொற்கள்‌ முல்லை 
- மலரின்‌ தாக்கும்‌ மணம்‌ கொண்டவை ; அரவிந்தரின்‌ 
சொற்கள்‌ செந்தாமரை மலரின்‌ பரந்து விரிந்த அழ 
கைத்‌ தாங்கியவை. இருவருக்கும்‌ புதிய புதிய கருத்‌ 
துக்களும்‌ சித்திரச்‌ சொற்களும்‌ திடீர்‌ திடீரென்று 
புதைவாணங்களைப்‌ போலத்‌ தோன்றும்‌. பாரதியார்‌ 
ஆகாயத்தில்‌ ஓடுவதை எட்டிப்‌ பிடித்து வந்ததாக 
சொற்களைப்‌ பொழிவார்‌. அரவிந்தர்‌, பூமியைத்‌ 
தொளைத்துத்‌ தோண்டி, பெொக்கிஷத்தைதக்‌ 
கொணர்ந்ததாகப்‌ பேசுவார்‌. இருவர்‌ சொற்களிலும்‌ 
கவிச்‌ சுவை நிறைந்திருக்கும்‌. பாரதியாரைப்‌ 
போலவே, அரவிந்தரும்‌ கலகலவென்று விடாமல்‌ 
சிரிப்பார்‌. . இதோடு பாரதியாரை நான்‌ சந்தித்த 
கதையை நிறுத்திக்கொண்டு, கொஞ்சங்‌ கொஞ்சமாக 
பாரதியாரின்‌ வாழ்க்கை வரலாற்றைச்‌ சொல்லு 
கிறேன்‌. கேசவா ! என்ன சொல்லுகிறீர்‌ ?'” என்‌ 
றேன்‌. “பூரண சம்மதம்‌? என்றார்‌ நண்பர்‌. 

ம்‌ 


“ மறைவாக நமக்குள்ளே பழங்கதைகள்‌ 
0சரல்லதிலோர்‌ மகிமை யில்லை: 


இது பாரதியார்‌ தமக்காகவும்‌ பிறருக்காகவும்‌ செய்த 
.வேதசூத்திரமாகும்‌. ஆகவே, அவரது வாழ்‌ 
நாளிலே சிறப்பாக நேர்ந்த நிகழ்ச்சிகளை, அவர்‌ 
வாயினின்றும்‌ கேட்பது மிகவும்‌ அருமை. நான்‌ எத்‌ 
தணையோ தடவைகளில்‌, அவருடைய அடிநாள்‌ வர 
லாற்றைப்‌ பற்றிய பேச்சை சம்பாஷணையிலே 
நுழைத்துப்‌ பார்த்திருக்கிறேன்‌. வெகு சாமர்த்திய 
மாக இந்தப்‌ பேச்சைச்‌ சம்பாஷணையிலேயே கிள்ளிக்‌ 
கிடத்திவிட்டு, வேறு ஏதேனும்‌ ருசியுள்ள சங்கதியைப்‌ . 
பற்றிப்‌ பேசத்‌ துவங்கிவிடுவார்‌. பாரதியாரைப்பற்றி 
ஆங்காங்கே கிடைக்கும்‌ “துக்கடாக்களை' நண்பர்கள்‌ 
பலர்‌ சேர்ந்து திரட்டினாலொழிய, அவரது வாழ்க்கை 
வரலாற்றைப்‌ பூர்த்திசெய்ய முடியாது. 
சுப்பிரமணிய சிவம்‌ கட்த்திவந்த “ ஞான பானு 
என்ற பத்திரிகையில்‌ பாரதியார்‌ : சின்னச்‌ சங்கரன்‌ 
கதை' என்று ஒரு கதை எழுதி வந்தார்‌. ஏழு 
அத்தியாயங்கள்‌ வந்தன என்பது என்‌ நினைவு. 
அது பூராவும்‌ ன ட வருவதற்குமுன்னமே, அதன்‌ 
மூலக்‌ கையெழுத்துப்‌ பிரதி திருட்டுப்‌ போய்‌ விட்டது. 
பாரதியாரிடம்‌ வேலை பார்த்துவந்த பக்தன்‌ ஒருவன்‌. , 
துரோகியாகி சின்னச்‌ சங்கரன்‌' கதையையும்‌, வேறு 
'சில பாட்டுக்களையும்‌, தஸ்தாவேஜிகளையும்‌ திருடி, 
புதுச்சேரியில்‌ கூடாரமடித்திருந்த ரகசியப்‌ போலீசா 

ரிடம்‌ வ சொச்துதம ட அந்நாள்‌ வதந்தி. கதை 
௬மார்‌ முப்பது அத்தியாயங்கள்‌ கொண்டது; பூர்த்தி 
யாகவில்லை. அரசாங்கத்தாரிடம்‌ இருந்தாலும்‌,அதைத்‌ 
திரும்பக்‌ கொடுக்க அவர்கள்‌ பெரிய மனது பண்‌ 
னால்‌, தமிழுக்கு லாபம்‌. 'சின்னச்‌ சங்கரன்‌ கதை'யை 
அனேகமாய்‌ பாரதியாரின்‌ சுயசரிதம்‌ என்றே சொல்ல 
லாம்‌. வரிக்கு ஒரு தடவையேனும்‌ விழுந்து விழுந்து 
_ சிரிக்கும்படியான எழுத்து. 

பாரதியாரைப்பற்றி நல்ல விவரங்கள்‌ கொடுக்கக்‌ 
கூடியவர்களுள்‌ முதன்மையானவர்‌ மண்டையம்‌ சீனி 
வாஸாச்சாரியார்‌. அவர்‌ சென்னை, திருவல்லிக்கேணி, 
பார்த்தசாரதிசுவாமி கோயிலுக்குப்‌ பக்கத்தில்‌ வசித்து 
வருகிறார்‌. இன்னொருவர்‌ துரைசாமி அய்யர்‌. இவர்‌ 
சென்னையில்‌ : பிரபல வக்கில்‌. ராயப்பேட்டையில்‌ 
பழைய “பாம்‌ குரோவ்‌'' என்ற பங்களாவில்‌ இருந்‌ 
தார்‌. இப்பொழுது புதுச்சேரியில்‌ அரவிந்த ஆசிரமத்‌ 
திலேயே இருந்து வருகிருர்‌. “லோகோபகாரி” பத்திரி 
கையின்‌ ஆசிரியர்‌ பரலி .௬. நெல்லையப்ப பிள்ளைக்‌ 
குப்‌ பல குறிப்புகள்‌ தெரிந்திருக்கலாம்‌. பாரதியாரின்‌ 
மனைவி ஸ்ரீமதி செல்லம்மாள்‌, பாரதியாரின்‌ குடும்ப 
வாழ்க்கையையும்‌ மற்றும்‌ பல விவரங்களையும்‌ பற்றி 
உண்மையான தகவல்களைத்‌ தரமுடியும்‌. புதுச்சேரி : 
வசிப்பவரும்‌ “பாரதிதாஸன்‌'” என்ற புனைப்‌ பெய 
ருடன்‌ பாரதியாரைப்‌ போலவே அருமையாகக்‌ கவி 
பாடும்‌ ஆற்றல்‌ கொண்டவருமான வாத்தியார்‌ சுப்பு 
ரத்தினம்‌, - பல வினோதத்‌ துக்கடாக்கள்‌ சொல்லக்‌ 
கூடும்‌. அரவிந்தர்‌ ஆசிரமத்தில்‌ வசித்து வரும்‌ மகா 
புத்திசாலியான அமிருதா என்ற ஆராவமுது அய்யங்‌ 
கார்‌, நகைச்சுவையில்‌ பொருள்‌ செறிவு கலந்து, 
பாரதியாரைப்பற்றிப்‌ பல குறிப்புகள்‌ தரக்கூடும்‌. 
பாரதியாரின்‌ தம்பி விசுவநாத அய்யர்‌ (பி. ஏ.,எல்‌. டி.) 
சிலவற்றைச்‌ சொல்லக்கூடும்‌. பாரதியாரைப்‌ படம்‌ 
பிடித்தது போலவே, பாரதியாரின்‌ பாட்டுக்களைப்‌ 


14 


பாடக்கூடிய சங்கர ,அய்யர்‌ (பாரதியாரின்‌ அத்தை 
மகன்‌) சென்னையில்‌ இருக்கிறார்‌. அவருக்கு பாரதியா 
ரைப்‌ பற்றி தெரியும்‌. பாரதியாருக்கும்‌ ஆவரிடம்‌ நிரம்ப 
அன்பு உண்டு. பாரதியாரின்‌ பக்தர்களும்‌ அபிமானி 
களும்‌, இவர்கள்‌ யாவரையும்‌ கலந்துகொண்டால்‌ 
பாரதியாரின்‌ வாழ்க்கை வரலாற்றை ஒருவாறு பூர்த்தி 
செய்யலாம்‌. இதனிடையே என்னாலான கைங்கர்யத்‌ 
தைச்‌ செய்கிறேன்‌. 

1882-ம்‌ வருஷத்தில்‌ சுப்பிரமணிய பாரதியார்‌ 
அவதரித்தார்‌. பிறந்த ஊர்‌ எட்டயபுரம்‌. இது திரு 
நெல்வேலி ஜில்லாவில்‌ இருக்கிறது. எட்டயபுரம்‌ ஒரு 
பெரிய ஜமீன்‌. ஆனால்‌, ஜமீன்தாருக்கு ராஜா என்று 
பட்டம்‌. இந்த சமஸ்தானத்தைக்‌ “கவுண்டனூர்‌ சமஸ்‌ 
தானம்‌” என்று பாரதியார்‌ சின்னச்‌ சங்கரன்‌ கதை 
யிலே வர்ணிக்கிறார்‌. பாரதியார்‌ பிறப்பிலே, ஸ்மார்த்த 
பிராமண, கண்டர மாணிக்க பிரகசரண வகுப்பைச்‌ 
சேர்‌ ந்தவர்‌. ் 

“தோடி நாராயண அய்யங்கார்‌, பல்லவி சுப்பரா 
மய்யன்‌, கம்பராமாயணம்‌ முத்திருளுத்தேவர்‌'” (இவை 
கள்‌ யாவும்‌ புனை பெயர்கள்‌) .முதலிய புலவர்கள்‌ 
அலங்கரித்த சமஸ்தானத்திலே (எட்டயபுரத்திலே), 
சேவல்‌ சண்டையால்‌ செருக்கடைந்த அடாணா ராம 
சாமிக்‌ கவுண்டரின்‌ (சமஸ்தானாதிபதிக்கு பாரதியார்‌ 
சின்னச்‌ சங்கரன்‌ கதையில்‌ கொடுத்த கற்பனைச்‌ செல்‌ 
லப்‌ பெயர்‌) குடைக்கீழ்‌, பாரதியார்‌. திருவவதாரம்‌ 
செய்தார்‌. 

பாரதியாரின்‌ தகப்பனாருக்குச்‌ சின்னசாமி அய்‌ 
யர்‌ என்று பெயர்‌. அவருக்கும்‌ “சமஸ்தானத்துக்கும்‌'' 
இடையே அளவு கடந்த நேசம்‌. அவர்‌ சம்பந்தப்பட்ட 
வரையில்‌ அரண்மனைப்‌ “பாரா” எதுவுமே கிடையாது. 
தாராளமாய்‌ எந்த நேரத்திலும்‌ அரண்மனையில்‌ உட்‌ 
புகுந்து வெளியே வரலாம்‌. சின்னசாமி அய்யர்‌ 

கணித சாஸ்திரத்தில்‌ ருசியும்‌ தேர்ச்சியும்‌ பெற்றவர்‌. 
பரம்பரையையும்‌ பழக்கத்தையும்‌ துணைக்கொண்டு, 
அய்யர்‌ தமது குமாரனைக்‌ கணிதப்‌ புலவனாகச்‌ செய்‌ 
யப்‌ பெரிதும்‌ முயன்றார்‌. அவருக்கு யந்திரப்‌ பழக்கம்‌ 
மிகுதியும்‌ உண்டாம்‌. மேனாட்டு யந்திரங்களை, அக்‌ 
காலத்திலேயே, சுமார்‌ (அறுபது வருஷங்களுக்கு 
முன்னரே) தாமே, எவர்‌ உதவியுமில்லாமல்‌ பிரித்து, 
மறுபடியும்‌ பூட்டக்கூடிய சாமர்த்தியமும்‌ சக்தியும்‌ 
பாரதியாரின்‌ தகப்பனாருக்கு இருந்ததாம்‌. 
கணித சாஸ்திரத்துக்குக்‌ கற்பனா சக்தி அதிகம்‌ 
தேவை யில்லை என்று கோல்ட்ஸ்மித்‌ என்ற ஆங்கில 
நாட்டு மேதாவி எழுதியிருக்கிறார்‌. யந்திரம்‌ ஓட்டும்‌ 
வேலைக்கும்‌ அதிகமாக புத்தி நுட்பம்‌ வேண்டியதில்லை 
என்று சொல்லிக்கொள்கிறார்கள்‌. இவ்விரு துறைகளி 
லும்‌ பையன்‌ பாரதி தேர்ச்சியடைந்து, குவியல்‌ குவிய 
_லாகப்‌ பணம்‌ சம்பாதிக்க வேண்டுமென்பது தகப்ப 
னாரின்‌ கருத்து. அல்லது ஏதோ அற்பப்‌ படிப்புடன்‌ 
இந்தியாவை விட்டு வெளியேற்றி, சீமையிலே தள்ளி, 
சில காலம்‌ அங்கே இருக்கச்‌ செய்ய வேண்டும்‌; தமிழ்‌ 
நாட்டுக்கு வரும்பொழுது, பாரதியார்‌ ஜில்லா கலெக்‌ 
டராய்‌ கைச்‌ . சொக்காய்‌, கால்‌ சராயுடன்‌ வரவேண்‌ 
டும்‌ என்பது தகப்பனாரின்‌ பேரவா. ஆகவே, பிள்ளை 
யின்‌ ஆரம்பப்‌ படிப்பு விஷயத்தைத்‌ தாமே கொஞ்ச 
காலம்‌ நடத்தி, பிறகு ஆவலுடன்‌ மேற்பார்வை 
பார்த்துவந்தார்‌. “கணக்கு” போடப்‌ பையனைத்‌ தகப்ப 
னார்‌ கூப்பிட்டால்‌, பாரதியார்‌ மனதுக்குள்ளேயே, 
'கணக்கு, பிணக்கு, வணக்கு, மணக்கு, ஆமணக்கு 
என்று தொடர்‌ அடுக்கிக்கொண்டே போவாராம்‌. 


__யத்திரத்துக்கு நேர்ந்த கதியும்‌ அதுதான்‌. யந்தி 
ரத்துக்கு மட்டும்‌ பாரதியாரின்‌ கற்பனையிலே அடுக்குத்‌ 
தொடர்‌ அகப்படுவது அருமையா? தகப்பனார்‌ மிக்க 

ஆவலுடனும்‌ தெளிவுடனும்‌ கணக்கைப்‌ பையனுக்கு 

போதிக்க எத்தனித்தார்‌. ஆனால்‌, பிள்ளையோ, தமிழ்ச்‌ 
சொற்களை சந்தத்துடன்‌ அடுக்கிக்‌ கொண்டே 
போவார்‌. இந்த வெள்ளைத்‌ திருட்டை தகப்பனார்‌ 
கண்டு கொண்டார்‌. ஏதேனும்‌ வைதால்‌, திட்டுக்கு 
சந்த அடுக்கு ஏற்பட்டு விடுமோ என்ற அச்சமும்‌ 
தகப்பனாருக்கு உண்டு. ஏதோ ஒரு சமயம்‌, கணக்குப்‌ 
போடாமல்‌ பாரதியார்‌ விழித்துக்‌ கொண்டிருந்ததைத்‌ 
தகப்பனார்‌ கண்டார்‌. “இது என்ன விழி?” என்ருர்‌. 
உடனே, பாரதியார்‌ உறக்கவே “விழி, பழி, குழி, வழி, 
பிழி, சுழி” என்று கணக்கிலே, “சுழி'” போட்டு விட்டா. 
ராம்‌. பையனுக்குச்‌ சித்தப்‌ பிரமையோ என்று 
எண்ணித்‌ தகப்பனார்‌ மனம்‌ ஏங்கிப்‌ போனார்‌. 

சின்னசாமி அய்யருக்குப்‌ பிள்ளையினிடத்தில்‌ 
அளவில்லாத வாஞ்சை. பிள்ளையை அடித்துத்‌ 
தொந்தரவு செய்ய அவருக்கு விருப்பமில்லை. பாரதி 
யாருக்கு மிகவும்‌ மெல்லிய உடல்‌. அந்த உடலிலும்‌ 
ஆவி இருக்குமோ என்று தோன்றும்‌. சாகும்‌ வரை 
யில்‌ பாரதியாருக்கு தேகப்‌ பயிற்சியில்‌ ரொம்ப உற்‌ 
சாகம்‌. குஸ்தி போட வேண்டுமென்று பல காலம்‌: 
சொல்லுவார்‌. எவரேனும்‌ நேர்த்தியாக “கஸ்ரத்‌' 
செய்தால்‌, பாரதியார்‌ சொந்த நினைவு இல்லாமல்‌ 
தாம்‌ உட்கார்ந்திருக்கும்‌ இடத்திலேயே, தம்முடைய 
கை கால்‌ உடம்பு முதலியவைகளை அப்படியுமிப்படியும்‌ 
ஆட்டிக்‌ கொண்டிருப்பதைப்‌ பார்த்து, அவருடைய 
நண்பர்கள்‌ வாய்க்குள்ளாகவே சிரிப்பதுண்டு. பாரதி 
யார்‌ 'தாயில்லாப்‌ பிள்ளை! என்ற காரணத்தினால்‌, 
(பாரதியாரின்‌ குழந்தைப்பருவத்திலேயே அவருடைய 
தாயார்‌ இறந்து போனார்‌.) சின்னசாமி அய்யர்‌ தமது 
பையனைத்‌ தொட்டு அடிப்பதற்கு: மனங்‌ கொள்ள 
வில்லை. 

தம்‌ தாயைப்‌ பற்றி பாரதியாருக்கு நல்ல ஞாபகம்‌ 
இருந்ததில்லை. அந்த வகையில்‌ தமது அனுபவம்‌ 

நிறைந்து பூர்த்தியாகவிருக்கவில்லையே என்று அவர்‌ 
மனம்‌ வருந்துவார்‌. அண்டை வீட்டுக்‌ குழந்தை 
களுக்கு இருந்த தாயின்‌ சலுகை தமக்கு இருந்த 
தில்லையே என்று மனம்‌ வாடுவார்‌. தாயார்‌ இந்த 
உலகத்தை விட்டுச்‌ சீக்கிரம்‌ அகன்றதாலேயே, 
பாரதியார்‌ சாகுமளவும்‌ குழந்தையாக இருந்து 
வந்தார்‌. நேற்றைய தினம்‌ பிறந்த பெண்‌ குழந்தை 
யும்‌ பாரதியாருக்கு அம்மாதான்‌. வயதுக்‌ கணக்கு 
அவருக்குத்‌ தொந்தரவு கொடுத்ததே யில்லை. 
“அம்மா, அம்மா” என்று அவர்‌ தமது பாட்டுக்களில்‌ 
கூவி அழைத்திருப்பதை நீங்கள்‌ எல்லோரும்‌ படித்‌ 
திருப்பீர்கள்‌. 

வீதியிலே, ஒரு குழந்தையைத்‌ தாயில்லாப்‌ 
பிள்ளை என்று எவரேனும்‌ சுட்டிக்‌ காட்டி விட்டால்‌, 
பாரதியார்‌ அந்த இடத்திலேயே ஸ்தம்பித்து நின்று 
விடுவார்‌. அவர்‌ மனதில்‌ என்ன என்ன எண்ணங்‌ 
கள்‌ தோன்றி மறையுமோ, அவைகளை நான்‌ அறிந்த 
தில்லை. “என்ன ஓய்‌! எனக்கு அம்மா மயக்கத்திலி 
ருந்து ஒருநாளும்‌ விடுதலை இல்லையா?”' என்று பக்கத்‌ 
திலிருக்கும்‌ நண்பரை வினவிவிட்டு சிறிது நேரத்துக்‌ 
கெல்லாம்‌, “அம்மா, அம்மா” என்று இசையிலே கூவு: 
வார்‌. ஆகவே, கணிதத்தில்‌ புலமை வாய்ந்த, உயி 
ருள்ள தகப்பனார்‌ தம்‌ பையனைக்‌ கணித சாஸ்திரி 
யாகச்‌ செய்ய முடியவில்லை. மறைவிலிருந்த தாய்‌ 
பாரதியாரைக்‌ கவியாக வளர்த்து விட்டாள்‌. 


பையனாக இருக்கையில்‌, பாரதியாருக்கு எட்டய 
புரம்‌ அரண்மனையில்‌ சலுகை அதிகம்‌ உண்டு. “சமஸ்‌ 
தானம்‌” பாரதியாரை அன்புடன்‌ நோக்கி வந்ததால்‌, 
சமஸ்தான வித்துவான்களும்‌ மற்றவர்களும்‌ பாரதியா 
ரிடம்‌ அன்பும்‌ மரியாதையும்‌ காட்டி வந்தார்கள்‌. 
பாரதியாருக்கு “பாரதி” என்ற பட்டம்‌, சமஸ்தான 
வித்துவான்‌௧ளால்‌ அளிக்கப்பட்டதுதான்‌. தமிழ்ப்‌ 

பண்டிதர்களுக்கு இதைப்‌ பற்றிச்‌ சந்தேகம்‌ வேண்‌ 
டாம்‌. குழந்தையாயிருக்கும்‌ பொழுதே, பாரதியார்‌, 
கேட்போர்‌ திகைக்கும்படி, வெடுக்கு வெடுக்கென்று 
பேசுவார்‌ ; பதில்‌ சொல்லுவார்‌. “நூற்றுக்‌ கிழவ” 
னுடைய அனுபவத்தை, பாரதியார்‌ தமது இளம்‌ பரு 
வத்திலேயே காட்டி வந்தார்‌. சமஸ்தானத்தின்‌ சன்னி 
தானத்தில்‌ புலவர்கள்‌ நூல்களை அரங்கேற்றுகை 
யில்‌, இளம்‌ பாரதியார்‌ சபையில்‌ ஒரு 'மெம்பர்‌'. பாரதி 
யார்‌ தமது அபிப்பிராயத்தைக்‌ கூசாமல்‌ சொல்லிவிடு 
வாராம்‌. “பழுதை என்று மிதிக்கவும்‌ முடியவில்லை; . 
பாம்பு என்று மதிக்கவும்‌ கூடவில்லை" என்று வித்து 
. வான்கள்‌ முணுமுணுப்பார்களாம்‌! 

சிறு பிராயத்தில்‌, பெரிய புலவர்களின்‌ நட்பும்‌, 
சமஸ்தானத்தின்‌ தயவும்‌ பாரதியாருக்கு அபரிமித 
மாகக்‌ கிடைத்திருந்தபடியால்‌, அவர்‌ தேனை நுகரும்‌ 
வண்டைப்‌ போலக்‌ களி எய்தி வாழ்ந்து வந்தார்‌. 
லேசாகப்‌ படிப்பதும்‌, எளிதிலே பரீட்சையில்‌ தேறு 
வதும்‌ அவரது வழக்கமாயிற்று. இலக்கணத்தின்‌ 
கொடிய .விதிகளில்‌ சிலவற்றை உடைத்தெறிந்து 
விட்டுக்‌ கவிகள்‌ பாடத்‌ தொடங்கினார்‌. சிங்கார ரஸம்‌ 
பொங்கிய “சமஸ்தான”மானதால்‌, பாரதியார்‌ “மடல்‌ 
களும்‌ உலாக்களும்‌'' முதலிலே பாடினார்‌. நல்ல வேளை 
யாக, அவைகள்‌ இன்றைக்கு இருந்த இடம்‌ தெரி 
யாமல்‌, மண்ணோடு மண்ணாய்க்‌ கலந்து விட்டன. 
அவைகள்‌ இப்பொழுது உயிருடன்‌ இருந்திருக்கு 
மாயின்‌, பாரதியாரின்‌ பெரும்‌ புகழுக்கும்‌ பெயருக்கும்‌ 
குறுக்கே வந்து படுத்துக்‌ கொண்டிருக்கும்‌. நண்பர்‌ 
களின்‌ நிமித்தம்‌, பாரதியார்‌ தனிப்‌ பாடல்கள்‌ பாடுவ 
துண்டாம்‌. அவைகள்‌ காகிதத்தில்‌ எழுதப்படாத 
தனால்‌, செல்லரித்திருக்க வழியில்லை; உலகத்தின்‌ 
ஒலியிலே கலந்தொளிந்து போயிருக்கலாம்‌. 

பாரதியாருக்கு வயது வருமுன்னரே அவருடைய 
தகப்பனார்‌ மரணமடைந்தார்‌. 

பாரதியாரின்‌ தாயார்‌ இறந்து போனபின்‌, சின்னசாமி 
ஜயர்‌ மறுதாரம்‌ விவாகம்‌ செய்து கொண்டார்‌. 
அந்த அம்மாள்‌ மூலமாய்‌, சின்னசாமி: அய்யருக்கு 
“ஒரு ஆண்‌ குழந்தையும்‌, ஒரு பெண்‌ குழந்தையும்‌ 
பிறந்தார்கள்‌. பாரதியாரோ, சமஸ்தானத்துச்‌ சிறு 
கவிராயர்‌. தம்பியும்‌ தங்கையும்‌ சிறு குழந்தைகள்‌. 
யந்திர முயற்சியை இந்தியாவில்‌ ஸ்தாபிக்கவேண்டும்‌ 
என்ற பிடிவாதத்தினால்‌ சின்னசாமி அய்யர்‌ தமது -: 
சொத்து முழுமையையும்‌ இழந்தார்‌. 
இந்த நிலைமையில்‌; பாரதியாரின்‌ சீமைப்‌ படிப்‌ 
பைப்‌ பற்றி யோசிக்க வேண்டிய தேவையே இல்லா 
மல்‌, சின்னசாமி அய்யர்‌ இறந்துபோகவே, அந்தக்‌ 
குடும்பம்‌ தவித்துத்‌ தத்தளித்ததை விவரித்துக்‌ கூற 
வேண்டுமா? இந்த அனுபவம்‌: ஏகதேசம்‌ எல்லாக்‌ 
குடும்பங்களிலும்‌ காணக்கூடியதுதான்‌. குடும்பத்தின்‌ 
மூலபுருஷன்‌ மறைந்து, அவருக்குப்பின்‌, அவரை 
அண்டி வாழ்ந்து வந்தவர்கள்‌ திக்கற்றுத்‌ தவிப்பதை, 
நமது தேசத்தில்‌ நூற்றுக்குத்‌ தொண்ணூறு குடும்பங்‌ 
களில்‌, நாம்‌ சாதாரணமாய்ப்‌ பார்க்கலாம்‌. அந்தக்‌ 
காலத்தில்‌ இன்ஷ்யூரன்ஸ்‌ கம்பெனிகளும்‌ அதிகமாக 
முழங்கவில்லை. அப்படியிருப்பினும்‌, சின்னசாமி 
அய்யர்‌ இன்ஷ்யூரன்ஸ்‌ கம்பெனிக்குப்‌ பணம்‌ கட்டி 
யிருப்பாரோ என்பது சந்தேகம்‌. : அதற்குக்‌ கட்டக்‌ 
கூடிய பணத்தை யந்திரத்தைப்‌ பழுது பார்க்கச்‌ 
செலவு செய்யத்தான்‌ அவருக்குப்‌ புத்தி போயிருக்கும்‌ 


என்று நிச்சயமாய்ச்‌ சொல்லலாம்‌. தாம்‌ கொண்ட 

ஒரே கருத்தில்‌ சின்னசாமி அய்யர்‌ ரொம்பப்‌ 
பிடிவாதம்‌ காட்டுவார்‌ என்று பாரதியார்‌ அடிக்கடி 
சொல்லுவதுண்டு. 

இந்தச்‌ சமயத்திலோ, கொஞ்ச காலம்‌ 
பொறுத்தோ, (நிச்சயமாய்ச்‌ சொல்லுவதற்கில்லை) 
பாரதியாருக்குக்‌ கவியாணமும்‌ ஆகிவிட்டது. ஆகவே, 
புலவர்‌ வறுமை அவரை பால்யத்திலே பிடித்துக்‌ 
கொண்டுவிட்டது என்று சொல்லலாம்‌. தகப்பனார்‌ 
்‌ இறந்தபின்‌ பாரதியாரின்‌ படிப்பு விஷயம்‌ எப்படி 
யிருக்கும்‌ ? நல்ல நாளிலேயே நாழிப்பால்‌ கறக்காத- 
பசுமாடு சங்கதிதான்‌. 

சிறுபிராய முதலே, பாரதியார்‌ சிரிக்கச்‌ சிரிக்கப்‌ 
பேசுவார்‌. எட்டயபுரம்‌ ராஜா பாரதியாரின்‌ பேச்சில்‌ 
ஈடுபட்டுப்‌ போனதில்‌ என்ன ஆச்சரியமிருக்கிறது ? 
ஆனால்‌, சிங்கார ரஸப்‌ பாட்டுக்களை மிகுதியும்‌ 
வேண்டின ராஜாவோடு, பாரதியார்‌ நீண்ட காலம்‌ 
சல்லாபம்‌ வைத்துக்கொள்ள முடியாமல்‌ போயிற்று. 

* விளையும்‌ பயிர்‌ முளையிலே £ என்று சொல்லு 
கிறார்களே; அதைப்‌ பிரத்தியட்சமாக பாரதியாரின்‌ 
வாழ்க்கை வரலாற்நிலிருந்து தெரிந்து கொள்ளலாம்‌. 
சாதாரணமாய்ப்‌ பத்தாயிர ரூபாயுள்ளவனைப்‌ பணக்‌ 
காரன்‌ என்று மதித்து, அவனுடைய உறவை நாடும்‌ 
மனிதர்களையே நாம்‌ எல்லோரும்‌ பார்க்கிறோம்‌. மகா 
புத்திசாலிகளுங்கூட வயிற்றுப்‌ பிழைப்பை உத்தே 
சித்து, அசட்டுப்‌ பணக்காரனுடைய அவலச்‌ சொற்‌. 
களில்‌ கூட்‌ அழகும்‌ அர்த்தமும்‌ இருப்பதாக வர்ணிக்‌ 
கும்‌ இந்த தேசத்தில்‌, பாரதியார்‌ எட்டயபுரம்‌ ராஜா 
வின்‌ நன்மதிப்பைப்‌ பெரிதாகக்‌ கொள்ளவில்லை 
என்றால்‌, அது தினமும்‌ நடைபெறுகின்ற சம்பவமா ? 

ராஜாவின்‌ நட்பினால்‌, பாரதியாருக்கு நஷ்டமாக 
ஏற்பட்டது ஒரு கெட்ட பழக்கம்‌. பாரதியாரின்‌ 
உடம்பு ரொம்ப “பூஞ்சை” (மெல்லிய உடல்‌); 

தேகத்திலே அதிகமாக வலு கிடையாது. ராஜாவுக்குப்‌ 
பாரதியாரின்‌ பேரில்‌ ரொம்ப வாஞ்சை, தம்பி! 
உடம்பை நீ இப்படி வைத்துக்‌ கொண்டிருக்கக்‌ 
கூடாது. உன்னைப்‌ பார்த்தால்‌, புளிச்சேப்பக்காரன்‌ 
மாதிரி இருக்கிறாய்‌. நீ நன்றாகச்‌ சாப்பிடவேண்டும்‌. 
பசி தீவனம்‌ ஏற்படுவதற்கு நீ பூரணாதி லேகியம்‌ 
சாப்பிட்டால்‌ நல்லது. பூரணாதி லேகியத்தின்‌ மகிமை 
உனக்குத்‌ தெரியாது. அந்த லேகியம்‌ சாப்பிட்டால்‌ 
ஒரு அண்டாச்‌ சோறு வயிற்றுக்குள்ளே போய்விடும்‌.' 
, அது மட்டுமா? அண்டாவே, உள்ளே போனாலும்‌ 
போய்விடும்‌ '' என்று விகடம்‌ பேசித்‌ தட்டிக்கொடுத்து, 
பாரதியாரைப்‌ பூரணாதி லேகிய யோகத்தில்‌ தலை 
குப்புற இறங்கும்படியாகச்‌ செய்துவிட்டார்‌: இந்த 
சம்பவத்தை, பிற்காலத்தில்‌ தமாஷாயிருக்கிற சமயத்‌ 
தில்‌, ரொம்ப வேடிக்கையாக பாரதியார்‌ வர்ணிப்ப 
துண்டு. 
கங்காபானம்‌ செய்யவேண்டும்‌ என்று பெரி 
யார்கள்‌ சொல்லுவதை வேறு விதமாக மாற்றி, பாரதி 
யார்‌ சிறுபிராய முதல்‌ “ கஞ்சாபான ? முயற்சியில்‌ 
மோகங்கொண்டார்‌. பணக்காரர்களின்‌ உறவு ஏழை 
களுக்கு நல்ல பழக்கத்தை உண்டாக்காது என்று 
பலர்‌ சொல்லுவதற்குப்‌ பாரதியாரே பெரிய அத்தாட்சி 
யாக விளங்குகிறார்‌. உடல்‌ வலிமைக்காக பாரதியார்‌ 
பூரணாதி உட்கொண்டதும்‌, அதே உடல்‌ வலிமையின்‌ 
பொருட்டு காந்தி, தமது சிறு பிராயத்தில்‌ திருட்டுத்‌ 
தனமாய்‌ மாமிச்‌ போஜனம்‌ செய்து, இரவில்‌ பசியில்லை 
என்று தம்‌ தாயிடம்‌ பொய்‌ சொன்னதும்‌ குறிப்பிடத்‌ 
தக்கவை. 

பாரதியாருக்கு உபதேசம்‌ செய்த ராஜாவுக்கும்‌ 
காந்திக்கு உபதேசம்‌ செய்தவருக்கும்‌ கெட்ட 
எண்ணம்‌ கிடையாது. பால்யத்தில்‌ ஒன்றைக்‌ கேட்‌ 
டாலும்‌ பார்த்தாலும்‌ அது எவ்வாறு அழுத்தமாகப்‌ 

பதிகின்றது என்பதை, இந்த இரண்டு நிகழ்ச்சிகளி 
லிருந்து தெரிந்துகொள்ளலாம்‌. ஆகவே, சிறு 
பிள்ளைகள்‌ விஷயத்தில்‌ வயதில்‌ பெரியவர்கள்‌ 
எவ்வளவு ஜாக்கிரதையாக நடந்து கொள்ளவேண்டும்‌ 
என்பதற்கு, இந்த இரண்டு சம்பவங்களும்‌ எச்சரிக்கை 
களைப்போல்‌ இருக்கின்றன. 

எட்டயபுரத்தில்‌ இருக்க மனமில்லாமல்‌, பாரதி 
யார்‌ காசிக்குத்‌ தமது அத்தை வீட்டுக்குச்‌ சென்றுர்‌. 
கல்கத்தா சர்வகலாசாலைப்‌ பிரவேசப்‌ பரிட்சைக்குப்‌ 
படித்தார்‌. காசியிலேயே, தனிப்‌ பல்கலைக்‌ கழகம்‌ * 
(சர்வகலாசாலை) அப்பொழுது இல்லை. அக்காலத்தில்‌ 
சர்வகலாசாலையாக அமையாத சென்ட்ரல்‌ ஹிந்து 
காலேஜைச்‌ சேர்ந்த, உயர்தரப்‌ பள்ளிக்கூடத்தில்‌ 
பாரதியார்‌ படித்தார்‌. தாம்‌ பள்ளிக்கூடத்துக்குப்‌ 
போன : விதரணையைப்‌ பாரதியார்‌ கேலி செய்து 
பேசுவதுண்டு. அந்தக்‌ கேலியின்‌ சாரம்‌ இதுதான்‌ : 

“காலை மாலை நூலை ஓது என்கிறார்கள்‌. அது 
தப்பு. நான்‌ படித்த காலத்தில்‌, நான்‌ நூலையே ஓதின 
தில்லை. பள்ளிக்கூடத்துக்குக்‌ காலையில்‌ போனால்‌ 
மாலையில்‌ போகமாட்டேன்‌; மாலையில்‌ போகலாம்‌ 
என்று என்ணிக்‌ காலையில்‌ போகமாட்டேன்‌. பிறகு 
ஓர்‌ எண்ணம்‌ தோன்றும்‌. மாலையிலும்‌ போகமாட்‌ 
டேன்‌. காலை மாலை உருண்டோடிப்‌ போகும்‌. புஸ்‌ 
தகம்‌ ஹஸ்தபூஷணம்‌ என்பதும்‌ தவறு. ஹஸ்தத்‌ 
துக்கு பூஷணம்‌ (கைக்கு அலங்காரம்‌) நல்ல ஸில்க்‌ 
சட்டை, ஜோரான பச்சைக்கல்‌ மோதிரம்‌. நான்‌ புஸ்‌ 
தக மூட்டை தூக்கிக்கொண்டு. பள்ளிக்கூடத்துக்குப்‌ 
போனதேயில்லை: சட்டை ஜேபியில்‌ சில கடிதங்கள்‌, 
ஒரு பென்ஸில்‌ இவைகள்தான்‌ இருக்கும்‌. வாத்தியார்‌ 
பாடம்‌ சொல்லிக்கொண்டிருப்பார்‌. அவரைப்பற்றி 
ஹாஸ்யக்‌ குறிப்புகள்‌, வசனத்திலும்‌ பாட்டிலும்‌ 
எழுதி அடுத்த பையனிடம்‌ நீட்டுவேன்‌. , இருவரும்‌ 

சிரிப்போம்‌. பிறகு பெஞ்சு .பூராவும்‌ பரவிவிடும்‌. 
ஒரே சிரிப்பு, என்ன சத்தம்‌ என்று வாத்தியார்‌ 
கேட்குமுன்னரே, மெதுவாக வகுப்பிலிருந்து நழுவி 
விடுவேன்‌. வீட்டுக்கு வந்து, மாடியிலேறி, கங்கைப்‌ 
பிரவாகத்தைப்‌ பார்த்துக்‌ களிப்பேன்‌. இதுதான்‌ 
நான்‌ படித்த கதை." 

இவ்வாறு பாரதியார்‌ பிற்காலத்தில்‌ கேலி செய்‌ 
வதைக்‌ கொண்டு, அவர்‌ ஒன்றும்‌ படிக்கவில்லை என்று 
யாரும்‌ அவசரமாக முடிவுக்கு வந்துவிடவேண்டாம்‌, 
“ பாரதியார்‌ பள்ளிக்கூடத்துக்கு “இவ்வளவு :டோகர்‌” 
கொடுத்தாலும்‌, பிரவேசப்‌ பரிட்சையில்‌ முதல்‌ வகுப்‌ 
பில்‌ தேறினார்‌. அக்காலத்தில்‌ காலேஜ்‌ படிப்புக்கு 
முதல்படியான எப்‌. ஏ. வகுப்பிலும்‌ சேர்ந்தார்‌. குடும்‌ 
பக்‌ கவலையினாலோ கல்லூரிப்‌ படிப்பில்‌ மனமில்லா ட்‌ 
மலோ, ஒரு வருஷத்துக்குள்‌ அந்தப்‌ படிப்பிற்கும்‌ 
“சலாம்‌” போட்டுவிட்டு நின்றுவிட்டார்‌. 


“தத்தாரி' மனங்கொண்ட (ஒரு விஷயத்திலும்‌ 
படிப்பில்லாத) இந்தப்‌ பிள்ளையை, உற்றார்‌ உறவினர்‌ 
எவ்வாறு நேசித்து, பராமரித்து, பாதுகாக்க முடியும்‌? 
பாரதியார்‌ “மண்டுவாக இருந்தாலும்‌, அவர்கள்‌ 
ஒருவாறு தங்கள்‌ மனதைத்‌ தேற்றிக்கொண்டிருப்‌ 
பார்கள்‌. வீட்டிலே அதிகமாகப்‌ படிக்காமல்‌ பரிட்சை 
யில்‌ முதல்‌ வகுப்பிலே தேறின பாரதியார்‌, ரொம்ப 
புத்திசாலி என்று அவர்கள்‌ கண்டு கொண்டார்கள்‌. 
அதனாலேதான்‌ அவர்கள்‌ தொல்லைப்பட்டார்கள்‌. 
பரிட்சை தேறினதில்‌ இன்னொரு விசேஷம்‌. 
பிரவேசப்‌ பரிட்சைக்கு இரண்டு பாஷைகள்‌ வேண்‌ 
டும்‌. இங்கிலீஷ்‌ ராஜாங்கத்தில்‌ ஒரு பாஷை இங்லீஷ்‌ 
என்று சொல்லவும்‌ வேண்டுமா? காசியிலே தமிழ்‌ 
பாஷை கிடையாது. ஆகவே, பாரதியார்‌ தமிழிலே 
பரிட்சை கொடுக்க முடியாது, இரண்டொரு வருஷங்‌ 
களில்‌ ஹிந்தி பாஷையைக்‌ கற்றுக்கொண்டு, 

பரிட்சையில்‌ முதல்‌ .வகுப்பில்‌ பாரதியார்‌ தேறினது 
மிகவும்‌ ஆச்சரியப்படவேண்டிய விஷயமல்லவா ? 
பாரதியாரின்‌ ஹிந்தி உச்சரிப்பைக்‌ கேட்டவர்கள்‌, 
அவர்‌ வடக்கத்தி (கோசாயி' பிராமணரோ என்று 
ச ந்தேகிக்கும்படி யிருக்கும்‌. அவ்வளவு “டாண்டாண்‌”' 
என்று பேசுவார்‌. ஹிந்தி பாஷையிலே, சில சப்தங்‌ 
களைத்‌ தொண்டைக்குக்‌ கீழிருந்தே (நாபிக்‌ கமலத்தி 
லிருந்து என்று கூடச்‌ சொல்லலாம்‌) கொண்டுவர 
வேண்டும்‌. தமிழர்களுக்கு அது ரொம்பக்‌ கஷ்டமா 
யிருக்கும்‌, ஆனால்‌, பாரதியாருக்கு அது தண்ணீர்‌ 
பட்டபாடு. ரொம்ப லேசாக வரும்‌. பாரதியார்‌ ஹிந்தி 
ரொம்ப அழகாகப்‌ பேசுவார்‌, உச்சரிப்பார்‌. 

என்ன காரணத்தினாலோ, பாரதியாருக்குக்‌ காசி 
யும்‌ படிப்பும்‌ பிடிக்கவில்லை. எட்டயபுரத்துக்கு வரும்‌ 
படியாக ராஜா பாரதியாருக்குக்‌ கடிதம்‌ எழுதினார்‌. 
அதுதான்‌ சாக்கு, எட்டயபுரத்துக்கு வந்த பாரதியார்‌ 
காசிக்குத்‌ திரும்பிப்‌ போகவேயில்லை, படிப்பு முற்‌ 
நிற்று. அரண்மனைத்தயவைத்‌ தவிர, நிலைத்த உத்தி 
யோகம்‌ கிடையாது. “கையில்‌ காசு” சங்கதியைச்‌ 


சொல்லத்‌ தேவையில்லை. 


கு ்‌ 

படிப்புக்கு ஒரு உதை. காசிக்கு ஒரு கும்பிடு; 

கங்கையிலே கடைசி முழுக்கு, பாரதியார்‌ எட்டய 
புரத்துக்கு வந்து சேர்ந்தார்‌. காசியிலிருந்து எட்டய 
“புரத்துக்கு வர, வழிப்‌ பிரயாணச்‌ செலவுக்கு, யார்‌ 
பாரதியாருக்குப்‌ பணம்‌ கொடுத்தார்களோ! அனேக 
மாய்‌ ஜமீன்தார்‌ அவர்கள்தான்‌ கொடுத்திருக்கவேண் 
டும்‌. காசிக்கு ஜமீன்தார்‌ கடிதம்‌ எழுதியதின்‌ பேரிலே 
தான்‌ தாம்‌ எட்டயபுரத்துக்கு வந்ததாக பாரதியார்‌ 
சொல்வதுண்டு. 


ஜமீன்தாருக்கும்‌ பாரதியாருக்கும்‌ ஒரு வினோத 
மான நட்பு, இருவரும்‌ சேர்ந்திருந்தால்‌ சண்டை; 
பிரிந்திருப்பின்‌ பிரிவு ஆற்றாமை. இந்த விசித்திரக்‌ 
காட்சியை, தற்போதுள்ள சினிமா நடிகக்‌ காதலர்‌ 
களுக்குள்ளே தான்‌ காணமுடியும்‌. ஜமீன்தாருக்குத்‌ 
தமது செல்வத்திலும்‌ செல்வாக்கிலும்‌ பெருமை. 
பாரதியாருக்குத்‌ தாம்‌ பாரதியார்‌ என்ற உணர்ச்சிப்‌ 
பெருமை. ஒருவர்‌ மற்றவரைப்‌ பெரியவர்‌ என்று 
கொண்டாடி வணங்க முடியுமா ? 





தனவந்தரின்‌ தயவு சுழற்காற்றைப்போலச்‌ சற்‌ 
றிக்கொண்டே யிருக்கும்‌. ஒரே இடத்தில்‌ ஒரே மனித 
னிடம்‌ நீண்ட காலம்‌ தரித்திருக்காது. பாரதியார்‌ 
வரும்வரையிலேதான்‌, ராஜாவுக்கு ஆத்திரமும்‌ அன்‌ 
பும்‌. நேரில்‌ அவரைப்‌ பார்த்ததும்‌, தாம்‌ “ராஜா” 
என்ற எண்ணம்‌. இந்தத்‌ தொல்லைக்கு என்ன செய்‌ 
கிறது? பாரதியார்‌ வந்ததும்‌, அவருக்கு வேலையில்‌ 


்‌ 8 ள்‌ 


ன்‌ 


லாத உத்தியோகம்‌! ஆனால்‌ சம்பளம்‌ உண்டு. இவ்வ 
ளவு என்று தஸ்தாவேஜில்‌ குறிப்பிடப்படவில்லை. 
ராஜாவின்‌ தயவு இருக்கும்‌ வரையில்‌ சம்பளத்துக்குப்‌ 
பயமில்லை. ஆனால்‌, பெரிய இடத்து தயவைப்பற்றநித்‌ 
தான்‌ சத்தேகம்‌. அதைத்‌ திட்டமாய்ச்‌ சொல்ல 
முடியாது. | 

ஜமீன்‌ தாரின்‌ உறுதியற்ற மனதைப்பற்றி, பாரதி 
யார்‌ “சின்னச்‌ சங்கரன்‌ கதை”யில்‌ நன்றாக வர்ணித்‌ 
திருக்கிறார்‌. “ராக்கப்பிள்ளைக்கு நிலம்‌ கொடுக்கவும்‌”' 
என்று மொட்டையாக ஒரு உத்தரவு போடுவாராம்‌ 
“ராஜா.” எந்த ராக்கப்பிள்ளை? எவ்விடத்தில்‌ நிலம்‌ 
கொடுக்கிறது? நிலம்‌ எவ்வளவு கொடுக்கிறது? 
நஞ்சையா, புஞ்சையா, வீடு கட்ட நிலமா? என்ற 
விபரமே தெரியாதாம்‌! உத்தரவின்‌ அர்த்தத்தை விளக்‌ 
கமாகத்‌ தெரிந்து கொள்வதற்காக, அரண்மனை காரிய 
நிர்வாகிகள்‌, ஜமீன்‌ தாரைக்‌ கிட்ட அணுக அஞ்சுவார்க 
ளாம்‌! எனவே, அவர்கள்‌ தங்கள்‌ இஷ்டப்படி உத்த 
ரவை நிறைவேற்றி வைப்பார்களாம்‌! கேள்விமுறை 
யில்லாத கண்மூடி தர்பார்‌ என்பார்‌ பாரதியார்‌. 

“இந்தக்‌ கண்மூடி ராஜ்யத்தில்‌ நான்‌ எப்படிக்‌ 
காலந்தள்ள முடியும்‌!” என்று பரிதீபத்துடன்‌ 
பாரதியார்‌ கேட்கும்பொழுது, மற்றவர்கள்‌ என்ன 
பதில்‌ சொல்ல முடியும்‌? தலையை அசைத்துக்‌ கேட்டுக்‌ 
கொண்டிருக்கிறதைத்‌ தவிர, அவர்களுக்கு வேறு வழி 
கிடையாது. அக்காலத்து வாழ்வைப்பற்றி, பாரதி 
யார்‌ சிறிதளவு, சமயம்‌ நேர்ந்தபொழுது, சொல்வ 
துண்டு. 

“கூளப்ப நாய்க்கன்‌ காதல்‌'' என்ற நூலிலே 
ராஜாவுக்கு ரொம்பப்‌ பிரியமாம்‌! அதை அவர்‌ படிக்‌ 
கக்கேட்டு மகிழ்வாராம்‌! (இந்த சம்பவம்‌ “சின்னச்சங்‌ 
கர்ன்‌ கதை”யில்‌ குறிப்பிடப்பட்டிருக்கிறது.) சிங்கார 
ரஸம்‌ ததும்பும்‌ பாட்டுக்களிலும்‌, நாட்டியக்‌ கச்சேரி 

களிலும்‌ ராஜாவுக்கு அளவு கடந்த மோகமாம்‌! காத 
லைப்பற்றி ராஜா புலம்புவாராம்‌! பிரசங்கம்‌ செய்வா 
ராம்‌! இவற்றை யெல்லாம்‌ பாரதியார்‌ கேட்டுக்கொண் 
டிருக்க வேண்டுமாம்‌! . “ராஜாவின்‌ சிங்கார ரஸப்‌ 
பேச்சு என்னை பலவீனப்‌ படுத்தியதும்‌ பயமுறுத்திய 
தும்‌ போல, வெள்ளைக்காரர்களின்‌ சட்டம்கூடச்‌ செய்‌ 
ததில்லை'' என்று பாரதியார்‌ அடிக்கடி சொல்லுவ 
துண்டு. 

ராஜாவின்‌ சிங்காரம்‌, அவருடைய நிலையில்லாத 
தயவு, வேலையில்லாத உத்தியோகம்‌, சிப்பந்திகளின்‌ 
அற்பப்‌ பொறாமை, குடும்பம்‌, பாரதியாரின்‌ உள்ளத்‌ 
தின்‌ தனிப்போக்கு-இவைகள்‌ யாவும்‌ சேர்ந்து 
கொண்டன, முடிவு என்ன? எட்டையபுரத்தை விட்டு 
வெளியேற, பாரதியார்‌ தீர்மானங்கொன்டார்‌, 

ராஜாவின்‌ மனம்‌ உறுதியற்றது என்றுல்‌, 
அதைக்‌ காட்டிலும்‌ அதிகமாக பாரதியாரின்‌ மனம்‌ 
* நிலையற்றதுபோலத்‌ தோன்றுகிறதே என்று சிலர்‌ 
சந்தேகப்‌. படலாம்‌. பெரியார்களின்‌ வாழ்விலே, 
இத்தகைய நிகழ்ச்சி மிகச்‌ சாதாரணமாகும்‌. தங்கள்‌ 
ஆத்ம வேகத்துக்கு உவப்பான வேலை கண்ணில்‌ 
தோன்றும்‌ வரையில்‌ அவர்கள்‌ ஒரு நிலையிலிருந்து 
இன்னொரு நிலைக்குத்‌ திடீர்‌ திடீர்‌ என்று மாறுவார்‌ 
கள்‌, அதுவரையிலும்‌ அவர்களுக்கு சஞ்சலந்தான்‌. 

சத்தியாக்கிரக உபாயத்தைக்‌ காணும்‌ வரையில்‌ 
காந்திக்கு சஞ்சலம்‌. ஆத்ம சம்பந்தமான தன்னி 
லையை அறியும்‌ வரையில்‌ .புத்தன்‌ பட்ட பாட்டைச்‌ 
சொல்லிமுடியாது. விவேகானந்தரின்‌ உள்ளம்‌ 
அமைதி பெறும்‌ வரையில்‌ பட்ட கஷ்டத்தை எழுத்‌ 
துக்குள்‌ அடக்கமுடியாது. சுவாமி ராமதீர்த்தரின்‌ 
கதியும்‌ இதுவேயாகும்‌. ஆத்ம விசாரத்தில்‌” ஈடுபட்ட 
வர்களுக்கு. பிடிப்பு ஏற்படும்‌ வரையில்‌, நிலையற்ற 
மனம்‌ இருப்பதில்‌ ஆச்சரியம்‌ ஒன்றுமே இல்லை. 

சமஸ்தானத்தை விட்டால்‌, குடித்தனத்துக்கு 
வழி என்ன என்று சிந்தனை செய்தார்‌ பாரதியார்‌. 
பிடித்திருக்கும்‌ கொம்பை விட்டாலொழிய, குரங்கு 
வேறு கொம்புக்குத்‌ தாவி, அதைப்‌ பிடிக்க முடியாது 
என்று பாரதியார்‌ கேலி செய்வார்‌. (பழைய கொம்பு 
கை நழுவி, புதுக்கொம்பும்‌ அகப்படாவிட்டால்‌, 
குரங்கு என்ன செய்யும்‌?' என்று யாரேனும்‌ கேட்கத்‌ 
துணிந்தால்‌ “கீழே விழுந்து மண்டை உடைந்து 
இறக்க வேண்டியதுதான்‌. அதற்குப்‌ பயப்பட்டு பய 
னில்லை” என்று பாரதியார்‌ படீர்‌ என்று முடித்துவிடு 
வார்‌. ஆனால்‌, பாரதியாரின்‌ உபமானக்‌ குரங்கின்‌ 
கதி அவருக்கு நேரவில்லை. 


பாண்டிய நாட்டுக்குத்‌ தலைநகரான மதுரையில்‌ 
சேதுபதி உயர்தர பள்ளிக்கூடத்தில்‌ இந்தச்‌ சமயத்‌ 
தில்‌ தமிழ்ப்‌ பண்டிதர்‌ வேலை காலியாயிற்று. அந்த 
வேலை பாரதியாருக்குக்‌ கிடைத்தது. பாரதியார்‌ மனுப்‌ 
பண்ணிக்கொண்டாரா அல்லது எவரேனும்‌ சிபார்சு . 
செய்து அங்கே பாரதியாரைக்‌ கொண்டுபோய்ச்‌ 
சேர்த்தார்களா என்பதற்கு விபரம்‌ அகப்படவில்லை. 


பாரதியார்‌ தமிழ்ப்‌ பண்டிதர்‌ வேலையில்‌ அமரு 
முன்‌, எட்டயபுரத்தில்‌ அவருக்கு ஒரே ஒரு நண்பர்‌ 
தான்‌ நம்பிக்கைக்கும்‌ விசுவாசத்துக்கும்‌ உரியவரா 
யிருந்தாராம்‌, அந்த இளைஞர்‌ அய்யங்காராம்‌. சமஸ்‌ 
தனத்து குமாஸ்தா, அந்த இளைஞரைப்‌ பற்றிப்‌ 
பேசுகையில்‌ பாரதியார்‌ கண்ணீர்‌ விடுவார்‌. சொற்ப 
சம்பளத்தில்‌ குமாஸ்தா வேலை பார்த்துவந்த அந்த 
இளைஞர்‌ மேதாவி என்றும்‌, னவர்‌ அபூர்வமான தமிழ்‌ 
நாடகம்‌ ஒன்று எழுதினார்‌ என்றும்‌, அது அச்சுக்கு 
.. வராமல்‌ போனது பெரிய நஷ்டம்‌ என்றும்‌ பாரதி 
யார்‌ செல்லுவார்‌. அந்த இளைஞர்‌ யாரோ, -அவர்‌ 
இப்பொழுது உயிருடனிருக்கிருரோ--இந்தச்‌ சங்கதி 
கள்‌ எனக்குத்‌ தெரியா, 

1901 அல்லது 1902-ல்‌ பாரதியார்‌ தமிழ்ப்பண்டி” 
தர்‌ பதவியை ஏற்றுக்கொண்டிருக்கவேண்டும்‌ என்‌ 
பது என்‌ உத்தேசம்‌. 1908-ஆம்‌ ஆண்டு முடிவுக்‌ 
குள்ளாகவே அவர்‌ சென்னைக்குப்‌ போய்விட்டார்‌. 
ஒரு வருஷமோ ஒன்றரை வருஷமோ, சேதுபதி பள்‌ 
ளிக்கூடத்தில்‌ பாரதியார்‌ _தங்கியிருந்ததாகத்‌ தெரிய 
வருகிறது. 

தமிழ்‌ பண்டிதர்‌ பதவிக்கு பாரதியாரிடமிருத்த 
லட்சணங்கள்‌ வினோதமானவை. எட்டயபுர சமஸ்‌ 
தான வித்துவான்கள்‌ அளித்த பாரதி என்ற பட்ட 
மொன்றே முதல்தரமான லட்சணம்‌ என்று எண்ணுகி 
றேன்‌. 'தமிழ்ப்பண்டிதர்கள்‌ நன்னூல்‌ (இலக்கண) 
சூத்திரங்களைக்‌ தலைகீழாய்ச்‌ சொல்லமுடியுமே, அந்த 
சாமர்த்தியம்‌ பாரதி யாருக்குக்‌ கொஞ்சங்கூடக்‌ கிடை 
யாது. நன்னூலை அவர்‌ பார்த்திருப்பார்‌ என்று நிச்ச 
யமாய்ச்‌ சொல்லலாம்‌. அதைப்‌ படித்து நெட்டுருப்‌ 
பண்ணியிருப்‌ பாரோ என்பது சந்தேகந்தான்‌. 

தோன்றல்‌, திரிதல்‌, கெடுதல்‌ விகாரம்‌ 
மூன்றும்‌ மொழி மூவிடத்துமாரும்‌ 

இந்த சூத்திரத்தை பாரதியார்‌ எப்படியெல்‌ 
லாமோ கேலி செய்வார்‌. நன்னூல்‌ தற்போது 
இருக்கிற நிலையில்‌, பாரதியாருக்குத்‌ துளிகூடப்‌ 
பிடித்தம்‌ இருந்ததில்லை. நன்னூலிலே இவ்வளவு 
வெறுப்புக்கொண்ட பாரதியார்‌ எவ்வாறு தமிழ்ப்‌ 
பண்டிதர்‌ உத்தியோகம்‌ பார்த்தார்‌ என்பதைக்‌ 
குறித்து ஆச்சரியப்பட வேண்டியிருக்கிறது. 

வகுப்பிலே படித்த சில பையன்கள்‌ பெரிய 
பையன்கள்‌. பாரதியாருக்கு அப்பொழுது வயதும்‌ 
அதிகமாக ஆகவில்லை. வாட்டசாட்டமான உடலும்‌ 
அவருக்குக்‌ கிடையாது. உடம்பிலே சக்தியும்‌ அதிக 
மாகக்கிடையாது. இலக்கண அறிவும்‌ பூஜ்யம்‌ என்றே 

சொல்லலாம்‌. . தமிழ்ப்‌ பண்டிதர்‌ வேலை தமக்கு சாசு 
வதமான தல்ல என்று அவரும்‌ ஜபித்துக்கொண்டிருந்‌ 
திருக்க வேண்டும்‌. ஊரும்‌ புதிது. இந்த நிலைமையில்‌, 
பாரதியார்‌ தமிழ்ப்‌ பண்டிதராய்‌ எவ்வாறு காலந்‌ 
தள்ளினாரோ ! 

இந்தச்‌ சமயத்தில்‌ “சென்னையில்‌ “சுதேச 
மித்திரன்‌ ” பத்திரிகையை நடத்திவந்த காலஞ்சென்ற 
ஸ்ரீமான்‌ சுப்பிரமணிய அய்யர்‌ மதுரைக்குப்‌ போய்ச்‌ 
சேர்ந்தார்‌. அப்பொழுது, சுப்பிரமணிய அய்யர்‌ 
பாரதியாருக்கு அறிமுகமானார்‌. பாரதியாரின்‌ : 
மேதையை அவர்‌ உடனே தெரிந்து கொண்டார்‌. 
உள்ளூர அவருக்கு ஆனந்தம்‌. எப்படியாவது பாரதி 
யாரைச்‌ சென்னைக்குக்‌ கொண்டுபோய்‌ விடுகிறது 
என்று அய்யர்‌ தீர்மானங்‌ கொண்டார்‌. 

தமிழர்களை அரசியல்‌ துறையில்‌ கண்விழிக்கச்‌ 
செய்த மகான்‌ சுப்பிரமணிய அய்யர்‌. அவரிடம்‌ அற்பத்‌ 
தனம்‌ சிறிதும்‌ இருந்ததில்லை. பாரதியாரின்‌ 
மேதையை நேநரரில்‌ கண்ட ஆய்யர்‌, சென்னைக்கு. 
வரும்படி பாரதியாரை வேண்டிக்கொண்டார்‌. தற்‌ 
காலத்துப்‌ பத்திராதிபர்கள்‌, - 'தவிக்கும்‌ மேதாவி 
ஆசிரியர்களுக்குத்‌ தக்க பரிவு காண்பிப்பார்களோ 
என்பது சந்தேகம்‌. அய்யர்‌ அவர்களின்‌ அரசியல்‌ 
தொண்டையும்‌, அவர்‌ பாரதியாரிடம்‌ காண்பித்த 
பரிவையும்‌, அன்பையும்‌ தமிழர்கள்‌ ஒரு நாளும்‌ மறக்க. 
முடியாது. 

இந்த இடத்தில்‌ ஒரு சந்தேகம்‌. பாரதியார்‌ 
பத்திரிகைத்‌ தொழிலை மேற்கொண்டது ஊதியத்திஷ்‌ 
பொருட்டா, அல்லது அவரது தேசபக்தி ஊக்கம்‌ 
காரணமா ? இதைப்பற்றி எனக்குச்‌ சிறிதளவு சந்தேக 
மிருந்தது. 1904-ம்‌ வருஷத்திலிருந்து பாரதியாருக்கு 
நண்பராயிருந்து வந்த எஸ்‌. துரைசாமி அய்யர்‌ அவர்‌ 
களிடம்‌ கேட்டேன்‌. ச 

அவர்‌ சொன்னதாவது: . நமது நாட்டிலே 
பொதுவாக தேசபக்தி உணர்ச்சி தோன்றியது 
வங்காளப்பிரிவினையினால்‌. அக்காலத்தில்‌ விபின 
சந்திர பாலரின்‌ எழுத்தும்‌, பிரசங்கமும்‌ நம்மவர்களைப்‌ 
பெரிதும்‌ கலக்கி வந்தன. இது 1905-ம்‌ வருஷத்‌ 
துக்குப்‌ பின்னம்‌. ஆனால்‌, பாரதியோ (பாரதி என்று 
தான்‌ துரைசாமி அய்யர்‌ சொல்லுவார்‌) 1904-ம்‌ 
வருஷத்திலேயே எனக்கு அரசியலில்‌ தீவிர ஊக்கமும்‌ 
உற்சாகமும்‌ வரும்படி செய்தான்‌. (நெருங்கிய 
நண்பர்களா தலால்‌ செய்தான்‌ என்று சொல்ல 
அவருக்கு பாத்தியமுண்டு) பாரதியின்‌ தேசபக்தி 
கடன்‌ வாங்கின சரக்கல்ல. அது அவனுடைய! 
சொந்த சொத்து. தமிழ்‌ நாடுதான்‌ பாரதி. அப்படித்‌ 
தான்‌ எனக்குச்‌ சொல்லத்‌ தெரியும்‌. '” 

இதைக்‌ காட்டிலும்‌ அதிகமாக வேறு யாரால்‌ 
சொல்ல முடியும்‌ ? 


ன 

1904-ம்‌ ஆண்டு ஆரம்பத்தில்‌ பாரதியார்‌ சென்னைக்‌ 

குப்‌ போய்ச்‌ சேர்ந்தார்‌. பாரதியாரின்‌ வாழ்‌ 
- வைத்‌ தொகுத்துச்‌ சொல்லுகையில்‌ வருஷப்‌ புள்ளி 
யில்‌ சில சில்லரைத்‌ தவறுகள்‌ இருக்கலாம்‌. இதைப்‌ 
பற்றித்‌ தெரிந்தவர்களிடம்‌, நான்‌ எவ்வளவோ விசார 
ரித்துப்‌ பார்த்தேன்‌. என்னைப்போலவே அவர்‌ 
களுக்கும்‌ சந்தேகம்‌. நமக்குச்‌ சந்தேகமா யிருக்கும்‌ 
வார்த்தையே அகராதியில்‌ இருப்பதில்லை என்பதை 
அனுபவ மூலமாய்‌ நீங்கள்‌ அறிந்திருப்பீர்கள்‌. என்‌ 
கதியும்‌ அப்படித்தான்‌... 

* சுதேசமித்திரன்‌ '' பத்திரிகையில்‌ உதவி ஆசிரிய 
ராக அமர்ந்த பாரதியார்‌, கஜானாவைப்‌ பார்த்து 
அதைப்‌ பெற்றுவிட்டதாக எண்ணவேண்டாம்‌. 
சம்பளம்‌ ரொம்பக்குறைவு. வேலையைப்‌ பற்றிச்‌ 
சொல்லத்‌ தேவையில்லை. “ பாரதி, நீ அருமையான 
தமிழ்‌ எழுதுகிறாய்‌. உனக்கு அட்சர லட்சம்‌ கொடுக்க 
லாம்‌. நீ காளிதாஸன்தான்‌. ஆனால்‌ நான்‌ போஜ 
ராஜனில்லையே ! உனக்குத்‌ தகுந்த சன்மானம்‌ செய்ய 
என்னிடம்‌ பணமில்லையே!'” என்று சுப்பிரமணிய 
அய்யர்‌ பாரதியாரிடம்‌ சொலீலுவாராம்‌. 

“நயமாய்‌ என்னை ஏய்த்து வேலை வாங்குவதில்‌. 
அய்யர்‌ (சுப்பிரமணிய அய்யர்‌) ரொம்ப * கொம்பன்‌”; 
என்றாலும்‌, _ பத்திரிகைத்‌ தொழிலில்‌ எனக்குப்‌ 
பழக்கமும்‌: தேர்ச்சியும்‌ வரும்படி செய்தவர்‌ அவர்‌ 
தான்‌. அவரை நான்‌ ஒருவகையில்‌ பரம குருவாக 
மதிக்கிறேன்‌ '' என்பார்‌ பாரதியார்‌. 109.6 

ஒரே ஒரு நிகழ்ச்சியைப்பற்றி, பாரதியார்‌ 
அடிக்கடி சொல்லுவதுண்டு. இந்த நிகழ்ச்சியை, 

நேகமாய்‌ பாரதியார்‌ என்னிடம்‌ சொன்னது 
போலவே சொல்லி விடுகிறேன்‌ :-- 

“ சாயங்காலம்‌ ஆபீசிலிருந்து வீட்டுக்குப்‌ போக 
லாம்‌ என்று யோசித்துக்‌ கொண்டு உட்கார்ந்திருப்‌ 
பேன்‌. பணமுடையால்‌, அய்யரைப்‌ பணம்‌ கேட்க 
லாமா, வேண்டாமா என்று ஆலோசனை செய்து 
கொண்டிருக்கிற சமயத்தில்‌, “அய்யர்‌ உங்களுக்குக்‌ 
கொடுக்கச்‌ சொன்னார்‌ ' என்று ஒருவன்‌ திடீரென்று 
ஒரு டம்ளர்‌ காப்பி கொண்டுவந்து கொடுப்பான்‌. 
அய்யருடைய அன்பைப்‌ பற்றி நினைத்து, பிரம்மானந்‌ 
தப்பட்டுக்‌ கொண்டிருப்பேன்‌. இந்தச்‌ சமயத்தில்‌ 
அய்யர்‌ வந்து தோன்றுவார்‌. அவரைப்‌ பணம்‌ கேட்க 
வேண்டுமென்று நினைத்த நினைப்பே போய்விடும்‌.” 

. “பாரதி! ஸர்‌ ஹென்றி காட்டன்‌ இந்தியாவைப்‌ 
பற்றி. உருக்கமாகச்‌ சீமையிலே பேசியிருக்கிறாரே, 
அதைப்‌ பார்த்தாயோ?'' என்பார்‌. அய்யர்‌. ஆமாம்‌, 
பார்த்தேன்‌ ; நன்றாய்‌ பேசியிருக்கிறார்‌” என்பேன்‌. 
“அதை : நாளைக்கே நம்ம பத்திரிகையில்‌ பிரசுரிக்க 
வேண்டாமா ?' என்பார்‌. “கட்டாயம்‌ பிரசுரிக்க 
வேண்டும்‌ '' என்பேன்‌. ்‌ 

“ அந்தப்‌ பிரசங்கத்தின்‌ ரஸம்‌ கெடாமல்‌ தமிழில்‌ 
மொழி பெயர்க்க, உன்னைத்‌ தவிர யாரால்‌ முடியும்‌ ?'' 
என்பார்‌. “தலைகுனிந்து கொண்டு நிற்பேன்‌.” 

“ அதை நீ ஆபீசிலே மொழிபெயர்க்க வேண்டு 
மென்கிற அவசியமில்லை. வீட்டுக்கு எடுத்துக்‌ 
கொண்டு போய்‌ தர்ஜுமா செய்து, நாளைக்குக்‌ 
காலமே, நீ வருகிறபொழுது கொண்டுவந்தால்‌ 
போதும்‌. வீட்டிலே விளையாட்டுப்போல, மொழி 
பெயர்த்து விடலாம்‌; அரைமணிகூடப்‌ பிடிக்காது 
உனக்கு ” என்பார்‌ அய்யர்‌. 

ட... “அதை எடுத்துக்‌ கொண்டு வீட்டுக்குப்‌ 
போவேன்‌. எனக்கு ஆபீசிலே மட்டும்‌ வேலையா ?: 
தாலுக்கா கச்சேரி குமாஸ்தாவைப்‌ போல வீட்டிலே 
யும்‌ வேலை ; கூலிக்கு உழைக்கிறவர்களின்‌ கதி இது - 
தான்‌. ”” 

இவ்வாறு பாரதியார்‌ சொல்லிவிட்டு, “ அய்யர்‌ 
என்னை, அன்பைக்‌ கொண்டு ஏய்த்தது உண்மை; 
என்றாலும்‌, இந்த மொழி பெயர்ப்பு வேலை எனக்கு. 
எவ்வளவு ஒத்தாசை செய்தது தெரியுமா ? இங்கிலீஷ்‌ 
ரொம்ப நயமான பாஷையானதால்‌, இங்கிலீஷ்‌ . 
எழுத்தின்‌ கருத்து சிதைந்து போகாமல்‌, தமிழர்‌ 
களுக்கு அதை ஸ்வாரஸ்யமாய்ச்‌ சொல்லும்‌ 
பொருட்டு, நேரான தமிழ்‌ சொற்களை நான்‌ கண்டு 
பிடிக்க வேண்டிய தாயிற்று. தமிழ்‌ பாஷையின்‌ 
கம்பீரமும்‌ ரஸமும்‌ அப்பொழுது எனக்கு இன்னும்‌ 
தெளிவாய்த்‌ தெரிந்தன '' என்பார்‌. ்‌ 

தமிழுக்குப்‌ புதிய உயிர்‌ கொடுத்து அதைப்‌ புது 
மொழியாக்கிய பாரதியார்‌, * சுதேசமித்திரன்‌ ' ஆபீசில்‌ 
மொழிபெயர்ப்பு வேலை செய்தது நமக்கு ஆச்சரியமா 
யிருக்கலாம்‌. 

அய்யர்‌ பாரதியாரைத்‌ தலையங்கம்‌ எழுதும்படி 
விட்டதில்லையாம்‌. அரசியலில்‌ பாரதியார்‌ அதி தீவிர 
வாதி என்ற சாக்கே தலையங்கம்‌ எழுதாதபடி அவர்‌ 
தடுக்கப்பட்டதற்குக்‌ காரணமாயினும்‌, வேறு விஷயங்‌ 
களைப்‌ பற்றிக்கூட, பாரதியார்‌ சொந்தமாகக்‌ கட்டுரை 
கள்‌ எழுதும்படியாக விடப்பட்டதில்லையாம்‌. 

தினசரிப்‌ பத்திரிகைகளுக்கு, தந்தி, வெளியூர்‌ 
உள்ளூர்‌ வர்த்தமானம்‌, இவைகளிலேதான்‌ நாட்டம்‌. 
மனிதர்களின்‌ பாழடைந்த கருத்துக்களை மாற்றி, 
அவர்களை வலியோர்களாய்ச்‌ செய்யும்‌ வேலையில்‌ 
தினசரிகள்‌ பெரும்பாலும்‌ இறங்குவதில்லை. மேலும்‌ 

இதற்குப்‌ போதுமான வசதிகளும்‌ நேரமும்‌ அவை 
களுக்கு இருப்பதில்லை. 

இந்தக்‌ குறையை நன்றாகத்‌ தெரிந்துகொண்டே, 
காலஞ்சென்ற லோகமான்ய திலகர்‌ தமது “ கேசரி”? 
பத்திரிகையை, தமது ஆயுள்‌ காலம்‌ முடிய வாரப்‌ 
பத்திரிகையாகவே நடத்தி வந்தார்‌. தினசரியாக 
மாற்றும்படி எத்தனையோ ஆயிரம்‌ பேர்‌ திலகரிடம்‌ 
மன்றாடிப்‌ பார்த்தார்கள்‌. திலகர்‌ அந்த யோசனையைத்‌ 


௧5 


திரும்பிக்கூடப்‌ பார்க்க மறுத்துவிட்டார்‌. வாரப்‌ 


“பத்திரிகையான ': கேசரி” (இப்பொழுது அது வாரம்‌ 


இரு முறையாக வெளி வருகிறது) மகாராஷ்டிரர்‌ 
களின்‌ மனதை அடியோடு மாற்றியது போல, எந்த 
தினசரிப்‌ பத்திரிகையாவது எந்த மாகாணத்தி 
லேனும்‌, மனதை மாற்றியிருக்கிறதா? காந்தியின்‌ 
* நவஜீவன்‌ ” விதிவிலக்கு. 


குறைந்த சம்பளம்‌ பெற்றுவந்த பாரதியார்‌ 
குடியிருப்பதற்குத்‌ தனி வீடு வாடகைக்கு அமர்த்திக்‌ 
கொள்ள முடியுமா? பெரிய நகரங்களில்‌ குறைந்த 
வருமானமுள்ளவர்களுக்கு ஒண்டிக்‌ குடியைத்‌ தவிர 
வேறு வழி கிடையாது. இந்த நிர்ப்பந்த ஒண்டிக்‌ 
குடியின்‌ அவஸ்தைகளை, பாரதியார்‌, ஓப்பிலாக்‌ 
கற்பனை படைத்த “ஞானரதம்‌” என்ற தமது நூலில்‌ 
அருமையாக வர்ணித்திருக்கிறார்‌. ஒண்டிக்குடிக்காரர்‌ 
களுக்கோ, ஆபீசில்‌ ஒரு ரூபாய்‌ சம்பளம்‌ உயர்வதற்கு 
முன்‌, வீட்டிலே இரண்டு குழந்தைகள்‌ “ப்ரமோஷன்‌” 
என்று பாரதியார்‌ அன்பு ததும்பும்‌ அனுதாபத்துடன்‌ 
கேலி செய்திருக்கிறார்‌. வாழ்வைக்‌ கெட்டிப்படுத்தி, 
சக்தி உயர்வைப்‌ பெருக்கும்‌ விகடம்‌ இதுதான்‌. 

இந்தக்‌ காலத்திலே, பாரதியாருக்குப்‌ பலர்‌ நண்பர்‌ 
களானார்கள்‌. முக்கியமான சிலரின்‌ பெயர்களை மட்டும்‌ 
இங்கு குறிப்பிடுகின்றேன்‌. இவர்கள்‌ அனைவரும்‌ 
பாரதியாரின்‌ உயிர்த்‌ தோழர்கள்‌. பாரதியாரின்‌ 

கவிதை வல்லமையில்‌ மோகங்கொண்டவர்கள்‌. எஸ்‌. 
துரைசாமி அய்யரைத்‌ தலைமையாகச்‌ சொல்ல 
வேண்டும்‌. இந்தக்‌ காலத்திலும்‌. பாரதியாரின்‌ பிற்‌ 
காலத்திலும்‌, அவருக்குக்‌ கள்ளங்‌ கபடு இல்லாமல்‌ 
உதவி செய்து இப்பொழுதும்‌ பாரதியாரைப்‌ பற்றிப்‌ 
பேசினால்‌, நெஞ்சு கசிந்தும்‌ கரைந்தும்‌ கண்ணீர்‌ 
விடுபவர்‌ துரைசாமி அய்யர்‌. துரைசாமி அய்யரின்‌ 
அதிசூட்சுமமான புத்தியையும்‌, அளவுக்கு மிஞ்சிய 
உதார குணத்தையும்‌, அதை வெளியிலே டம்பமாய்ப்‌ 
பேசிக்‌ கொள்ளக்‌ கூச்சப்படும்‌ உண்மையான அடக்‌ 
கத்தையும்‌, தமிழர்களின்‌ மீது அவருக்கு இருக்கும்‌” 
அபார வாஞ்சையையும்‌ குறிப்பிட, இது சந்தர்ப்ப 
மல்ல. 

“வீசையிலே பெருமை கொள்ளாதே, மூடா! 
வரால்‌ மீனுக்கும்‌ நீண்ட வீசையிருக்கிறது. வரால்‌ 
மீன்‌ எதற்காகும்‌? மாமிசம்‌ சாப்பிடுவோருக்கு ஆகார 
மாகும்‌. அது போலவே, உங்களை அடக்கியாளும்‌ 
அதிகார வர்க்கத்தனருக்கு ஆகாரமாகச்‌ சமைவதற்‌ 
காகவா உங்களுக்கு வீசை?” என்று அந்நாட்களிலே 
வீரகர்ஜனை செய்த சுரேந்திரநாத்‌ ஆர்யா என்ற 
தெலுங்கர்‌, பாரதியாரின்‌ அரிய நண்பர்‌, இவர்‌ 
வெல்லச்சைப்‌ போல உடல்‌ கெட்டியையும்‌, ஜப்பானி 
யனைப்போலக்‌ குட்டையான உருவத்தையும்‌ பெற்ற 
வர்‌. ஆறு வருஷம்‌ கடுங்காவல்‌ பெற்றவர்‌. டேனிஷ்‌ 
மிஷன்‌ பாதிரியார்களின்‌ அன்புக்கு மிகுதியும்‌ பாத்திர 
மான. இவர்‌ கிருஸ்தவரானார்‌. சிறிதுகாலம்‌ இவர்‌ 
சுயமரியாதைக்‌ கட்சியில்‌ ஈடுபட்டு உழைத்தார்‌. எதி 
லும்‌ உற்சாகமும்‌ ஊக்கமும்‌ நிறைந்தவர்‌, 

மூன்றாவது நண்பர்‌ ஸ்ரீமான்‌ வி. சர்க்கரைச்‌ 
செட்டியார்‌, இவர்‌ கிறிஸ்தவர்‌. ரொம்ப மதபக்தி 
கொண்டவர்‌. தேசிய இயக்கத்தின்‌ தத்துவத்தை 
முற்றிலும்‌ அறிந்தவர்‌. நல்ல இலக்கியத்தில்‌, சுவை. 

ம்ம்‌: 


யுள்ள புதுக்கருத்துக்களில்‌ அபரிமிதமான மோகங்‌ 
கொண்டவர்‌. மனத்தில்‌ உறுதி மட்டும்‌ . அவ்வளவா 
கப்‌ போதாது. என்றாலும்‌ பெருநோக்கிலே இவருக்கு 
எப்பொழுதும்‌ திருஷ்டி! உண்டு. சென்னை நகர 
மேயர்‌ பதவிக்கு ஒரு வெள்ளைக்காரரோடு போட்டி 
போட்டு இவர்‌ தோற்றது உ களுக்குத்‌ தெரிந்திருக்‌ 


கும்‌. இந்தத்‌ தோல்வி ஜஸ்டிஸ்‌ கட்சியார்‌ கைவிட்ட 


தன்‌ பயனாகும்‌. பின்னர்‌ இவர்‌ சென்னை மேயரானார்‌. 


நான்காவது மண்டையம்‌ எஸ்‌. என்‌. திருமலாச்‌ 


- சாரியார்‌. ரொம்ப பணக்காரர்‌. முப்பத்தைந்து வய 


துக்குள்ளாகவே மாண்டுபோனார்‌. உடல்‌ வலிமை 
கொண்ட உற்சாக புருஷன்‌. இவர்‌ இறப்பதற்கு 
(முன்னமே தமது செல்வத்தின்‌ பெரும்‌ பகுதியை 
“வேட்டு' விட்டுவிட்டார்‌. பாரதியார்‌ பின்னால்‌ நடத்‌ 
திய “இந்தியா' என்ற வாரப்‌ பத்திரிகைக்கு மிகுதியும்‌ 
பொருள்‌ உதவி செய்தவர்‌. இவருக்கு உறவினரான 
எம்‌. பி. திருமலாச்சாரி என்ற இன்னொரு திருமலாச்‌ 
சாரி, பாரதியாரின்‌ நண்பர்களில்‌ ஒருவர்‌. இவர்‌ 
ஐரோப்பாவில்‌ வெள்ளைக்காரப்‌ பெண்‌ ஒருத்தியை 
மணந்து கொண்டிருப்பதாகக்‌ கேள்வி, பலாத்காரப்‌ 
புரட்சி இயக்கத்தில்‌ கலந்துகொண்டு, இந்தியாவுக்கு 
வர முடியாத நிலைமைக்கு தம்மை ஆளாக்கிக்கொண் 
டார்‌ என்று சொல்லப்படுகிற து. 

. மண்டையம்‌ சீனிவாஸாச்சாரியார்‌ , இன்னொரு 
நண்பர்‌. இவர்‌ இப்பொழுது திருவல்லிக்கேணியில்‌ 
இருக்கிறார்‌. ரொம்ப நல்லவர்‌. இவருடைய குடும்‌, 
பத்துக்கு, தூத்துக்குடி சுதேசிக்‌ கப்பல்‌ கம்பெனி 
மூலமாய்‌ ஏற்பட்ட நஷ்டத்தை லட்சக்கணக்கில்‌ 
சொல்லலாம்‌. சென்னையிலும்‌ புதுச்சேரியிலும்‌ சுமார்‌ 
இருபது வருஷங்களுக்கு அதிகமாக, பாரதியாரோடு 
நெருங்கிய நட்புக்‌ .கொண்டவர்‌. “இந்தியா” பத்திரி 
கையின்‌ சொந்தக்காரர்களில்‌ ஒருவர்‌. தமிழ்‌, 

கன்னடம்‌, உருது,. பிரெஞ்சு, இங்கிலீஷ்‌ முதலிய 
பாஷைகளில்‌ நிபுணர்‌. 

டாக்டர்‌ எம்‌. ஸி. நஞ்சுண்டராவ்‌ என்ற பேர்‌ 
போன டாக்டர்‌ ஒருவர்‌ மைலாப்பூரில்‌ வசித்து வந்‌ 
தார்‌. வயதிலே பாரதியாருக்கு ரொம்பப்‌ பெரியவர்‌. 
ரொம்ப தீரர்‌; உயர்ந்த தேச பக்தர்‌; பரமதயாளு. தத்‌ 
தளித்து வாழும்‌ தேச பக்தர்களுக்கு இவர்‌ சொல்லிய 
யோசனைகளையும்‌, செய்த உதவியையும்பற்றி என்‌ 
னென்று எழுதுவது? பாரதியாரிடம்‌ இவருக்கு உண்‌ 
டான நட்பு ரொம்ப விசித்திரம்‌. , ்‌ 

பாரதியாரின்‌ சிரிப்பு, சங்கீதத்தில்‌ ரவை புரளு 
வது போன்ற சிரிப்பு. அதிர்‌ வேட்டைப்போல படீர்‌ 
என்று வெடிக்கும்‌ சிரிப்பல்ல; அமர்ந்த சிரிப்புமல்ல; 
வஞ்சகத்தை உள்ளே வைத்துக்கொண்டு, வாயை 
மட்டும்‌ திறந்து, பல்லைக்காட்டி, சிரிப்பைப்‌ பழிக்கும்‌ 
சிரிப்பல்ல. புன்னகையைப்‌ புஸ்தகத்திலே படிக்க 
லாம்‌. ஆனால்‌ பாரதியாரிடம்‌ புன்சிரிப்பைப்‌ பார்க்க 
முடியாது. சங்கீதச்‌ சிரிப்பைத்தான்‌ காணமுடியும்‌. 

பாரதியாரின்‌ இந்தச்‌ சிரிப்பிலே ஈடுபட்டுப்‌ 
போனவர்‌ டாக்டர்‌ நஞ்சுண்டராவ்‌. பாரதியாருடைய 
அகத்தின்‌ அழகையும்‌ தூய்மையையும்‌ மேன்மையை 
யும்‌, அவரது முகத்திலும்‌ சிரிப்பிலும்‌ கண்டு மகிழ்ந்த 
வர்‌ நஞ்சுண்டராவ்‌. பாரதியார்‌ சிறிதுகாலம்‌ சென்னை 
ஜார்ஜ்‌ டவுனில்‌ வசித்து வந்தார்‌. அவருடைய 
மூத்த பெண்‌ தங்கம்மாளுக்குக்‌ காய்ச்சலும்‌ நோயும்‌ 
வரவே, டாக்டர்‌ நஞ்சுண்டராவ்‌ பாரதியாரைக்‌ கட்டா 
யப்படுத்தி, திருவல்லிக்கேணிக்கு வந்து குடியிருக்கும்‌ 
படியாகச்‌ செய்துவிட்டார்‌. தாம்‌ கிட்டேயிருந்து, 
குழந்தை தங்கம்மாளுக்கு வைத்தியம்‌ செய்யவேண்டும்‌ 
என்பது நஞ்சுண்டராவின்‌ ஆவல்‌, நஞ்சுண்டராவுக்கு 
பாரதியாரிடமிருந்த அன்பை அளவிட்டுச்‌ சொல்ல 
முடியாது, 

இன்னும்‌ ஒரே ஒரு நண்பர்‌, அவர்‌ வயதில்‌ 
பாரதியாருக்கு ரொம்பவும்‌ மூத்தவர்‌, அவர்‌ பெய 
ரைச்‌ சொன்னால்‌, போலீசார்‌ இப்பொழுது திகைத்‌ 
துத்‌ திடுக்கிடவும்‌ கூடும்‌, அவர்‌ பெயர்‌ கிருஷ்ண 
சாமி அய்யர்‌. அவர்‌ சென்னையில்‌ போலீஸ்‌ டெபுடி 
கமிஷனாக இருந்தவர்‌. கனம்‌ நீதிபதி கிருஷ்ண 
சாமி அய்யருக்கு உயிர்த்தோழர்‌. 

பாரதியாருக்கும்‌ போலீஸ்‌ உத்தியோகஸ்தர்‌ 
கிருஷ்ணசாமி அய்யரிடம்‌ எப்படி நட்பு உண்டாயிற்று 
. என்று தெரிந்துகொள்ள முடியவில்லை. சிறந்த தேச 
பக்தரான பாரதியாருக்கும்‌ சர்க்கார்‌ மனிதரான 
கிருஷ்ணசாமி அய்யருக்கும்‌ எவ்வாறு சிநேகிதம்‌ உண்‌ 
டாயிற்று என்று நம்மில்‌ எவரும்‌ திகைக்க வேண்டாம்‌ 
காந்திக்கும்‌ தீனபந்து ஆண்ட்ரூஸாக்கும்‌ நட்பு ஏற்‌ 
பட்ட காரணத்தையே மேற்கூறியதற்கும்‌ : சொல்ல 
லாம்‌, சொல்ல முடியும்‌. பொதுவாக எந்தக்‌ கூட்டத்‌ 
துக்கும்‌ இழிவோ பெருமையோ இருக்கலாம்‌. அந்தப்‌ 
பொதுவான நிலைமை அந்தக்‌ கூட்டத்தைச்‌ சேர்ந்த 
தனி நபர்களுக்கும்‌ இருக்கவேண்டும்‌ என்று சாதிக்க 
முன்‌ வருவது தகாத காரியமாகும்‌. 


40 


அம்‌ 


பாரதியார்‌ “ சுதேசமித்திரன்‌ "' பத்திரிகையில்‌ நீண்ட 

காலம்‌ இருக்க முடியவில்லை. தமது “ புதிய 
ஆத்திசூடி யில்‌ “ பெரிதினும்‌ பெரிது கேள்‌ ' என்று. 
அவர்‌ எழுதியிருக்கிறார்‌.. இதையே அவரது வாழ்க்‌ 
கைத்‌ தத்துவமாகவும்‌ வைத்துக்கொள்ளலாம்‌. பெரி 
தினும்‌ பெரிதை விரும்பும்‌ பாரதியாருக்கு, *௬தேச 
மித்திரன்‌ '” பத்திரிகையில்‌ இடம்‌ இல்லாமல்‌ போனது 
ஆச்சரியமல்ல. 

“சுதேசமித்திரன்‌ '” புரட்சியை நாடும்‌ பத்திரிகை 
யாக அக்காலத்திலும்‌ நடத்தப்படவில்லை. அக்காலத்‌ 
துக்‌ காங்கிரஸ்‌ கொள்கையையும்‌ முறையையும்‌ அது . 
ஆதரித்து வந்தது. அக்காலத்துக்‌ காங்கிரஸ்‌ மித 
வாத காங்கிரஸ்‌. திலகர்‌ நாளிலே, காங்கிரஸு*க்குப்‌ 
புதிய உணர்ச்சி உண்டாயிற்று. அந்தப்‌ புதிய 
உணர்ச்சி, சிறு பகுதி கல்கத்தா காங்கிரஸிலும்‌, 
பெரும்‌ பகுதி சூரத்‌ காங்கிரஸிலும்‌ வெளித்‌ தோன்‌ 
நிற்று. 

1905-ஆம்‌ ஆண்டில்‌, அப்பொழுது வைசிராயாக 
இருந்த கர்ஸன்‌ பிரபு வங்காளத்தை மேல்‌ வங்காளம்‌, 
கீழ்‌ வங்காளம்‌ என்று இரண்டு கூறுகளாகப்‌ பிரித்‌ 
தார்‌. வங்காளிகள்‌ இந்த ஏற்பாட்டை ஆத்திரத்தி 
னுடன்‌ எதிர்த்தார்கள்‌. இந்தக்‌ கிளர்ச்சியினின்றும்‌ 
பிறந்ததுதான்‌ சுயராஜ்யக்‌ கிளர்ச்சி. 

வங்காளப்‌ பிரிவினைக்‌ காலத்துக்குச்‌ சிறிது 
முன்னும்‌ அதை ஒட்டியும்‌, பாரதியார்‌ தமது தேச 

பக்தித்‌ துடிதுடிப்பைத்‌ தாங்க முடியவில்லை. அந்தத்‌ 
துடிதுடிப்பின்‌ முடிவு சிறைதான்‌ என்று ஜி. சுப்பிர 
மணிய அய்யருக்கு நன்றாய்த்‌ தெரியும்‌. எனவே, 
இரண்டுபேரும்‌ , மனம்‌ ஒப்பியபிறகே, பாரதியார்‌ 
“சுதேசமித்திரன்‌ '” பத்திரிகையை விட்டு விலகிக்‌ 
கொண்டார்‌. பாரதியாரிடம்‌ சுப்பிரமணிய அய்ய 
ருக்குப்‌ இருந்த பிரேமை, அய்யர்‌ சாகும்வரையில்‌ 
இருந்து வந்தது. 

பாரதியார்‌ மனக்கசப்பால்‌ “சுதேசமித்திரனை '' 
விட்டார்‌ என்ற வதந்திக்கு ஆதாரம்‌ இல்லை. 
ஜி. சுப்பிரமணிய அய்யர்‌ கோகலேயைப்போல மித 
வாதி அல்லர்‌; காந்தியைப்‌ போலப்‌ புரட்சிக்காரரு 
மல்லர்‌. எனவே, அரசியலில்‌ அதி தீவிர புரட்சி 
மனப்பான்மை கொண்ட பாரதியார்‌, அய்யரின்‌ காரி 
யாலயத்தினின்றும்‌ வெளியேறியது ரொம்ப பொருத்த 
முள்ளதாகும்‌. ்‌ த்‌ 

“ சுதேசமித்திரனை ” விட்ட பாரதியார்‌ சும்மா 
இருக்கவில்லை ; பல நண்பர்களின்‌ உதவியைக்‌ 
கொண்டு “ இந்தியா ”” என்ற தமிழ்‌ வாரப்‌ பத்திரிகை 
யைத்‌ துவக்கினார்‌. சிவப்பு நிறம்‌, அபாயக்‌ குறி 
என்று சொல்லுவதுண்டு. “ இந்தியா '” பத்திரிகை 
சிவப்புத்தாளில்‌ அச்சிடப்‌ பெற்றது. வாரத்துக்கு 
ஒரு முறையானாலும்‌, அந்த நாளில்‌, “ இந்தியா ” 
மிகவும்‌ ஆவலுடன்‌ படிக்கப்பெற்றது. நாலாயிரம்‌ 


பிரதிகளுக்குமேல்‌ செலவழிந்ததாம்‌. இது 1906-ஆம்‌ 


ஆண்டில்‌. 

“ இந்தியா ”' பத்திரிகையின்‌ நூதனங்கள்‌ என்ன 
(வெனில்‌, (1) உள்ளதை உள்ளபடியே, அஞ்சாமல்‌, 
அழகாக, வலிமையுடன்‌ எடுத்து உரைக்கும்‌ எழுத்து, 
(2 பாட்டு, (3; கேலி செய்யும்‌ கூடார்த்தப்‌ படங்கள்‌, 
(4) பெரியார்களின்‌ ஜீவியவரலாறு. அவ்வப்போது, 
சிற்சில ஆராய்ச்சிக்‌ கட்டுரைகளும்‌ வந்து கொண் 

டிருந்தன. இந்தியா "' பத்திரிகை ஆரம்பித்த சிறிது 
காலத்துக்குள்‌ பாரதியாரின்‌ பெயர்‌ பரவலாயிற்று. 

வங்காளப்‌ பிரிவினை கூடாது என்று வங்காளிகள்‌ 
கிளர்ச்சி செய்தார்கள்‌ என்றேனே, அதன்‌ பயன்கள்‌ 
என்னவெனில்‌, : நவசக்தி' *யுகாந்தரம்‌, ” * வந்தே. 
மாதரம்‌, ' * நியூ இந்தியா” முதலிய புரட்சிப்‌ பத்திரி. 
கைகள்‌ வங்காளத்திலே தோன்றின, வங்காளத்தில்‌ 
எழுந்த சுயராஜ்ய உணர்ச்சியும்‌ கோஷமும்‌ இந்தியா 
தேசமுழுவதும்‌ சூழ்ந்து பரவின. 

1906-ல்‌ கல்கத்தாவில்‌ காங்கிரஸ்‌ தாதாபாய்‌ 
நவரோஜி தலைவர்‌. வயதான கிழவர்‌. என்றாலும்‌, 
அவர்‌ கல்கத்தா காங்கிரஸில்‌, “சுயராஜ்யம்‌ ” என்ற 
மூல மந்திரத்தை துணிவுடன்‌ ஜபித்தார்‌. முக்கிய 
மான நான்கு தீர்மானங்கள்‌ காங்கிரஸில்‌ நிறை. 
வேறின. சுதேசி, அந்நிய நாட்டுச்‌ சாமான்‌ பகிஷ்‌ 
காரம்‌, நாட்டுக்‌ கல்வி, சுயராஜ்யம்‌. இவைகளைப்பற்றி 
ஆணித்தரமான தீர்மானங்கள்‌ நிறைவேறின. மித 
வாதிகளும்‌ அரசாங்கத்தாரும்‌ ஏக காலத்தில்‌ பயப்‌ 
1।1ட்டுப்‌ போனார்கள்‌. 

நாளதுவரையில்‌ ஒழுங்காக, தடையின்றி நடை 
பெற்று வரும்‌ தேச பக்தர்களின்‌ சிறைவாசத்துக்குக்‌ 
கல்கத்தா காங்கிரஸே காரணமாகும்‌. : மிதவாதிகள்‌ 
அரசாங்கத்தாருக்குத்‌ துணை; மிதவாதிகளுடன்‌ 
சேராத தேசபக்தர்களுக்குச்‌ சிறை. இது மாமூல்‌. 

கல்கத்தா காங்கிரஸில்‌ நிறைவேறிய ஆணிவேர்த்‌ 
தீர்மானங்களை மாற்றவேண்டும்‌ என்பது மிதவாதி 
களின்‌ முயற்சி. இதற்குச்‌ சர்க்கார்‌ தூண்டுதலும்‌ 
உண்டு. அதுவரையிலும்‌ சர்க்காருக்கு மனுப்பண்ணிக்‌ 
கொண்டிருந்த காங்கிரஸ்‌, தன்‌ சொந்த சக்தியுடன்‌ 
தலைநிமிர்ந்து நிற்கலாமா என்பது சர்க்காரின்‌ மூளை 
யைக்‌ கலக்கின பிரச்சினையாகும்‌. 

காங்கிரஸின்‌ புதுக்‌ கொள்கையைத்‌ தாங்கி, 
பாரதியார்‌ “ இந்தியா "' பத்திரிகையில்‌ எழுதிவந்தார்‌ ; 
வாராவாரம்‌, புதுக்‌ கட்சி உற்சாகமே, நாடெங்கும்‌ 
உற்சாகம்‌. இந்தச்‌ சமயத்தில்‌ வங்காளத்திலிருந்து 
விபின சந்திர பாலர்‌ சென்னைக்கு விஜயம்‌ செய்தார்‌. 
சென்னையில்‌ அவர்‌ செய்த ஐந்து பிரசங்கங்கள்‌ 
தமிழர்களின்‌ அரசியல்‌ பொக்கிஷமாகும்‌. 

விபின்‌ பாபுவின்‌ சென்னை விஜயத்துக்கு, பாரதி 
யாரும்‌ அவருடைய நண்பர்களுமே காரணஸ்தர்கள்‌. 
வங்காளத்‌ தலைவரை வரவேற்க, பழைய சென்னைத்‌ 
தலைவர்கள்‌ மிகுதியும்‌ அஞ்சினார்கள்‌. பாரதியாரின்‌ 
கோஷ்டியார்‌ சிரமம்‌ எடுத்துக்கொண்டு வேலை 
செய்திராவிடில்‌, விபின்‌ பாபுவின்‌ சென்னை பிரசங்‌ 
கங்கள்‌ நடத்திருக்க முடியாது. பாபுவின்‌ முதல்‌ 
யிரசங்கத்துக்குத்‌ தலைமை வகிக்க எந்தப்‌ பெரிய 
மனிதரும்‌ சம்மதிக்கவில்லை. அவ்வளவு பயம்‌. ஸ்ரீமான்‌ 
ஜி. சுப்பிரமணிய அய்யர்‌ மட்டும்‌ இசைந்தார்‌ ; அய்யர்‌ 
சமயத்தில்‌ தமிழர்களின்‌ மானத்தைக்‌ காப்பாற்றினார்‌. 
சுப்பிரமணிய அய்யர்‌ சம்மதித்ததற்கு பாரதியார்‌ 
காரணம்‌ என்று வைத்துக்‌ கொள்ளலாம்‌. 

அந்திய நாட்டுத்‌ துணிகளுக்கு முதன்‌ முதலில்‌ 
தீ வைத்தவர்‌ காந்தியல்லர்‌. : சென்னை, திருவல்லிக்‌ 
கேணி கடற்கரையில்‌, விபின்‌ பாபுவின்‌ பிரசங்க 
காலத்தில்தான்‌ முதல்‌ தீ தோன்றிற்று. நல்ல நல்ல 
ஆல்பாக்கா சட்டைகளும்‌ உயர்ந்த குல்லாக்களும்‌ 
நூற்றுக்கணக்கில்‌ தீயில்‌ விழுந்தன. சென்ன 
நகரத்தினரின்‌ அரசியல்‌ மனப்பான்மையில்‌ திடீ 
ரென்று புரட்சி ஏற்பட்டது. 

சென்னையில்‌ “மகாஜன சபை” என்று ஒன்று 
இருக்கிறது. அக்காலத்தில்‌ அதன்‌ அங்கத்தினர்கள்‌ 
சர்க்கார்‌ பக்தர்கள்‌. உருப்படியான எந்த வேலையை 
யும்‌ செய்யத்‌ துணிந்ததில்லை; எனவே, பாரதியார்‌ 

“ சென்னை ஜன சங்கம்‌” என்று ஒன்றை ஸ்தாபிக்க 
முயன்றார்‌. சங்கமும்‌ ஸ்தாபிக்கப்பட்டது. அது 
தோன்றி அழியும்‌ வரையில்‌, போலீஸார்‌ அதன்மேல்‌ 
கடைக்கண்‌ பார்வை செலுத்துவதை நிறுத்தவில்லை. 

1907-ல்‌ சூரத்தில்‌ காங்கிரஸ்‌. இதற்குள்‌ வங்கா 
ளத்தில்‌ வெடிகுண்டு உதயமாயிற்று. துப்பாக்கிச்‌ 
சத்தமும்‌ கேட்கும்‌ என்று தோன்றிற்று. நாடு முழு 
வதும்‌ பரபரப்பு. கல்கத்தாவிற்குப்‌ பின்‌, காங்கிரஸ்‌ 
நாகபுரியிலே கூடவேண்டும்‌. ஆனால்‌, கல்கத்தா. 
காங்கிரஸின்‌ மூல தீர்மானங்களின்‌ வார்த்தைகளை 
மாற்றி சாரமில்லாமல்‌ அடித்துவிடவேண்டும்‌ என்பது 
மிதவாதிகளின்‌ தீர்மானம்‌. இந்த ஆவலுக்கு, நாகபுரி 
காங்கிரஸ்வாதிகளில்‌ பெரும்பான்மையோர்‌ இடங்‌ 
கொடுக்கவில்லை. 

மிதவாதக்‌ கோட்டையென்று அப்பொழுது 
கருதப்பட்ட சூரத்‌ நகரத்துக்கு( இந்த நகரம்‌ குஜராத்தி 
லிருக்கிறது) _ காங்கிரஸை மாற்றிவிட்டார்கள்‌ மித 
வாதிகள்‌. தேசபக்தர்களுக்கு ஆத்திரம்‌. தியாகம்‌ 
செய்யத்‌ துணிந்த தேச பக்தர்களுக்கு, லோகமான்ய 
திலகர்‌ தலைவரானார்‌. சூரத்‌ காங்கிரஸில்‌, கல்கத்தா 
தீர்மானங்களை எள்ளளவும்‌ மாற்றக்கூடாது என்பது 
திலகர்‌ கோஷ்டியாரின்‌ பிடிவாதம்‌. திலகருக்கு சாதக 
மாக பாரதியார்‌, வ.,உ. சிதம்பரம்‌ பிள்ளை உள்ளிட்ட 
நூறு தமிழ்‌ நாட்டுப்‌ பிரதிநிதிகள்‌ சூரத்துக்குச்‌ சென்‌ 
ர்கள்‌. 

சூரத்‌ காங்கிரஸிலே, மிதவாதிகளின்‌' தலைவரான 
சுரேந்திரநாத்‌ பானர்ஜிக்குச்‌ செருப்படி: விழுந்ததும்‌, 
நாற்காலிகள்‌ முறிந்ததும்‌, கைக்‌ குத்துச்‌ சண்டை 
கலவரம்‌ எழுந்து பொங்கியதும்‌, காங்கிரஸ்‌ நடை : 
பெறாமல்‌ போனதும்‌ பழங்கதை. சூரத்‌ காங்கிரஸ்‌ 
உடைந்தது தமிழ்‌ நாட்டுப்‌ பிரதிநிதிகளின்‌ முரட்டுத்‌ 
தனத்தால்தான்‌. என்று அக்காலத்தில்‌. கூறப்பட்டது. 

சூரத்‌ காங்கிரஸ்‌ உடைபட்டது: நாட்டு நன்மைக்‌ 
காயின்‌, அந்தப்‌ பெரிய புண்ணியத்தைத்‌ தமிழர்கள்‌ 
ஏன்‌ ஏற்றுக்‌ கொள்ளக்கூடாது ? ஆனால்‌, அவ்வாறு 
நேர்ந்தது தமிழர்களால்‌ அல்ல என்று ஸ்ரீமான்‌ எஸ்‌. 
துரைசாமி அய்யர்‌ சொல்லுகிருர்‌. துரைசாமி அய்யர்‌ 
பாரதியாரோடு சூரத்துக்குச்‌ சென்றிருந்தவர்‌. 
சென்னையிலிருந்து சூரத்‌ வரையிலும்‌, தமிழ்ப்‌ பிரதி 
நிதிகளின்‌ வழிப்பிரயாண உற்சாகத்தை அளவிட்டுச்‌ 
சொல்ல முடியாது என்கிறார்‌ அய்யர்‌. பாரதியார்‌ 
"இருக்கிற கூட்டத்தில்‌ உற்சாகக்‌ குறைவு இருக்க 
முடியுமா ? 

ஒரே ஒரு சம்பவம்‌. அதைக்‌ குறிப்பிட்டுவிட்டு 
இந்த அத்தியாயத்தை முடித்துவிடுவோம்‌. பாரதியார்‌ 
சூரத்‌ காங்கிரஸுக்கு முன்‌ திலகரைப்‌ பார்த்ததில்லை. 
பார்க்க ஆவல்‌. காங்கிரஸ்‌ சமயத்தில்‌ சூரத்தில்‌ 
கனத்த மழை. காங்கிரஸ்‌ கொட்டகைக்கும்‌ பிரதி 
நிதிகள்‌ தங்கியிருந்த இடத்துக்கும்‌ இடையே நல்ல 
பாதையில்லை. செப்பனிடப்பட்ட பாதையும்‌ மழையால்‌ 
சீர்குலைந்து போய்விட்டது. அந்தப்‌ பாதையை, 
ஆட்களைக்கொண்டு செப்பனிட்டுக்‌ கொண்டிருந்தார்‌ 
திலகர்‌. அந்த மகானுக்கு எந்த வேலை சிறிது? 
எந்த வேலை பெரிது? 

திலகரைக்காண வேண்டுமென்ற ஆவலினால்‌, 
பாரதியார்‌ தாம்‌ தங்கியிருந்த இடத்திலிருந்து 
வெளியே போய்‌ விசாரித்தார்‌. திலகர்‌ எங்கே இருக்‌ 
கிறார்‌ என்று சொல்ல யாருக்கும்‌ தெரியவில்லை. கசந்த 
மனத்துடன்‌, பாரதியார்‌ குறியில்லாமல்‌, காங்கிரஸ்‌ 
பாதையில்‌ நடந்து சென்றார்‌. நூறு ஆட்கள்‌ வரை 
* யிலும்‌ பாதையைச்‌ செப்பனிடுவதைக்‌ கண்டார்‌. 
கிட்டே. நெருங்கினார்‌. குடை பிடித்துக்கொண்டு 
தலைமை மேஸ்திரியாக, ஒருவர்‌ பாரதியாரின்‌ பார்‌ 
வைக்குப்‌ பட்டார்‌. பின்னர்‌ நடந்ததை, பாரதியார்‌ 

பின்‌ வருமாறு என்னிடம்‌ சொன்னார்‌: “போய்க்‌ 
கொண்டிருக்கையில்‌, குடையின்‌ பின்‌ பக்கத்தைக்‌ 
கண்டேன்‌. எதிரே போனேன்‌. அந்த மனிதனுடைய 
கண்களைப்‌ பார்த்தேன்‌. அவை உயிர்த்தணலைக்‌ 
கக்கும்‌ குண்டுகளைப்‌ போல என்பேரில்‌ பாய்ந்தன. 
ஒன்றும்‌ பேசாமல்‌, அவர்‌ பாதத்தைத்‌ தொட்டு, 
சாஷ்டாங்கமாய்‌ நமஸ்காரம்‌ செய்தேன்‌ !'' 

லோகமான்யரின்‌ தீ விழிகளைக்‌ கண்டவர்‌, பய 
பக்தி கொள்ளாமலிருக்க முடியாது. இந்தியாவின்‌ , 
சுதந்திரத்‌ தாகமும்‌ சக்தியும்‌ லோகமான்யரின்‌ 
அக்கினி ஜ்வாலைக்‌ கண்களில்‌ பிரகாசித்ததில்‌ ஆச்‌ 


சரியம்‌ உண்டா? 

1905-ம்‌ வருஷம்‌ இந்தியாவின்‌ சரித்திரத்தில்‌ ஒரு . 
்‌ எல்லை. ஸ்மரணையற்றுத்‌ தூக்கிக்கொண் 
டிருந்த இந்தியர்கள்‌, அந்த வருஷம்‌ கண்‌ விழித்துக்‌ 
கொண்டார்கள்‌. 1907-ம்‌ வருஷம்‌ முதல்‌, நாட்டா 
ருடைய தேச பக்தியின்‌ போக்கு மாறிற்று. இவ்‌ 
விரண்டுக்கும்‌, வங்காளப்‌ பிரிவினையும்‌ லோகமான்ய 
திலகரும்‌ காரணங்கள்‌. 

1905-ம்‌ ஆண்டுக்குமுன்‌ இந்தியர்கள்‌ எவ்‌ 
வளவோ கஷ்டங்களை அனுபவித்தாலும்‌, அவை சுய 
மதிப்பை வளர்க்கும்‌ கஷ்டங்கள்‌ அல்ல. 





நமக்கு நேரும்‌ கஷ்டங்கள்‌ இருவகை ; நம்மை 
யறியாமலே வரும்‌ கஷ்டங்கள்‌ ; நாம்‌ வருவித்துக்‌ 
கொள்ளும்‌ கஷ்டங்கள்‌. வண்டியிலே பூட்டின மாடு, 
கஷ்டத்தை அனுபவிக்கிறது. எதிரி மாட்டை 
எதிர்த்துச்‌ சண்டை போட்டாலும்‌ கஷ்டமனுபவிக்‌ 
கிறது. மாட்டின்‌ முதல்‌ கஷ்டம்‌ அதன்‌ சுயமதிப்‌ 
புக்கும்‌ சுதந்திர வாழ்வுக்கும்‌ பாதகமான கஷ்டம்‌. 
பிந்திய கஷ்டம்‌ அதன்‌ சுய மதிப்பையும்‌ சந்தோஷத்‌ 
தையும்‌ வளர்க்கும்‌ கஷ்டம்‌. 

கஷ்டத்தைக்‌ கண்டோ, காணாமலோ, அஞ்சுகிற 
மனிதன்‌ எந்த வேலையையும்‌ உருவாகச்‌ செய்து : 
முடிக்க முடியாது. கீர்த்திக்கு நிலைத்த வழி கஷ்‌ 
டத்தை அனுபவிக்கக்‌ கூடிய சக்திதான்‌. விருப்புடன்‌ 
வரவழைத்துக்‌ கொண்ட கஷ்டம்‌ மனிதனுக்குப்‌ 

பொறுப்பையும்‌ கீர்த்தியையும்‌ வளர்ச்சியையும்‌ கொடுக்‌ 
கும்‌. மனிதன்‌ கஷ்டப்படும்பொழுது அனுபவிக்கும்‌ 
ஆனந்தந்தான்‌ சிறந்தது. ல்‌ 

1906-ம்‌ வருஷம்‌, லாலா லஜபதிராயும்‌, ஸர்தார்‌ 
அஜீத்சிங்கும்‌, பஞ்சாபிலிருந்து பர்மாவுக்கு நாடு 
கடத்தப்பட்டார்கள்‌. “லஜபதியின்‌ பிரலாபம்‌”” என்‌ 
பாரதியார்‌ பாடியிருக்கிறாரே, அந்தப்‌ பாட்டு லஜபதி 
யின்‌ தேசப்‌ பிரஷ்ட வாழ்வைக்‌ குறித்துத்தான்‌. 

1907-ம்‌ வருஷக்‌ காங்கிரஸுக்கு லஜபதியைத்‌ 
தலைவராக்க வேண்டும்‌ என்பது திலகர்‌ கோஷ்டி. 
யாரின்‌. கருத்து. அரசாங்கத்தாரின்‌ கோபத்துக்கு 
அஞ்சி, மிதவாதிகள்‌ இதந்த யோசனைக்கு இடங்‌ 
கொடுக்கவில்லை. பின்னர்‌ லஜபதி விடுதலை யடைந்து, 
நேரே சூரத்‌ காங்கிரஸுக்குப்‌ போய்ச்‌ சேர்ந்தார்‌, 

கொள்கையில்‌, லஜபதிக்குத்‌ திலகரிடம்‌ பக்தி. 
மிதவாத சிரேஷ்டரான கோகலேயிடம்‌ லஜபதிக்குப்‌ 
பிரியம்‌. இவர்களிருவரையும்‌ இவர்களுடைய கூட்‌ 
டத்தார்களையும்‌ ஒன்று சேர்க்க வேண்டும்‌ என்று 
லஜபதி அரும்பாடு பட்டார்‌ : பயன்படவில்லை. 

ந்தக்‌ காலத்தில்‌ ந்தியா மந்திரியாக ப்‌ 

கத்‌ மார்லி என்ற பெரியார்‌. மன்று உ ரட்‌ 
இந்தியாவுக்கு வைஸிராய்‌. -* மிதவாதிகளை அணைத்‌ 
துக்கொள்ளுங்கள்‌ ”” என்று இந்தியா மந்திரி மார்லி, 
சீமையிலிரு ந்து வைஸிராய்ககுத்‌ தந்தியனுப்பினார்‌. 
இது கோகலே உள்ளிட்டவர்க்குத தெரியும்‌. 

மிதவாதிகளை எதிர்த்து நிற்கும்‌ கோஷ்டியாரைச்‌ 
சர்க்கார்‌ மடக்கிச்‌ சிறை புகுத்துவது நிச்சயம்‌ என்று 
கோகலே, லஜபகியின்‌ மூலமாய்‌, திலகருக்குச்‌ செய்தி 
அனுப்பிவைத்தார்‌. லஜபதி இந்தச்‌ செய்தியைத்‌ 
திலகருக்குச்‌ சொல்லியதும்‌, அரவிந்தர்‌ முதலியவர்‌ 
களைக்‌ கலந்து திலகர்‌ பதில்‌ கொடுத்ததும்‌ ஆன 

ந்த இ:ஸீனை' அரவிந்தர்‌ வாயால்‌ வர்ணிக்கக்‌ கேட்‌ 
டால்‌, மயிர்க்‌ கூச்செறியும்‌. ்‌ ் 

மிதவாத வழியைப்‌ பின்பற்றத்‌ திலகர்‌ உடன்பட 
வில்லை என்பது சரித்திரம்‌. திலகரின்‌ இந்தத்‌ 
தீர்மானம்‌, மனமறிந்து கஷ்டங்களை வருவித்துக்‌ 
கொண்ட தீர்மானமாகும்‌. இந்தத்‌ தீர்மானமே, 
நமது. நாட்டாரின்‌ மனோபாவத்தை அடியோடு 
மாற்றிய தீர்மானமாகும்‌. இந்தத்‌ தீர்மானத்துக்கு 
மனம்‌ உவந்து ஆதரவு அளித்த பெரியார்களில்‌ 
, பாரதியார்‌ ஒருவர்‌. 

பாரதியாருடைய வாழ்வின்‌ போக்குக்கு, இந்தச்‌ 
சம்பவங்கள்‌ சிறப்பான காரணங்கள்‌. பாரதியார்‌ 
ஒப்பற்ற கவி என்ற முறையிலே, கவி ரவீந்திரரைப்‌ 
போல்‌, அரசியல்‌ கிளர்ச்சியில்‌ தீவிரமாகக்‌ கலந்து 
கொள்ளாமல்‌, ஒதுங்கி நின்றிருக்கலாம்‌. . இவ்வாறு 
செய்யாமல்‌ அவர்‌ அரசியலில்‌ தீவிரமாகக்‌ கலந்து 
கொண்டதற்கு, திலகர்‌, அரவிந்தர்‌, விபின்பாபு --இவர்‌ 
கள்‌ காரணம்‌ என்று சொல்லலாம்‌. 

பாரதியார்‌ சூரத்திலிருந்து சென்னைக்குத்‌ 
திரும்பி வந்ததும்‌, திலகரின்‌ கொள்கையையும்‌ வழி 
யையும்‌ ஆதரித்து, ::இந்தியா'” பத்திரிகையில்‌ 
சண்டப்‌ பிரசண்டமாய்‌ எழுத ஆரம்பித்தார்‌. 1908-ம்‌ 
வருஷம்‌, திலகருக்கு ஆறு வருஷம்‌ கடுங்காவல்‌ 
தண்டனை விதிக்கப்பட்டது. திலகர்‌ கோஷ்டியைச்‌ 
சேர்ந்த “பெரிய மரங்களை'' ஒவ்வொருவராய்‌, அரசாங்‌ 
கத்தார்‌ சாய்க்கத்‌ தொடங்கினார்கள்‌. 

சர்க்காரின்‌ முதல்‌ அடி, தேசீயக்‌ கூட்டத்தாரைக்‌ 
கலகலக்கும்படி செய்து விட்டது. அடுத்தது யார்‌ 
என்று ஜனங்கள்‌ பேச ஆரம்பித்தார்கள்‌. பாரதியார்‌ 
நடத்தி வந்த “இந்தியா” பத்திரிகையின்‌ எழுத்து, 
சென்னை சர்க்காருக்குப்‌ பிடிக்கவில்லை. முதல்‌ பாணம்‌, 

ன இந்தியா ” பத்திரிகையைப்‌ பிரசுரிப்பவர்‌ பேரில்‌ 
பாய்ந்தது. அடுத்த பாணம்‌ பாரதியாரின்‌ பேரில்‌ 
பாயும்‌ என்று அவரது நண்பர்களுக்குத்‌ தெரியும்‌. 

பாரதியாரின்‌ வாழ்விலே இது ரொம்ப நெருக்கடி 
யான சந்தர்ப்பம்‌, நண்பர்கள்‌ ஒன்று,கூடி யோசித்‌ 
தார்கள்‌, இந்தச்‌ சமயத்தில்‌ பாரதியார்‌ சிறை செல்‌ 
வது உசிதமல்ல என்பது சில நண்பர்களின்‌ 
யோசனை. பாரதியாருக்கு தேச பக்தர்‌', “கவி' என்ற 
இரண்டு வகையிலும்‌ பெருமை. 

பாரதியாரின்‌ சிறைச்‌ சேவையைக்‌ காட்டிலும்‌ 
கவிதைத்‌ தொண்டு உயர்ந்தது என்பது இலக்கியச்‌ 
சுவை கொண்ட நண்பர்களின்‌ கட்சி. சிறை செல்ல 
வேண்டும்‌ என்பது சிலரின்‌ வாதம்‌. ்‌ 

இந்தப்‌ பகுதியை நான்‌ ஏன்‌ விஸ்தாரமாக எழுத 
வேண்டும்‌ என்பதற்குக்‌ காரணம்‌ உண்டு. உள்ளே 
நடந்த சம்பவங்களைக்‌ கவனிக்காமல்‌, பாரதியார்‌ 
கோழை, பயங்கொள்ளி என்று சிலர்‌. தவராக எண்‌ 
ணிக்‌ கொண்டிருந்தார்கள்‌. சிலர்‌ வாய்விட்டும்‌ 
சொன்னார்கள்‌. 

பாரதியார்‌ பயங்கொள்ளி அல்லர்‌. ஒரு மனித 
னுடைய உள்ளத்தின்‌ உண்மையான நிலைமையை, 
அவன்‌ பேசுகிற பேச்சு தெளிவாகக்‌ காண்பித்துவிடும்‌. 
பாரதியாரின்‌ எழுத்திலே, அச்சத்தை, தாட்சண்‌ 
யத்தை லவலேசமும்‌ காணமுடியாது. நெருக்கடியில்‌ 
பயப்படுகிறவர்‌ அவர்‌ அல்லர்‌ என்பதற்கு ஒரு சம்ப 
வத்தைப்‌ பின்னால்‌ சொல்லுகிறேன்‌. 

பாரதியார்‌ புதுச்சேரிக்குப்‌ போனதற்குக்‌ கார 
ணம்‌ அவருடைய நண்பர்கள்‌. இதை விவரமாக, 
இப்பொழுது சொல்லத்‌ தேவையில்லை. நண்பர்க 
ளின்‌ யோசனைத்‌ திறனில்‌, பாரதியாருக்கு எல்லை 
யற்ற நம்பிக்கை. பாரதியாரின்‌ கவிதைத்‌ தொண்டு 


இர்‌ 


நாட்டுக்குத்‌ தேவை என்று -நண்பர்கள்‌ தீர்ப்புச்‌ 
சொல்லிவிட்டார்கள்‌. 

மனிதனுக்கு தருமசங்கட நிலைமை ஏற்படுவ 
தென்றால்‌, இப்படித்தான்‌ ஏற்படும்‌. கடமை, இரண்டு 
அம்சங்களாகக்‌ கண்ணில்‌ தோன்றும்‌. அவைகள்‌ 
ஒன்றுக்கொன்று சம்பந்தமில்லாதவை போலவும்‌ 
தோன்றும்‌. எதைத்‌ தள்ளுவது, எதைக்‌ கொள்ளுவது 
என்பதிலேதான்‌ தரும சங்கடம்‌. 


ப்‌ நண்பர்களின்‌ வேண்டுகோளுக்கிணங்கிப்‌ புதுச்‌ 

சேரியில்‌ அடைக்கலம்‌ புகுந்தபின்‌ பாரதியார்‌ பட்ட 
கஷ்டங்கள்‌, சிறைக்‌ கஷ்டங்களைக்‌ காட்டிலும்‌ ரொம்ப 
அதிகம்‌ என்றுதான்‌ சொல்லவேண்டும்‌. எண்ணெய்‌” 
காய்கிற இரும்புச்‌ சட்டியிலிருந்து எரிகிற நெருப்பில்‌ 
வீழ்ந்த கதையைப்போல ஆயிற்று, பாரதியாரின்‌ " 
புதுச்சேரி வாசம்‌. 


1908-ஆம்‌ வருஷத்தில்‌ பாரதியார்‌ புதுச்சேரிக்‌ 
குப்‌ போய்ச்‌ சேர்ந்தார்‌. புதுச்சேரி ஓர்‌ ஆபத்தான 
ஊளர்‌. பிரஞ்சுக்காரர்களுக்கு இந்தியாவிலே மிச்சப்பட்‌ 
டிருக்கும்‌ துளித்துளி இடங்களில்‌ புதுச்சேரி ஒன்று. 
1870-ஆம்‌ வருஷத்து பிராங்கோ-ஜெர்மன்‌ யுத்தத்திற்‌ 
குப்‌ பிறகு பிரெஞ்சுக்காரர்கள்‌, இங்கிலீஷ்காரர்களின்‌ 
தயவை நாடும்‌ : நிலைமைக்கு . வந்துவிட்டார்கள்‌. 
எனவே, (தயவை எதிர்பார்த்து) இந்திய ராஜாங்கத்‌ 
துக்குக்‌ கட்டுப்பட்டவர்கள்‌ புதுச்சேரி துரைத்தனத்‌ 
தார்‌. 

அந்தக்‌ காலத்தில்‌, புதுச்சேரியில்‌, தக்க ஜனத்‌ 
தலைவர்கள்‌ இல்லை. ஜனங்களும்‌ பிரஞ்சு சுகபோக 
நாகரிகத்தில்‌ மூழ்கியவர்கள்‌, ஜனங்களுக்குள்‌ கட்‌ . 
. டுப்பாடு அதிகமில்லை. இந்த நிலைமையில்‌ பாரதியா 
ரின்‌ கவித்திறன்‌ அவர்களுக்கு எவ்வாறு அர்த்தமா 
கும்‌? ்‌ 

அரசாங்கத்துக்குப்‌ பயந்து, பாரதியார்‌ ஓடிவந்து 
- விட்டார்‌ என்று புதுச்சேரி வாசிகளில்‌ சிலர்‌, யோசனை . 
யின்றித்‌ துவக்கத்தில்‌ ஏளனம்‌ செய்‌ தார்கள்‌. பாரதி 
யாருக்கு ஒத்தாசை செய்யாததற்கு, இந்தக்‌ கார 
ணமே போதாதா? ரொம்ப சக்தி படைத்த சர்க்காரை 
எதிர்த்த கலகக்காரர்‌ பாரதியார்‌ என்று நினைத்து, 
மற்றும்‌ பெரும்பான்மையோர்‌ பயந்து போனார்கள்‌. 
இவர்கள்‌ பாரதியாரிடம்‌ கிட்டே அணுகுவார்களா? 
இவர்களிடமிருந்து பாரதியார்‌ எவ்வித ஒத்தாசையை 
எதிர்பார்க்க முடியும்‌? 
ஊர்‌ புதிது; கையில்‌ பசை அதிகமில்லை; சர்க்கார்‌ 
பகைமையும்‌ கூடவே இருக்கிறது. இப்படி நிலைமை 
இருக்குமாகில்‌ பாரதியாரின்‌ வாழ்வு பஞ்சு மெத்தை 
மேல்‌ படுத்துறங்கும்‌ வாழ்வாக இருக்கமுடியுமா? 
முதன்‌ முதலாக ஈசுவரன்‌ . தர்மராஜா கோயிலைச்‌ 
சுற்றியிருக்கிற வீதி யொன்றில்‌, ஓர்‌ அய்யங்கார்‌ 
வீட்டில்‌ பாரதியார்‌ குடிபுகுந்தார்‌. 
தனித்துப்‌ புதுச்சேரிக்கு வந்த பாரதியார்‌, சம்பா . 
ஷணை நட்புக்குத்‌ திண்டாடிப்போனார்‌, கடன்‌ 
கொடுக்க நிர்வாகமில்லாதவர்கள்‌ புதுச்சேரியில்‌ 
அடைக்கலம்‌ புகுந்தால்‌, அவர்களை யாருமே கவனிக்க 
மாட்டார்கள்‌. நூறோடு நூற்றொன்று என்று சேர்த்‌ 
துக்‌ கொள்ளுவார்கள்‌. அதற்குமேலே, உள்ளத்தில்‌ 
ஒன்றுமே பரபரப்பு ஏற்படாது. 
பாரதியார்‌ புதுச்சேரிக்குச்‌ சென்றதும்‌, அவரை 
ஜனங்கள்‌ கொஞ்சம்‌ கொஞ்சமாய்த்‌ தெரிந்து 
கொள்ளவே, ஏற இறங்கப்‌ பார்த்தார்கள்‌. கடற்கரை 
யில்‌ அமைக்கப்பெற்றிருக்கும்‌ இரும்புப்‌ பாலத்தில்‌, 
பாரதியார்‌ ஒரு பெஞ்சியின்‌ மேல்‌ உட்காரப்போய்‌ 
வேறு எவரேனும்‌. ஏற்கனவே உட்கார்ந்திருந்தால்‌ 
அவர்கள்‌ பெஞ்சியைக்‌ காலி செய்துவிட்டு, சொல்லிக்‌ 
கொள்ளாமல்‌ அப்பால்‌ நகர்ந்து போய்விடுவார்கள்‌; 

இது மரியாதையால்‌ அல்ல ; . மிதமிஞ்சின பயத்‌. 
- தால்‌, ்‌ 


இந்த வாழ்வு, சிறையிலே தனிக்காவலில்‌ இருப்‌ 
பதைக்‌ காட்டிலும்‌ கேவலமானதாகும்‌. பசிக்கிற 
ஒருவனுக்கு நாலாபக்கங்களிலும்‌ பக்குவமான ஆகா 
ரங்கள்‌ நிறைந்திருந்தாலும்‌, உண்ண வகையில்லாமல்‌ 
போனால்‌, அவன்‌ நிலைமை எப்படியிருக்கும்‌? இத்தனை 
ஜனங்களுக்கும்‌, முதலில்‌, பாரதியாரை அனுபவிக்க. 
முடியாமல்‌ போன்தைப்பற்றி என்ன சொல்லுவது? 

எல்லாரும்‌ வீரர்களா யிருக்கவேண்டும்‌ என்ப 
தில்லை. வீரர்களா யிருக்க முடியாமல்‌ போனால்‌, 
எல்லோரும்‌ கோழைகளா யிருக்கவேண்டு மென்ப 
துண்டோ? பயப்படுவதற்கும்‌ ஓர்‌ எல்லை. இல்லையா? 
அதுவும்‌ புதுச்சேரி வாசிகள்‌ பயப்படுவதற்கு எல்லை 
நிச்சயமாய்‌ இருக்கலாம்‌. இருக்க முடியும்‌. புதுச்சேரி 
பிரெஞ்சு ஆதிக்கத்தின்‌ கீழ்‌ இருந்தாலும்‌, அதில்‌ 
வசிப்பவர்கள்‌ இந்தியர்கள்‌ தானே? தமிழர்கள்தானே? 
அச்சத்தை லட்சணமாய்ப்‌ பழக்கிக்‌ கொண்டிருக்கிற 
வர்களுக்கு அதற்கு எல்லை போடா விட்டால்‌, லட்ச 
ணம்‌ அவலட்சணமாய்ப்‌ போய்‌ விடாதா? 


பாரதியார்‌ புதுச்சேரிக்குப்‌ போய்ச்சேர்ந்த சிறிது 
காலத்துக்குப்‌ பிறகு, மண்டையம்‌ சீனிவாஸாச்சாரி 
யாரும்‌ புதுச்சேரிக்குப்‌ போய்ச்‌ சேர்ந்தார்‌. புதுச்‌ 
சேரியிலிரு ந்தே “இந்தியா” பத்திரிகையை வெளியிட 
வேண்டும்‌ என்பது தேசபக்தர்களின்‌ யோசனை. 


யந்திரம்‌ முதலிய யாவும்‌ சென்னையிலிருந்து 
புதுச்சேரிக்கு வந்து சேர்ந்தன. ரூ துய்ப்ளெக்ஸ்‌ 
(தூப்ளே வீதி) என்ற ரோடிலிருந்த ஒரு கட்டிடத்தை 
வாடகைக்குப்‌ பேசினர்‌. அங்கிருந்து “இந்தியா” 


வெளி வந்து கொண்டிருந்தது. இதற்கு, பாரதியார்‌ 
பேரிலும்‌ வாரண்டு. 

ர்‌ 


௫ 


பாரதியாரை அரசாங்கத்தாரின்‌ கண்ணில்‌ குற்ற 
வாளியாகத்‌ தோன்றும்படி செய்தது, “இந்தியா”வில்‌ 
பிரசுரமான எந்த எழுத்துத்‌ தெரியுமா? ஒரு எழுத்து 
எனக்கு நினைவு இருக்கிறது. “என்று தணியும்‌ இந்த 
சுதந்திரத்‌ தாகம்‌? என்று மடியும்‌ எங்கள்‌ அடிமையில்‌ 
மோகம்‌” என்று பாரதியார்‌ ஆரம்பித்திருக்கிரறாரே, 
அந்த “கிருஷ்ண ஸ்தோத்திரம்‌தான்‌. 

“எனக்குப்‌ பசுக்களைக்‌ கொடு; தேக ஆரோக்கியத்‌ 
தைக்‌ கொடு, என்‌ குடும்பமும்‌ நானும்‌ க்ஷேமமா 
யிருப்பதற்கு அருள்‌ புரிவாயாக! உன்‌ பாத மலர்‌ என்‌” 
றைக்கு என்‌: கண்ணில்‌ படுமோ? யம தூதர்கள்‌ 
என்னை வேதனை செய்யாமல்‌ தடுப்பாயாக!'” என்று 
கடவுளை ஸ்தோத்திரம்‌ செய்தால்‌, அது பழைய கதை; 
மிகப்‌ பழைய வேதம்‌. 


இந்தத்‌ துதியை யாரும்‌ ஏற்பார்கள்‌; அரசாங்கத்‌ 
தாரும்‌ ஒப்பக்கூடும்‌. தனக்காகவும்‌ தன்‌ குடும்பத்‌ 
தாருக்காகவும்‌ தனியாக மெளனமாகக்‌ கடவு 
ஸ்தோத்திரம்‌ செய்தால்‌, அதை யார்‌ கவனிக்கப்‌ 
போகிருர்கள்‌? “எங்கள்‌ அடிமையில்‌ மோகம்‌” என்று 
பாரதியார்‌ சொன்னால்‌, அதனால்‌ பொது ஜனங்களுக் 
கும்‌ அரசாங்கத்தாருக்கும்‌ கோபம்‌ வராதா? 


எங்கள்‌ அடிமையில்‌ மோகம்‌ என்று சொல்வ 
தற்கு பாரதியார்‌ யார்‌ என்று ஜனங்களும்‌ அரசாங்கத்‌ 
தாரும்‌ கேட்கத்தானே செய்வார்கள்‌? குத்துகிறாப்‌ 
போல ஸ்தோத்திரம்‌ செய்வது ஜனங்களுக்குப்‌ பிடிக்க 
வில்லை. -வளர்த்துக்‌ கொண்டே, புதிய வகையில்‌ 
மாற்றிக்‌ கொண்டே வந்தாலொழிய, ஜன சமூகவாழ்வு 
நாசமாய்ப்‌ போகும்‌ என்ற உண்மையை அறிந்த அர 
சாங்கத்தார்‌, பாரதியாரின்‌ புதுப்‌ பேச்சையும்‌, உயிர்‌ 
நிறைந்த புது சிருஷ்டியையும்‌ காணப்‌ பொறுக்க 
வில்லை. 

“இந்தியா” பத்திரிகை புதுச்சேரியிலிருந்து எவ்‌ 
வளவு காலம்‌ வெளிவந்து கொண்டிருக்க முடியும்‌? 
ஜனங்களின்‌ பயமும்‌ அரசாங்கத்தாரின்‌ கோபமும்‌ 
ஒன்று சேர்ந்தால்‌, நல்ல பத்திரிகைக்கு அல்ப ஆயுள்‌ 
தான்‌. பெரும்பாலும்‌, அந்தப்‌ பத்திரிகை, தானாகத்‌ 
தற்கொலை செய்து கொண்டு மடிய வேண்டிய நிலை 
மைக்கு வந்துவிடும்‌. 7 

இருந்தாலும்‌ “இந்தியா” பத்திரிகைக்குச்‌ செல்‌ 
வாக்கு இருந்தது; அதாவது கள்ளக்‌ காதல்‌. கள்ளக்‌ 
காதல்‌. எவ்வளவு காலம்‌ நிலைத்திருக்கும்‌? கள்ளக்‌ 
காதலுக்கு உயிரும்‌ மோகமும்‌, அது பகிரங்கமாகா 
திருக்கும்‌ வரையிலேதான்‌. வெளிப்பட்டுப்‌ போனால்‌, 
அந்தக்‌ காதலைத்‌ தாங்கி, கஷ்டங்களை அனுபவிக்கக்‌ 
கூடிய தைரியம்‌, பெரும்பான்மையான காதலர்களிடம்‌ 
இருப்பதில்லை. 

தேச பக்தியும்‌, ஒரு நிலைமையில்‌ கள்ளக்கா தலைப்‌ 
போலவே இருக்கும்‌. அரசாங்கத்தார்‌ பயமுறுத்தாத 
வரையில்‌, தேசபக்தி ராஜபாட்டையில்‌ செல்லும்‌. 
கஷ்டங்கள்‌ நேராத வரையில்‌ எல்லாரும்‌ தேசபக்தர்‌ 
கள்தான்‌. எல்லாரும்‌ வந்தேமாதரக்‌ கூச்சல்‌ போடு 
வார்கள்‌. இந்த இடத்தில்‌ “கோஷம்‌'' என்ற நல்ல 
வார்த்தையைப்‌ பிரயோகம்‌ செய்வது தவருகும்‌. 

பாரதியார்‌ “இந்தியா” பத்திரிகையை, புதுச்சேரி 
யிலிருந்து நடத்திவந்த காலத்தில்‌, இந்தக்‌ “கள்ளக்‌ 
காதல்‌'' தேச பக்திதான்‌ முழக்கம்‌. “இந்தியா” பத்திரி 
கையை வாங்கிப்‌ படிக்கும்‌ தமிழர்கள்‌ அதை பகிரங்க 
மாகப்‌ படிக்க மாட்டார்கள்‌. பறிமுதலான புத்தகத்‌ 
துக்குக்‌ கிடைக்கும்‌ ரகசிய மரியாதைதான்‌ “இந்தியா” 
பத்திரிகைக்குக்‌ கிடைத்தது. ்‌்‌ 

மனிதன்‌ ஆபத்தினால்‌ அனேகமாய்ச்‌ சாவதில்லை. 
ஆபத்து வருமே என்று யெண்ணி, ' ஆபத்து வருவ: 
தற்கு முன்னே முக்கால்‌ பங்கு இறந்து விடுகிறான்‌. 

்‌ “இந்தியா” பத்திரிகையைப்‌! புதுச்சேரியிலிருந்து 
வரவொட்டாமல்‌ சென்னை சர்க்கார்‌ தடுத்து 
விடுவார்களோ என்று ஜனங்கள்‌ நினைக்க ஆரம்பித்த 
பொழுதே, “இந்தியா"வின்‌ ஆயுள்‌ காலம்‌ குறுகி 
ட்டது என்று சொல்லலாம்‌. 

எண்ணத்துக்குத்‌ தகப்பன்‌ விருப்பம்‌ என்று 
ஆங்கிலத்தில்‌ ஒரு பழமொழி உண்டு. அதாவது 
எல்லா எண்ணங்களுக்கும்‌ காரணம்‌ ஆசை தான்‌. 
ஆகையினால்தான்‌ எண்ணங்கள்‌ மனதில்‌ தோன்று 
கின்றன. மனிதனுக்கு நேரும்‌ கஷ்டங்களுக்குக்‌ * 
காரணம்‌, அவனுடைய மனதில்‌ குடி கொண்டிருக்கும்‌ 
அச்சமே. பயமே கஷ்டத்துக்குத்‌ தாய்‌ என்று சொல்ல 
லாம்‌ 


* இந்தியா ” பத்திரிகை நின்று போவதற்கு 
முன்னர்‌, அதை நடத்திவந்த அன்பர்கள்‌ (பாரதியார்‌ 
உள்பட) பட்ட கஷ்டங்களைச்‌ சொல்லி முடியாது. 
நல்ல முயற்சிக்குப்‌ பணக்‌ கஷ்டம்‌ எல்லா தேசங்‌ 
களிலுமுண்டு. ஆனால்‌, நம்முடைய நாட்டில்‌ அந்தக்‌ 
கஷ்டத்துக்கு எல்லை கோல முடியாது. 

நாய்‌ வேஷம்‌ போட்டுக்‌ கொள்ளுகிறவன்‌ தானே 
குரைத்துத்‌ தீரவேண்டும்‌ ? மற்றவர்கள்‌ அகைப்‌ 
பார்த்து நற்சாட்சிப்‌ பத்திரம்‌ கொடுப்பார்கள்‌ ; பணத்‌ 
தால்‌ சன்மானம்‌ செய்யமாட்டார்கள்‌. பெரும்பாலும்‌ 
ஏழை எளியவர்கள்‌ தான்‌ தேசபக்தர்களாக இருப்‌ 
பார்கள்‌. 

அவர்கள்‌ கையில்‌ பணமேது? சிறைமுதல்‌ தூக்கு 
மேடை வரையில்‌ செல்ல அவர்கள்தான்‌ தயாரா 
யிருக்கவேண்டும்‌. இடையே ஜீவனத்துக்கு நல்ல 
வழியில்‌ முயற்சி செய்யவேண்டும்‌. பத்திரிகை முதலிய 
தொண்டுகளுக்குப்‌ பணத்தைக்‌ கண்டுபிடிக்கவேண்‌ 
டும்‌. கற்பனையும்‌ தேசபக்தியும்‌ உள்ளவர்களுக்கு இது 

நன்றாய்த்‌ தெரியும்‌ ? விஸ்தாரமாகச்‌ சொல்லத்‌ தேவை 
யில்லை. 


் * இந்தியா” பத்திரிகை புதுச்சேரியிலிரு ந்துச்‌ 
சரிவர வெளியூர்களுக்குப்‌ போய்ச்‌ சேராது... 
“ இந்தியா” காரியாலயத்துக்கு வந்து சேரவேண்டிய 
பணம்‌ சரிவர வந்து சேராது. தபாலாபீசிலும்‌ சதா 
சில்லரைத்‌ தகராறுகள்‌ நேர்ந்துகொண்டிரு ந்தன. 
ஆகமொத்தம்‌, பாரதியார்‌ பட்டினி; காரியாலயத்தில்‌ 
வேலை செய்பவர்களுக்குக்‌ கஷ்டம்‌. மொத்தத்தில்‌ 
எல்லாருக்கும்‌, கற்பனை செய்துகொள்ள முடியாத 
தொல்லை. 

“ முயற்சி திருவினையாக்கும்‌ '' என்றார்‌ வள்ளுவர்‌... 
முயற்சி என்ற சொல்லுக்குப்‌ பதிலாக, உணர்ச்சி 
என்ற சொல்‌ பிரயோகம்‌ செய்யலாமோ என்று நான்‌ 
யோசிக்கிறேன்‌. தேச பக்தர்களுக்கு, அவர்களுடைய 
உணர்ச்சிதான்‌ வற்றாத ஊற்று ; குறையாத பொக்கி 
ஷம்‌. இந்தப்‌ பொக்கிஷத்தைக்‌ கொண்டுதான்‌, பாரதி 
யாரும்‌ அவரது அருமை நண்பர்களும்‌ * இந்தியா ” 
பத்திரிகையை நடத்தி வந்தார்கள்‌. 
்‌ பத்திரிகையை நடத்துவது சுளுவான வேலை: 
தானே என்று நீங்கள்‌ சிரிக்கவும்‌ கூடும்‌. அலை ஓய்ந்து 
நீராடுவது என்பது என்றைக்குமே சாத்தியப்படாத. 
சங்கதியாகும்‌. எல்லோரும்‌ தேச பக்தர்களாகி, 
அவர்கள்‌ யாவரும்‌ தனவந்தர்களாகவும்‌ ஆன 
பின்னர்‌, நாட்டின்‌ சுதந்திர முயற்சிகளில்‌ ஈடுபட 
வேண்டும்‌ என்று வேதாந்தம்‌ பேசினால்‌ அந்தப்‌ 
பேச்சு கவைக்கு உதவுமா ? 

- இந்தியா” பத்திரிகை நிற்பதற்கு முன்னமே, 
பாரதியார்‌ தமது வீட்டை மாற்றிக்கொண்டார்‌. 
ஈசுவரன்‌ தர்மராஜா கோயில்‌ வீதிக்‌ கோடியில்‌ “விளக்‌ 
கெண்ணெய்‌” செட்டியாரின்‌ வீட்டுக்குக்‌ குடிமாற்றிக்‌ 
கொண்டார்‌. இந்தத்‌ தங்கமான செட்டியாரைப்‌ 

பற்றித்தான்‌  துவுக்கத்தில்‌ நான்‌ பிரஸ்தாபம்‌ 
செய்தது. 

விளக்கெண்ணெய்ச்‌ செட்டியாரின்‌ உண்மை 
யான பெயர்‌ எனக்கு ஞாபகமில்லை. காந்தி அன்பு 
டன்‌ அளித்த 'ஹரிஜன்‌' என்ற திருநாமத்துக்குப்‌ 
பிறகு, ஆதித்திராவிடர்‌ என்ற அர்த்தமற்ற பெயரில்‌ 
யாருக்கு ஆசை இருக்கும்‌? விளக்கெண்ணெய்ச்‌ 
செட்டியாரின்‌ வீடு இல்லாமல்‌ போனால்‌, பாரதியாரின்‌ 
புதுச்சேரி வாசம்‌ பாழாய்‌, பாலைவனமாய்ப்‌ போயிருக்‌ 
கும்‌, ட்‌ ள்‌ 

நானறிந்து, செட்டியார்‌ பாரதியாரை வாடகைம்‌ 
பணம்‌ கேட்டதே கிடையாது. செட்டியார்‌ வருவார்‌ ; 
பாரதியார்‌ பாடிக்‌ கொண்டிருக்கும்‌ பாட்டைக்‌ 
கேட்பார்‌. பிறகு மெளனமாய்‌ வெளியே போவார்‌. 
பாரதியார்‌ பேச்சுக்‌ கொடுத்தாலொழிய, செட்டியார்‌ 
தாமாக ஒன்றும்‌ பேசமாட்டார்‌. செட்டியார்‌ வருவார்‌, 
நிற்பார்‌, போவார்‌. வீட்டுக்குச்‌ சொந்தக்காரர்‌, வாட 
கைக்காக, அதுவும்‌ ஆறுமாத வாடகைக்காக கால்‌ 
கடுக்க நின்று கொண்டிருப்பது அதிசயத்திலும்‌ 
அதிசயமல்லவா ? 

விளக்கெண்ணெய்ச்‌ செட்டியாரின்‌ வீடு சங்கப்‌ 
பலகை, கானமந்திரம்‌, அபய விடுதி, சுதந்திர 
உணர்ச்சிக்‌ களஞ்சியம்‌. அன்ன தான சத்திரம்‌, மோட்ச 
சாதன வீடு, ஞானோபசேத அங்கம்‌, இத்தனைக்‌ 
காரியங்களும்‌ அங்கே : நடைபெற்றென என்று 
சொல்லுவது மிகையாகாது. ., இவைகள்‌ நடைபெறும்‌ 
காலங்களில்‌, பாரதியார்‌ எல்லாவற்றிற்கும்‌ சாசுவதத்‌ 
தலைவர்‌. வோட்‌ எடுத்து, தலைமைப்பதவி பெறவில்லை, 
மணித்‌ திருநாட்டின்‌ தவப்புதல்வர்‌ அவர்‌ என்ற 
உரிமை ஒன்றே போதாதா ?₹ 
.... இதனிடையே, அரவிந்தர்‌ புதுச்சேரிக்கு வந்து 
சேர்ந்தார்‌. அவர்‌ வந்து சேர்ந்தது 1910-ம்‌ ஆண்டில்‌ 

என்பது என்‌ நினைவு. மானிக்டோலா வெடிகுண்டு 
வழக்கில்‌ விடுதலையடைந்த பின்னர்‌, அரவிந்தர்‌ “கர்ம 
யோகின்‌'' என்ற ஆங்கில வாரப்‌ பத்திரிகையைக்‌ , 
கல்கத்தாவில்‌ நட்த்திவந்தார்‌. ௬மார்‌ நாற்பது மலர்‌ 
கள்‌ வெளிவந்தன. அரவிந்தர்‌ புதுச்சேரிக்கு வந்து 
மறையு முன்னரே கர்மயோகின்‌ ' பத்திரிகை 
மறைந்து போயிற்று. 

அரவிந்தரின்‌ பத்திரிகையைத்‌ தழுவி, பாரதியார்‌, 
“கர்மயோகி” என்ற தமிழ்ப்‌ பத்திரிகையை வெளியிட்‌ 
டார்‌. அது புதுச்சேரியில்‌ செய்கோன்‌ சின்னையா 
அச்சுக்கூடத்தில்‌ அச்சடிக்கப்பட்டது. - அச்சு முத்து 
முத்தாய்‌ அழகாயிருக்கும்‌. அந்தப்‌ பத்திரிகையில்‌ 
எழுத்துப்‌ பிழை ஒன்றும்‌ காணமுடியாது. 

குர்மயோகி'” பத்திரிகையை பாரதியார்‌ துவக்கி 

நடத்திய காலத்தில்‌ (அதாவது 1910-ல்‌) இந்தியா 
முழுவதும்‌ அரசியல்‌ கிளர்ச்சி அதிகம்‌. இதனிடையே, 
லோகமான்ய திலகருக்கு ஆறு வருஷம்‌ சிறைவாசம்‌. 
அவர்‌ பர்மாவுக்குக்‌ கொண்டுப்போகப்பட்டார்‌, 

அரசாங்கத்தார்‌ இரண்டு வித உபாயங்களைக்‌ 
கையாண்டார்கள்‌. அடக்கு. முறையை வலது கை 
யால்‌ உபயோகப்படுத்திக்‌ கொண்டார்கள்‌; இடது 
கையால்‌ சீர்திருத்தம்‌ வழங்கினார்கள்‌. இதற்கு 
மிண்டோ--மார்லி சீர்திருத்தம்‌ என்று பெயர்‌. 

இந்தச்‌ சீர்திருத்தத்தின்‌ மூலமாய்‌, மாகாண 
சட்டசபைகளில்‌ ஜனங்களின்‌ பிரதிநிதிகள்‌ பெரும்‌ 
பான்மையில்‌ இருப்பார்களென்று மார்லி பிரபு சத்தம்‌ 
போட்டு சீமையிலிருந்து சொன்னார்‌. இது தவறு 
என்று அரவிந்தர்‌ தமது “கர்ம யோகின்‌”' பத்திரிகை 
யில்‌ தெளிவாக எடுத்துக்‌ காண்பித்தார்‌. 





சட்டசபையில்‌ கேள்வி கேட்கும்‌ உரிமைதான்‌ 
ஜனப்‌ பிரதிநிதிகளுக்கு மிச்சப்படும்‌ என்றும்‌, கேள்வி 
களுக்குச்‌ சரியான பதிலைச்‌ சர்க்கார்‌ பிரதிநிதிகளிட 
மிருந்து பெற முடியாது என்றும்‌ அரவிந்தர்‌ எழுதி 
யிருந்தார்‌. அரவிந்தர்‌ - 1909-ஆம்‌ ஆண்டில்‌ எழுதி 
யதை, தேச மக்கள்‌ இருபது வருஷங்களுக்குப்‌ பிறகு 
அனுபவத்தில்‌ தெரிந்து கொண்டார்கள்‌. 

சில்லறைச்‌ சீர்திருத்தங்கள்‌, புரட்சிகரமான 
பெரிய சீர்திருத்தங்களுக்கு விரோதிகள்‌ என்று மார்லி 

பிரபு ஓரிடத்தில்‌ கூறிய உண்மையை தேசபக்தர்கள்‌ 
எடுத்துக்‌ காண்பிப்பதற்கு அப்பொழுது சந்தர்ப்பம்‌ 
ஏற்பட்டது. இந்த சந்தர்ப்பத்தை பாரதியார்‌ கை 
நழுவ விடவில்லை. “கர்ம யோகி”யில்‌ அழுத்தமாக 
எழுத்து வேலை நடந்து கொண்டு வந்தது. 
பதஞ்சலி யோக சூத்திரம்‌ சமஸ்கிருதத்தில்‌ இருந்‌ 

ததை சுவாமி விவேகானந்தர்‌ ஆங்கிலத்தில்‌ மொழி . 
பெயர்த்தார்‌. மூலத்துக்கும்‌ விவேகானந்தருடைய 
மொழி பெயர்ப்புக்கும்‌ சில இடங்களில்‌ முரண்‌ இருக்‌ 
“கிறது என்பது பாரதியாரின்‌ எண்ணம்‌. மூலத்திலி 
ருந்தே அவர்‌ யோக சூத்திரத்தைத்‌ தமிழில்‌ தர்ஜமா 
செய்து, பகுதி பகுதியாகக்‌ “கர்ம யோகி'' பத்திரிகை 
யில்‌ வெளியிட்டார்‌ 


.... மொழி பெயர்ப்பு வேலையே எப்பொழுதும்‌ சிரமம்‌. 
எழுதிய ஆசிரியரின்‌ மனோபாவத்தை உணராமல்‌ 
மொட்டைத்தனமாய்‌ வார்த்தைக்கு வார்த்தை தர்ஜமா 
செய்வது பள்ளிக்கூடப்‌ பையன்களுடைய வழக்கம்‌. 


பாரதியார்‌ மொழி பெயர்த்தது ரொம்ப நன்று 
யிருக்கிறதென்று அரவிந்தர்‌ முதலிய பெரியார்கள்‌ 
சொன்னது எனக்கு நன்றாக ஞாபகமிருக்கிறது. மகா 
பாரதத்தை கரிப்பித்‌ என்ற இங்கிலீஷ்காரரும்‌, 
ராமேஷ்‌ சந்த்ர தத்தர்‌ என்ற வங்காளியும்‌ தனித்‌ 
தனியே தர்ஜமா செய்திருக்கிறார்கள்‌. இவைகள்‌ சார 
மற்றவை என்பது அரவிந்தர்‌, பாரதியார்‌, வ. வே. ௪. 
அய்யர்‌ இவர்களின்‌ கருத்து. 

மொழி பெயர்ப்பைப்‌ பற்றிய இவ்வளவு விஸ்தார 
மாக, படிப்பவர்களுக்கு அலுப்பு வரக்கூடிய அளவில்‌, 
ஏன்‌ பேச வேண்டுமென்றுல்‌, ஒரு காரியத்தின்‌ வெளி 
யுருவத்தைக்‌ காட்டிலும்‌ அந்தக்‌ காரியத்தைத்‌ தூண்‌ 
டும்‌ மூல சக்தியும்‌ மனோபாவமுந்தான்‌ உயர்ந்தவை 
என்று சொல்லுவதற்காகவே. மேதாவிகள்‌, விஷயத்‌ 

தின்‌ மர்மத்தை விரைவில்‌ உணர்கிறார்கள்‌. மற்றவர்‌ 
_ கள்‌ வெளியுருவத்தைக்‌ கண்டு மயங்கி விடுகிறார்கள்‌. 
பாரதியார்‌ வெறும்‌ கவி மட்டுமல்லர்‌. தத்துவ : 
தரிசனத்தில்‌ அவருக்கு அளவிலா ஆவல்‌. “சொல்‌ 
வேண்டும்‌” என்று பாரதியார்‌ பாடியிருக்கும்‌ பாட்டு, 
அவருடைய தத்துவ தரிசனத்தின்‌ ஆவலைக்‌ காண்பிக்‌ 
கிறது. இயற்கையின்‌ மர்மத்தை விண்டு காண்பிக்‌ 
கும்‌ சொல்‌ வேண்டும்‌; அதன்‌ மூலமாய்த்‌ தமிழர்களும்‌ 
ஏனையோரும்‌ எல்லையற்ற சக்தியைப்‌ பெற வேண்டும்‌ 
என்பது பாரதியாரின்‌ வாழ்க்கை ஆவல்‌. 
பத்திரிகைத்‌ தொழில்‌ நின்று பட்டினி கோர உ௬ 
வத்துடன்‌ எட்டிப்‌ பார்க்க ஆரம்பித்தது. பட்டினிக்‌ 
காலங்களில்‌ மேதாவிகள்‌, கர்ம வீரர்கள்‌, வள்ளுவரை 
சரண்புக வேண்டியதுதான்‌. “செவிக்கு உணவில்‌ 
லாத பொழுது, சிறிது வயிற்றுக்கு ஈயப்படும்‌” என்ற 
வள்ளுவர்‌ வாக்கை, வயிற்றுக்கு உணவில்லாத 
பொழுது, செவியைக்கொண்டு காலந்தள்ள வேண்‌ 
டும்‌” என்று மாற்றிவிடலாம்‌ எனத்‌ தோன்றுகிறது. 
வரம்பில்லாமல்‌ தத்துவம்‌ பேசிக்‌ கொண்டே 
போகிறேன்‌ என்று நீங்கள்‌ வருந்தக்கூடாது. இவை 
யெல்லாம்‌ தத்துவமே இல்லை. பூரண வாழ்வு வாழத்‌ 
துணிந்த மேதாவிகளுக்கு, வீரர்களுக்கு பொதுவாக 
எந்த நாட்டிலும்‌, சிறப்பாக சுதந்திரமில்லாத நாட்‌ 
டில்‌, எத்தனை விதத்‌ துன்பங்கள்‌ நேருகின்றனவென் 
றும்‌, அவைகளை மேதாவிகள்‌ எவ்விதம்‌ ரணம்‌ 
செய்து கொள்ளுகிறார்கள்‌ என்றும்‌ நாம்‌ எல்லோரும்‌ 
தெரிந்துகொள்ள வேண்டாமா? 
நாம்‌ எல்லோரும்‌ ஞானிகள்‌ அல்ல; வீரர்களு 
மல்ல. ஞானத்தினால்‌ ஞானம்‌ பிறக்கிறது என்பது 
பெரும்பாலும்‌ தவறு. கள்ளி வயிற்றில்‌ அகில்‌ பிறப்‌ 
பதைப்‌ போல, தப்பிதத்திலிருந்து ஞானோதயம்‌ ஏற்‌ 
படுவது சாதாரணம்‌; விளையாட்டுச்‌ செயலிலிருந்து 

வீரத்தனம்‌ உண்டாவது சகஜம்‌. மேதாவிகளுக்குத்‌ 
தப்பிதம்‌ செய்யத்‌ துணிச்சல்‌ இருக்கிறது. மற்றவர்‌ 
களுக்கு இந்தத்‌ துணிச்சல்‌ சாதாரணமாய்‌ இருப்ப 
தில்லை. மேதாவிகளையும்‌ வீரர்களையும்‌ ஆட்டி வைப்‌ 
பது அவர்களுடைய. உணர்ச்சி. அந்த உணர்ச்சி 
கட்டுக்கும்‌ கட்டுப்பாட்டுக்கும்‌ அஞ்சி ஒடுங்குவ 
தில்லை. 

புதுச்சேரியில்‌ மறைந்த தேசபக்தர்கள்‌ என்ன 
செய்ய முடியும்‌? அரசாங்கத்தாருக்குக்‌ கோபம்‌ வராத 
, நிலைமையில்‌ அவர்களால்‌ பத்திரிகை நடத்த முடி 
யாது. தேச பக்தர்களுடைய உணர்ச்சி துடிதுடிக்கிற 
அளவுக்குத்‌ தக்கபடி, அரசியல்‌ நிர்வாகிகளுக்குக்‌ 
கோபம்‌ உண்டாவது இயல்பு. ்‌ 

1910-ம்‌ வருஷத்தில்‌ பாரதியாரின்‌ வாழ்விலே, 
மேற்சொன்ன வகையில்‌ ஒரு நெருக்கடியான நிலைமை 
ஏற்பட்டது. உலகத்திலே ஒரு விசித்திரம்‌ உண்டு. 
இணையற்ற மேதாவிகள்‌ பிறந்தாலும்‌, அவர்களு 
“டைய மேதையை ஒரு சிலரால்கூட அனுபவிக்க முடி 
யாமல்‌ போனால்‌, மேதாவிகள்‌ கதி அதோகதிதான்‌. 
எவ்வளவுதான்‌ திட கித்தம்‌ இருப்பினும்‌, மேதாவிகள்‌ 
மனம்‌ உடைந்துபோகக்‌ கூடிய நிலைமைக்கு வந்து 
விடுவார்கள்‌. பிற நாட்டுச்‌ சரித்திரங்களைக்‌ கொண்டு 
தான்‌ மனதில்‌ தைரியம்‌ உண்டாக்கிக்‌ கொள்ள 
வேண்டும்‌. 

பாரதியார்‌ மனமுடைந்து போகவேண்டிய தர 
ணத்தில்‌ அரவிந்தர்‌ புதுச்சேரிக்கு வந்து சேர்ந்தார்‌, 
மானிக்டோலா வெடி குண்டு வழக்குக்‌ காலத்தில்‌ 
காவலிலிருந்த அரவிந்தர்‌, சிறையில்‌ கண்ணனைக்‌ 
கண்டு தைரியமும்‌ மனச்சா ந்தியும்‌ கொண்டதாக ஒரு 
பிரசங்கத்தில்‌ சொல்லி யிருக்கிறார்‌. இத்தகைய 
மேதாவியைக்‌ கண்ட பாரதியார்‌ உள்ளப்‌ பூரிப்படைந்‌ 

“ஊக்கமும்‌ உள்வலியும்‌” வளர்ந்தன. பாரதியாரின்‌ 
பேச்சினால்‌, அரவிந்தர்‌ மகிழ்ச்சியடைந்தார்‌. 

அரவிந்தர்‌ புதுச்சேரிக்கு வந்ததும்‌, பங்களா 
முதலிய வசதிகள்‌ அவருக்கு இருக்கவில்லை. கலவை 
சங்கர செட்டியார்‌ வீட்டு மூன்றாவது மெத்தையில்‌, 
அரவிந்தரும்‌, அவரது சிஷ்யர்களும்‌ வாசம்‌ செய்து 
வந்தார்கள்‌. சாயங்கால வேளைகளில்‌ பாரதியாரும்‌ 
பொறுக்கி எடுத்த அவரது நண்பர்கள்‌ சிலரும்‌ சம்பா 
ஷணைக்காக அரவிந்தரின்‌ இடத்துக்குச்‌ செல்லு 
வார்கள்‌. 

அந்தக்‌ காலத்தில்‌ இந்தியாவில்‌ இரு ந்த தலைவர்‌ 
களிடம்‌ ஏகதேசம்‌ எனக்குப்‌ பழக்கம்‌ உண்டு. சத்தி 
யாக்கிரக இயக்கத்துக்குப்‌ பின்‌ தோன்றிய .தலைவர்‌ 
களிடமும்‌ சிறிது அறிமுகமுண்டு. காந்திஜீயையும்‌ 
தெரியும்‌. ஆனால்‌, சம்பாஷணையின்‌ மாண்பிலும்‌ 
இனிப்பிலும்‌, அரவிந்தருக்கும்‌ பாரதியாருக்கும்‌ இணை 
யாக யாரையுமே சொல்ல முடியாது என்பது என்‌ 
கருத்து. ஒரு வேளை, காந்திஜியையும்‌ கபர்தேயையும்‌ 
விலக்காகச்‌ சொல்லலாமோ என்னவோ? 

திலகரின்‌ சம்பாஷணையில்‌ பொருளும்‌ சக்தி 
யும்‌ இருக்கும்‌. ஆனால்‌ வழவழப்பும்‌ இனிப்பும்‌ ஹாஸ்‌ 
யமும்‌ இராது. திலகரின்‌ தோழரான கபர்தேயின்‌ 
பேச்சில்‌ வியக்கத்தக்க நகைச்சுவையும்‌ சிங்காரமும்‌ 
செழித்து இருக்கும்‌. சுரேந்திரநாதரின்‌ பேச்சே பிர 
சங்கம்‌. விபின சந்திர பாலரின்‌ பேச்சில்‌, கசப்பும்‌ 
சுளிப்பும்‌ கலந்து நிற்கும்‌. ஆனால்‌, சக்தியும்‌ நவீனமுங்‌ 
"கூட இருக்கும்‌. கோகலேயின்‌ பேச்சு தங்கக்‌ கம்பி 
இழை; சன்னப்‌ பேச்சு. பிரோஸ்ஷா மேத்தாவின்‌ 
பேச்சு தடியடி முழக்கம்‌. லஜபதிராய்‌, அமரிக்கை 
யுடன்‌, முன்னெச்சரிக்கை நிறைந்த பேச்சுப்‌ பேசு 
வார்‌. ஜி. சுப்பிரமணிய அய்யர்‌ விஸ்தாரமாகப்‌ 
பேசுவார்‌. சேலம்‌ விஜயராகவாச்சாரியார்‌ சட்ட 

மேற்கோள்‌, சரித்திர மேற்கோள்‌ இல்லாமல்‌ பேசவே 
மாட்டார்‌. ்‌ 
பாரதியார்‌--அரவிந்தர்‌ சம்பாஷணையில்‌ நவ 
ரசங்களும்‌ ததும்பும்‌, ஒழுகும்‌. கவிதை, சரித்திரம்‌, 
தத்துவம்‌, அனுபவம்‌, கற்பனை, ஹாஸ்யம்‌, குறுக்கு 
வெட்டு, விஸ்தாரம்‌, உண்மையை வெளிப்படுத்தும்‌ 
ஆவல்‌, அபரிமிதமான இலக்கியச்‌ சுவை, எல்லை இல்‌ 
லாத உடல்‌ பூரிப்பு--எல்லாம்‌ சம்பாஷணையினி . 
“டையே இடைவிடாது நர்த்தனம்‌ செய்யும்‌. அந்தக்‌ 
. காலத்திலே சுறுக்கெழுத்து நான்‌ பழகிக்‌ கொள்ள 
வில்லையே என்று வருந்துகிறேன்‌. சம்பாஷணையில்‌ 
சிற்சில கட்டங்களும்‌ குறிப்புகளுந்தான்‌ இப்பொழுது 
என்‌ நினைவில்‌ இருக்கின்றன. தினசரி டயரி எழுதும்‌ 
பழக்கமும்‌ என்னிடம்‌ இல்லை. அளவற்ற நஷ்டம்‌. 
இப்போது என்ன செய்கிறது? 
புதுச்சேரி தேசபக்தர்களுள்‌ வ.வே. ௬. அய்ய 
ரைப்போல நூல்‌ பயிற்சி உள்ளவர்கள்‌ யாருமே 
ல்லையெனச்‌ சொல்லலாம்‌. அபாரமாகப்‌ படிப்பார்‌. 
வீரர்களின்‌ சரித்திரம்‌, இலக்கியம்‌, யுத்த சாஸ்திரப்‌ 
புத்தகங்கள்‌, பழைய தமிழ்க்‌ காவியங்கள்‌, பிற நாட்டு 
நல்லறிஞர்களின்‌ நூல்கள்‌ இவைகளை அய்யர்‌ இடை 
விடாது படித்துக்‌ கொண்டிருப்பார்‌. கஸ்ரத்‌ செய்வ 
தில்‌ அய்யருக்கு ரொம்ப ஆவல்‌. நீந்துவார்‌; ஓடுவார்‌. 
பாரதியாருக்கு இவைகளிலெல்லாம்‌ ரொம்ப ஆசை 
தான்‌. ஆனால்‌, செய்வதேயில்லை. எல்லாவற்றையும்‌ 
பக்கத்திலிருந்து கொண்டு, உற்சாகத்துடன்‌ 
வேடிக்கை பார்ப்பார்‌. ம 
அய்யர்‌, கஸ்ரத்‌ செய்யும்போது பாரதியார்‌ பார்த்‌ 
துக்‌ கொண்டிருந்தால்‌ அய்யர்‌ எப்படி உடம்பை 
வளைக்கிராரோ, அதைப்போல்‌ பாரதியார்‌ தன்‌ நினைவு 
இல்லாமல்‌ வளைப்பார்‌. பாரதியாரின்‌ உள்ளம்‌ அவ்வ 
ளவு உற்சாகம்‌ நிறைந்த உள்ளம்‌; மெழுகு. உள்ளம்‌; 


68 


யோசித்து ஈடுபடுகிற உள்ளமல்ல. நல்ல காரியங்‌ 
களில்‌ யோசனையின்றி அவரது உள்ளம்‌ ஒட்டிக்‌ 
கொள்ளும்‌. இதற்குத்தான்‌ கவிதை உணர்ச்சி என்று 
பெயர்‌. இதுவே காதல்‌ உள்ளமாகும்‌. 


அய்யர்‌, பாரதியார்‌, சீனிவாஸாச்சாரியார்‌ முதலி 
யோர்‌ அரவிந்தரின்‌ வீட்டுக்குச்‌ சென்று பேசத்‌ 
தொடங்கினால்‌, பொழுது போகிறதே தெரியாது. 
மாலை நான்கு மணிக்குப்‌ பேச ஆரம்பித்தால்‌, இரவில்‌ 
பத்து மணி வரைக்கும்‌ வேறு எந்தச்‌ சிந்தனையுமே 
இருக்காது. சாப்பாட்டைப்‌ பற்றிக்‌ கவலை எதற்கு? 


இதந்த சம்பாஷணையின்‌ அற்புதம்‌ என்னவென்‌ 
றால்‌, அவர்கள்‌ சந்நிதானத்தில்‌ இருக்கும்‌ வரையில்‌, 
சாதாரணமாக முடியாதவை என்று தோன்றும்‌ 
காரியங்களை யெல்லாம்‌ சுளுவாகச்‌ செய்‌ 
முடித்து விடலாம்‌ என்று தோன்றும்‌. காரியசித்திக்கு 
நடுவே கஷ்டம்‌ இருப்பதாகவே தோன்றுது. . மலையை 
நகரச்‌ செய்யும்‌ தன்னம்பிக்கை இவர்களிடம்‌, இந்தக்‌ 
கூட்டத்தில்‌, இருந்தது என்று சொல்லலாம்‌. 

லாப நஷ்டக்‌ கணக்குப்‌ பார்க்கும்‌ காரியத்‌ திட்டத்‌ 
தால்‌ சுதந்திரமும்‌ சரித்திரமும்‌ பிறப்பதில்லை, 
ஆழத்திலிருக்கிற பொருளை எடுக்க வேண்டுமானால்‌ 
தண்ணீரில்‌ தலைகீழாய்ப்‌ பாயத்‌ தூண்டும்‌ தன்‌ 
னம்பிக்கைதான்‌ தேவை. 

பாரதியார்‌ சுந்தர ரூபன்‌ ; மாநிறம்‌; ஐந்தரை அடிக்‌ 
குக்‌ கொஞ்சம்‌ அதிகமான உயரம்‌. அவருடைய 
- மூக்கு மிகவும்‌ அழகான மூக்கு. அவருடைய கம்பீர 
மான முகத்துக்கு அளந்து அமைக்கப்பட்டதைப்‌ 
போலிருக்கும்‌ அந்த அழகிய மூக்கு. ஸீஸர்‌, ராஜ 
கோபாலாச்சாரியாருடையவை பேபோல, கர௫ட 
மூக்கல்ல. ஸீஸர்‌ மூக்கு நடுவில்‌ உயர்ந்து, நுனியில்‌ 
கூர்மையாகி, கண்டவர்களைக்‌ கொத்துவதுபோலத்‌ 
தோன்றும்‌. பாரதியாரின்‌ மூக்கு கடைசல்‌ பிடித்தது 
போலிருக்கும்‌. நீண்ட நாசி. அந்த நீளத்தில்‌ அவ 
லட்சணம்‌ துளிகூட இருக்காது. க ட்‌ 
பாரதியாரின்‌ கண்கள்‌ செவ்வரி படர்ந்த செந்தா 
மரைக்‌ கண்கள்‌. இமைகளின்‌ நடுவே, அக்கினிப்‌ 
பந்துகள்‌ ஜ்வலிப்பதுபோலப்‌ பிரகாசத்துடன்‌ விளங்‌ 
கும்‌. அந்தக்‌ கண்களை எவ்வளவு தேரரம்‌ பார்த்துக்‌ 
கொண்டிருந்தாலும்‌ தெவிட்டாது. 


அவருடைய நெற்றி பரந்த நெற்றி. நெற்றியின்‌ 
இரண்டு கங்குகளிலும்‌, நிலத்தைக்‌ குடைந்து 
கொண்டு போயிருக்கும்‌ கடலைப்போல, முகம்‌ தலை 
மயிரைத்‌ தள்ளிக்‌ குடைந்துகொண்டு போயிருக்கும்‌. 
கங்குகளின்‌ மத்தியில்‌, முகத்தின்‌ நடு உச்சியில்‌, மயிர்‌ 
கொஞ்சம்‌ நிமிர்ந்து நிற்கும்‌. நெற்றியிலே இந்தச்‌ 
சேர்மானம்‌, அவருக்கு வர்ணிக்க முடியாத அழகைக்‌ 
கொடுத்தது. பேர்பாதிக்கு அதிகமாக அவர்‌ தலை 
வழுக்கை. ்‌ 

இந்த வழுக்கையை மறைத்து மூடுவதற்காக, 
கங்குக்‌ கேசத்தை இரண்டு பக்கங்களிலிருந்து உச்சித்‌ 
தலைக்குக்‌ கொண்டுபோய்‌ அதைப்‌ படியச்‌ செய்யும்‌ 
பாரதியாரின்‌ கவலை நிரம்பிய முயற்சி, சிறு. பிள்ளை 
களுக்குச்‌ சிரிப்பை உண்டாக்கலாம்‌. தலைமயிரைச்‌ 
சிங்காரிப்பதில்‌, அவர்‌ அரைமணி நேரத்துக்குமேல்‌ 
செலவழிப்பார்‌. நாளைக்கு ஒரு மாதிரியாகத்‌ தலைமயிர்‌ 
அணிவகுப்பு. 

பாரதியாருக்கு வீசை உண்டு. அது பார்க்க 
ரொம்ப நேர்த்தியாக விருக்கும்‌. கண்ணைக்‌ குத்தும்‌ . 
கெய்ஸர்‌ வீசையல்ல ; கத்தரிக்கோல்‌ பட்ட “தருக்கு” 
வீசையல்ல ; தானாக வளர்ந்து பக்குவப்பட்டு, அழகும்‌ 
அட்டஹாசமும்‌ செய்த வீசை. அவரது வலதுகை 
எழுதாத நேரங்களிலெல்லாம்‌ அனேகமாய்‌ வீசையி 
லிருக்கும்‌. வீசையை முறுக்குவதாகத்‌ தோன்றுது ; . 
வீசைக்கு “ட்ரில்‌'” பழக்கிக்‌ கொடுப்பது போலத்‌. 
தோன்றும்‌. 

சில சமயங்களில்‌ தாடி வைத்துக்‌ கொண்டிருந்‌ 
தார்‌. ஆனால்‌, அவருடைய வாழ்க்கையில்‌, பெரும்‌ 
பகுதி வீசை மட்டுந்தானிருந்தது. ஒரே ஒரு சமயந்‌ 
தான்‌ வீசை யில்லாமலிருந்தார்‌ என்பது என்‌ நினைவு. 
அவருடைய நடு நெற்றியில்‌, சந்திர வட்டத்தைப்‌ 
போல, குங்குமப்‌ பொட்டு எப்பொழுதும்‌ இருக்கும்‌. 
குங்குமப்பொட்டு இருப்பதில்‌ அவருக்கு ரொம்ப 
கவனம்‌. 

இடுப்பிலே ““தட்டுச்‌ சுற்று” வேஷ்டி. சாதாரண 
மாய்ச்‌ சொல்லப்படும்‌ “சோமன்‌ கட்டு” அவர்‌ கட்டிக்‌ 
கொள்வதில்லை. சில சமயங்களில்‌ சோமன்‌ கட்டு” 
கட்டிக்கொண்டிருந்து, அலுத்துப்‌ போய்‌, அதை 
விட்டுவிட்டார்‌. பன்து 

்‌ - உடம்பிலே எப்பொழுதும்‌ ஒரு பனியன்‌ சட்டை 
இருக்கும்‌. வேஷ்டிகளையோ சட்டைகளையோ, அவர்‌ 

சலவைக்குப்போட்டு நான்‌ பார்த்ததில்லை. யாராவது - 
ஒரு பக்தனே, வீட்டு வேலைக்காரியோ, துவைத்துக்‌ 
_ காய வைத்திருப்பார்கள்‌. பனியனுக்கு மேல்‌ ஒரு. 
சட்டை. அது கிழிந்துமிருக்கலாம்‌. அனேகமாய்‌ 
பொத்தான்‌ இருக்காது. இதற்குமேல்‌ ஒரு கோட்டு. 


அதற்கு மரியாதைக்காக ஒரு பொத்தான்‌ போட்டுக்‌. 


கொள்வார்‌. 

சட்டையின்‌ இடது பக்கப்‌ பொத்தான்‌ துவாரத்‌ 
தில்‌ ஏதாவது. ஒரு புதிய மலர்‌ செருகி வைத்துக்‌ 
. கொள்ளுவார்‌. ரோஜா, மல்லிகைக்‌ கொத்து முதலிய 
மணங்கமழும்‌ பூக்கள்‌ அகப்பட்டால்‌ நல்லது தான்‌. 
இல்லாவிட்டால்‌ வாசனை யில்லாத புதுப்பூ எது அகப்‌ 
பட்டாலும்‌ போதும்‌. வேப்பம்பூவாயிருந்தாலும்‌ பரவா 
யில்லை. “நாள்‌ மலர்‌” ஒன்று அந்தப்‌ பொத்தான்‌ துவா 
ரத்தில்‌ கட்டாயமாக இருந்துதான்‌ ஆகவேண்டும்‌. 

இடது கையில்‌, ஒரு நோட்டுப்‌ புத்தகம்‌, சில 
காகிதங்கள்‌, ஒரு புத்தகம்‌--இவைகள்‌ . கண்டிப்பாய்‌ 
இருக்கும்‌. கோட்டுப்பையில்‌, ஒரு பெருமாள்‌ செட்டி 
பென்ஸில்‌ இருக்கும்‌. பவண்டன்‌ பேனா அவரிடம்‌: 
தரிப்பதில்லயோ என்னவோ. பவுண்டன்‌ பேனாவி 
னால்‌ அவர்‌ எழுதி, நான்‌ பார்த்ததில்லை. எப்பொழு 
தும்‌ பென்ஸில்‌ எழுத்துத்தான்‌. 


எழுத்து குண்டுகுண்டா யிருக்கும்‌. ஒரு எழுத்‌ 
தின்பேரில்‌ இன்னொரு எழுத்துப்‌ படாது ; உராயவும்‌ 
உராயாது, க:-வுக்கும்‌ ௪-வுக்கும்‌ வித்தியாசமில்லாமல்‌ 
நம்மில்‌ பலர்‌ எழுதுகிறார்களே அத்தகைய அலட்சிய 
புத்தியை பாரதியாரின்‌ எழுத்தில்‌ காணமுடியாது. 


ஒற்று எழுத்துக்களுக்குமேல்‌, நேர்த்தியான சந்தனப்‌ 
பொட்டைப்போல, புள்ளி வைப்பார்‌. அவர்‌ எழுத்தை 


அட்சராப்பியாசம்‌ ஆரம்பிக்கும்‌ குழந்தைகள்‌ கூடப்‌ 
படிக்கலாம்‌. ஒரு வரிக்கும்‌ மற்றொரு வரிக்கும்‌ 
இடையே, தாராளமாக இடம்விட்டு: எழுதுவார்‌. 

காகிதத்தின்‌ இரண்டு கங்குகளிலும்‌ போதிய இடம்‌ - 
விட்டுவிடுவார்‌. ்‌ 

உடை விஷயத்தில்‌ ஒன்று பாக்கி. வடநாட்டு 
சிக்கியர்களைப்போல முண்டாசு கட்டிக்கொள்வதில்‌ . 
அவருக்கு ஆசை அதிகம்‌. அந்தத்‌ தலைப்பாகையுடன்‌ 
அவர்‌ ஹிந்துஸ்தானி பேசினால்‌, அவரைத்‌. தமிழன்‌ 
என்று யாருமே சொல்ல முடியாது. அவ்வளவு 
தெளிவான உச்சரிப்பு. 

பாரதியாரின்‌ வெளிப்‌ புறப்பாட்டுக்கு இத்தனை 
அங்கங்களும்‌ தேவை, இவ்வளவோடும்‌ சேர்ந்த- 
குதூஹலமான குமரிச்‌ சிரிப்பு. . சங்கீத வித்வான்‌௧ள்‌ 
ரவை புரட்டுவது போல பாரதியாரின்‌ சிரிப்பில்‌ 
அபரிமிதமாக ரவை புரளும்‌. 


பாரதியார்‌ இடது காலைக்‌ கூசாமல்‌ தரையில்‌ 
வைக்கமாட்டார்‌. இடது கால்‌ பாதத்தில்‌ அவருக்கு 
முக்கால்‌ பைசா அகலத்தில்‌ ஆணி விழுந்திருந்தது. 
சில சமயங்களில்‌ கவனக்‌ குறைவால்‌ அவர்‌ இடது 
கால்‌, கல்லிலோ வேறு கடினமான பொருளிலோ 
பட்டுவிட்டால்‌, வர்‌ து, . அந்த டத 
திலேயே சிறிது நேரம்‌ ட்ட ர் திட்‌ . 

பாரதியார்‌ குனிந்து நடந்ததே ' கிடையாது, 
கூறாதே, கூனாதே என்று அடிக்கடி இளைஞரிடம்‌ 
சொல்லுவார்‌. கொஞ்சங்கூடச்‌ சகையே இல்லாத 
மார்பை, பட்டாளத்துச்‌ சிப்பாய்ப்போல முன்னே 
தள்ளித்‌ தலைநிமிர்ந்து, பாடிக்கொண்டே நடப்பதில்‌: 
பரரதியாருக்கு ரொம்பப்‌ பிரியம்‌. 

“லா மார்ஸேய்ஸ்‌, லா ஸாம்பர்‌ தே மியூஸ்‌ ? 
என்ற பிரெஞ்சுப்‌ படைப்‌ பாட்டுக்களைப்‌. பாடிக்‌ 
கொண்டு, அவைகளின்‌ தாளத்துக்கேற்ப நடப்பதில்‌ 
பாரதியாருக்கு பிரம்மானந்தம்‌. இந்தப்‌ பாட்டுக்‌ 
“களின்‌ மெட்டுக்களைத்‌ தழுவித்‌ தமிழில்‌ பல. 

பாட்டுக்கள்‌ பாடவேண்டுமென்று சொல்லிக்கொண் 
டிருப்பார்‌. இரண்டொரு பாட்டுக்கள்‌ பாடியு 
மிருக்கிறார்‌. 

பாரதியார்‌ இருக்கிற இடத்தில்‌, கூட்டத்துக்கு 
ஒருநாளும்‌ குறையிருக்காது. கந்து வட்டிக்‌ கடையில்‌ 
கூட அவ்வளவு கூட்டம்‌ இருக்காது. குறைந்தது 
நாலைந்து பேர்களாவது இருப்பார்கள்‌. ்‌ 

- வெளியே புறப்பட்டால்‌ இரண்டொருவரேனும்‌ 

_ அவரைப்‌ பின்தொடர்ந்து செல்லாமலிருப்பதில்லை. 
“கூடவே ஆனால்‌ எட்டத்திலேயே-போய்க்கொண்டிருக்‌ 
கும்‌ ரகஸியப்‌ போலீஸாரைப்பற்றிக்‌ குறிப்பிடத்‌ 
தேவையா ? 

புதுச்சேரி வீதியில்‌ பாரதியார்‌ நடக்கும்பொழுது, 
... திண்ணையில்‌ உட்கார்ந்திருப்பவர்கள்‌ அனேகமாய்‌ . 
எழுந்து நிற்பார்கள்‌ ; கும்பிடு போடுவார்கள்‌. நின்று, 
பதில்‌ கும்பிடு போட்டுவிட்டு சிறிதளவு. க்ஷேம 
சமாசாரம்‌ விசாரித்த பின்னர்தான்‌, அந்த இடத்தை 
விட்டுப்‌ பாரதியார்‌ நகர்வார்‌. 

புதுச்சேரிக்குப்‌ போயிருக்கிறவர்களுக்கு “புஷ்‌ '' 
வண்டியைப்பற்றித்‌ தெரிந்திருக்கும்‌. அது ரிக்ஷா 
வண்டியல்ல. .சில புஷ்‌ வண்டிகளுக்கு நான்கு 
சக்கரங்கள்‌ இருக்கும்‌ ; சிலவற்றிற்கு மூன்று 
சக்கரங்கள்‌ இருக்கும்‌ - அதாவது வண்டியின்‌ மூன்‌ 
புறத்தில்‌ ஒரு சக்கரம்‌ அல்லது இரண்டு சக்கரங்கள்‌ 
இருக்கும்‌. வண்டியைப்‌ பின்னே இருந்து ஆள்‌ 
தள்ளுவான்‌, புதுச்சேரியில்‌ புஷ்‌ வண்டியைத்‌ தள்ளு 
பவர்கள்‌ பெரும்பாலும்‌ ஹரிஜனங்கள்‌, ஆண்பிள்ளை 
ஹரிஜனங்கள்‌. 

பாரதியார்‌ வெளியே புறப்பட்டுவிட்டால்‌, இந்தப்‌ 
புஷ்‌ வண்டிக்காரர்களுக்கு ஆன ந்தம்‌. பாரதியாருக்கு 
முன்னே வண்டியைக்‌ கொண்டுவந்து நிறுத்திவிடு 


வார்கள்‌. கூலி பேசவும்‌ மாட்டார்கள்‌, கேட்கவும்‌ 

மாட்டார்கள்‌. பாரதியாரை நடக்கவும்‌ விட மாட்டார்‌ 
கள்‌, போய்ச்‌ சேரவேண்டிய இடத்துக்குப்‌ போனதும்‌ 
பாரதியார்‌ வாடகைப்‌ பணம்‌ கொடுப்பார்‌. வாங்க 
மாட்டார்கள்‌: 

“ என்னாத்துக்குங்க எனக்குக்‌ காசு "' என்பான்‌. 
“ ரூபாய்‌ வேணுமோ ”, என்று சொல்லி பாரதியார்‌ 
சிரிப்பார்‌. எதுக்குங்க ரூபாய்‌ ?”” என்பான்‌. புஷ்‌ 
வண்டிக்காரனுக்குக்‌ கட்டிக்கொள்ள துணிவேண்டும்‌. 
வண்டிக்காரனுடைய நெளிவு பாரதியாருக்குத்‌ : 
தெரியும்‌. சிறிது நேரம்‌; சம்பாஷணைச்‌ சல்லாபம்‌- 
செய்வார்‌. துணி வேண்டும்‌ என்று அவன்‌ வாயால்‌ 
வரும்டியாகச்‌ செய்வார்‌. தாம்‌ மேலே போட்டுக்‌ 
கொண்டிருப்பது பட்டாயிருந்தாலும்‌ சரி, கிழிந்த 
அங்கவஸ்திரமாயிருந்தாலும்‌ சரி, சரிகைத்‌ துப்பட்‌ 
டாவாயிருந்தாலும்‌ சரி, அது அன்றைக்கு புஷ்‌ 
வண்டிக்காரனுக்கு “ப்ராப்தி”. 

பாரதிய்ருக்கு அங்கவஸ்திரமில்லையே என்று 
பரிவு கூர்ந்து யாரேனும்‌ நண்பர்‌ அவருக்குப்‌ புதிய 
அங்கவஸ்திரம்‌ கொடுத்தால்‌ அதற்கும்‌ மேற்சொன்ன 
கதி நேர்ந்தாலும்‌ நேரும்‌. புதுச்சேரி புஷ்‌ வண்டிக்‌ 
காரர்கள்‌, அதிவும்‌ பாரதியார்‌ குடியிருந்த வட்டாரத்தி 
லிருந்த புஷ்‌ வண்டிக்காரர்கள்‌, கொடுத்து வைத்தவர்‌ 
களாகத்தான்‌ இருக்கவேண்டும்‌. பாரதியாருக்குத்‌ 
துணிப்‌ பஞ்சம்‌, சட்டைப்‌ பஞ்சம்‌ ஏற்படலாம்‌ ; அவர்‌ 
களுக்கு ஏற்படாது. ஏழைகள்‌, ஹரிஜனங்கள்‌ என்ற 
காரணத்தால்‌, அவர்களிடம்‌ பாரதியாருக்கு அளவு 
கடந்த அன்பு. ்‌ 

வீதியில்‌ நடந்துகொண்டே யிருக்கும்போதும்‌ 
பாரதியாரின்‌ மனம்‌ அருமையான விஷயங்களில்‌ 
சஞ்சரித்துக்‌ கொண்டிருக்கும்‌, திடீர்‌ திடீரென்று, 
நெருப்புப்‌ பொறி பறப்பதுபோல்‌, அவரது மூளையி 
லிருந்து அற்புதமான கருத்துக்கள்‌ தெளிந்து வரும்‌... 

ஒரு சமயம்‌, அவரும்‌ நானும்‌. காலை வேளையிலே 
சீனிவாஸாச்சாரியாரின்‌ வீட்டுக்கும்‌ போய்க்கொண் 
டிரு ந்தோம்‌. வழியிலே, பிரெஞ்சு இலக்கியத்தின்‌ 
பெருமையையும்‌ விக்டர்‌ ஹ்யூகோ அவர்களின்‌ மேதை. 
யையும்பற்றி, வெகு நேர்த்தியாக, எனக்கு எடுத்துச்‌ 
சொல்லிக்கொண்டே வந்தார்‌. திடீரென்று திண்ணையி 
லிருந்து ஒரு பையன்‌ “இளமையில்‌ _கல்‌” என்று 
படித்த குரல்‌ கேட்டது. உடனே பாரதியார்‌ “முது 
மையில்‌ மண்‌”” என்றார்‌. எனக்குத்‌ தூக்கி வாரிப்‌ 
போட்டது. மேதை யென்றால்‌ இப்படியல்லவா 
இருக்க வேண்டுமென்று எண்ணித்‌ திகைத்துப்‌. 
போனேன்‌. 

பாரதியார்‌ சொல்லுகிறார்‌: “ஓய்‌! உமக்குத்‌ தர்க்க 
சாஸ்திரப்‌ பயிற்சி இல்லைபோலிருக்கிறது! இளமை 
யில்‌ கல்லா யிருப்பவன்‌ முதுமையில்‌ கவனிப்பாரற்ற; 
மண்ணாவது நிச்சயம்‌. இதைப்பற்றி நீர்‌ ஏன்‌ 
அதிசயப்படுகிறீர்‌? இரண்டாயிர வருஷங்களாக, 
நமது மூதாதைகள்‌ இளமையில்‌ கல்லாகவும்‌ முதுமை 
யில்‌ மண்ணாகவும்‌ இருந்து போய்விட்டார்கள்‌. நம்‌ 
காலத்திலே, நமக்கு எதை எடுத்தாலும்‌ திகைப்பும்‌ 
திண்டாட்டமுமாக இருக்கிறது. இளமையில்‌ தகதக. 
வென்று மின்னும்‌ கோடி சூரியப்‌ பிரகாசத்துடன்‌ 
. நமது குழந்தைகள்‌ ஜ்வலிக்கவேண்டும்‌. அப்படி 
ஜ்வலித்தால்‌, அவர்கள்‌ முதுமையில்‌ மண்ணாகமாட்‌ 
டார்கள்‌. உலகத்தார்கள்‌ அவர்களை மதிப்பார்கள்‌... 
பின்‌ சந்ததியார்கள்‌ போற்றுவார்கள்‌. இல்லாவிட்‌ 
டால்‌, நாம்‌ இப்பொழுது பழி சுமத்துவதுபோல,. 
நம்மை நம்‌ பின்‌ சந்ததியார்கள்‌ து.ற்றுவார்கள்‌.'' 

தூத்துக்குடியில்‌, சுதேசிக்‌ கப்பல்‌ கம்பெனி ஒன்று 
(1906-ல்‌ என்று என்‌ நினைவு) ஏற்பட்டது. 
அந்தக்‌ கம்பெனிக்கு உயிர்‌ நாடி, தேசபக்த ஜாம்ப 
வான்‌ ஸ்ரீ வ. ௨. சிதம்பரம்‌ பிள்ளை. அந்தக்‌ கம்பெனி 
பி. ஐ. எஸ்‌. என்‌. என்ற இங்கிலீஷ்‌ கப்பல்‌ கம்பெனிக்‌ 
குப்‌ போட்டியாக நிறுவப்பட்டது என்பது வெள்ளைக்‌ 
கார வியாபார கோஷ்டியாரின்‌ எண்ணம்‌. 


பி. ஐ. எஸ்‌. என்‌. கப்பல்‌ கம்பெனியார்‌ கப்பல்‌ 
கட்டணத்தை எவ்வளவோ குறைத்துப்‌ பார்த்தும்‌ 
இந்தியர்களில்‌ ன பெருணோண் த்த வெள்ளைக்‌ 
காரக்‌ கப்பலில்‌ ஏறுவதுமில்லை; சாமான்‌ அனுப்புவது 
மில்லை. இந்தச்‌ செய்தியை விஸ்தாரமாக வர்ணித்‌ 
துப்‌ பேசுவதில்‌ பாரதியாருக்கு மிகுந்த உற்சாகம்‌. 
“நம்ம ஜனங்களுக்கு நல்ல புத்தி வந்துவிட்டது. 
இனிமேல்‌ அவர்களுக்கு யாதொரு குறையும்‌ ஏற்‌. 
- படாது” என்று ரிஷிகள்‌ வரங்கொடுப்பதைப்போலப்‌ 
. பேசுவார்‌. 
பின்னர்‌, சிதம்பரம்‌ பிள்ளை சிறை சென்றதும்‌, 
கம்பெனி நிர்வாக ஊழல்‌ நிறைந்து உடைந்து 
போனதும்‌, திருநெல்வேலி கலகக்‌ கேஸ்‌ நடந்ததும்‌ 
பழங்கதை. கடைசியாக சுதேசிக்‌ கப்பல்‌ கம்பெனிக்கு, 
மிகுந்து இருந்தது “கோயாலண்டோ” என்னும்‌ 
கப்பல்‌ ஒன்றுதான்‌. இதை யாரிடம்‌ விற்பது? எப்படி 
விற்பது? என்ற நிலைமைக்கு வந்துவிட்டது கம்பெனி 
யின்‌ நிர்வாகம்‌. 


பிரெஞ்சு இந்தியாவில்‌ ஒரு ஸ்தலமாகிய சந்திர 
நாகூர்‌ என்னும்‌ பட்டிணத்தில்‌ (இது கல்கத்தாவுக்கு 
மேற்கே இருக்கிறது) வசித்துவந்த, புதுச்சேரி சட்ட 
சபை மெம்பரான வங்கா ஒருவரின்‌ மூலமாய்‌, 
இந்தக்‌ கப்பலை விற்பதற்குப்‌ பேரம்‌ .நடந்தது. இது 
1913-ல்‌ என்று நினைக்கிறேன்‌. 

எந்த வெள்சசக்காரக்‌ கம்பெனி சுதேசிக்‌ கப்பல்‌ 
கம்பெனியின்‌ சீர்குலைவுக்கு முக்கிய காரணமா 
யிருந்ததோ, அதே பி. ஐ. எஸ்‌. என்‌. கம்பெனியிடம்‌ 
சுதேசிக்‌ கப்பலை விற்கும்படி நேர்ந்தது. இதைப்‌ 
பற்றிப்‌ பேசும்பொழுது பாரதியாருக்கு ஆத்திரமும்‌ 
துக்கமும்‌ அடைத்துக்‌ கொள்ளும்‌. 

“ஏதோ ஐம்பதினாயிரம்‌ ரூபாய்க்கு விற்று, இந்த 
தேசத்தின்‌ நஷ்டத்தைப்போக்க இவர்கள்‌ எண்ணிக்‌ 
கொண்டிருக்கிறார்களோ ? மானங்‌ கெட்டவர்கள்‌ ! 
கப்பலைச்‌ சுக்குச்‌ சுக்காய்‌ உடைத்துக்‌ கடலில்‌ மிதக்க 
விடுகிறதுதானே? இந்த தேசம்‌ தாங்கும்‌. மானம்‌ 
பெரிது, மானம்‌ பெரிது” என்று உள்ளம்‌ பொங்கித்‌ 


துடிப்பார்‌ பாரதியார்‌. 


“நடிப்புச்‌ சுதேசிகள்‌'' என்று பாரதியார்‌ பாடி 
யிருக்கும்‌ பாட்டுக்களின்‌. மானம்‌. மானம்‌ என்று 
அதை யொன்றையே அவர்‌ அழுத்திக்‌ கூறியிருக்‌ 
கிறார்‌. மனிதனுக்கு உயிரைக்காட்டிலும்‌ மானம்‌ . 
பெரிது என்று இடித்திடித்துச்‌ சொல்லுவதில்‌ பாரதி 
யாருக்கு அலுப்புத்‌ தட்டுவதேயில்லை. “மானமில்‌ 
லாதவனுக்கு மரியாதை தெரியாது. அவன்‌ ஒரு 
நாளும்‌ வளர மாட்டான்‌” என்று அவர்‌ அடிக்கடி 
சொல்லுவார்‌. 


இடையே, நீலகண்ட பிரம்மசாரி என்பவர்‌ புதுச்‌ 
சேரிக்கு வந்தார்‌. இவர்‌ பாரதியாருக்கு எப்படிப்‌ 
பழக்கமானார்‌ என்பது எனக்குத்‌ தெரியாது. பின்னர்‌ 

திருநெல்வேலி சதியாலோசனை வழக்கில்‌ இவர்‌. 
முக்கியஎதிரியாயிருந்ததைச்சர்க்கார்‌ தஸ்தாவேஜியில்‌ 
காணலாம்‌. இந்த நீலகண்டர்‌-- இவருக்குக்‌ கண்டம்‌ 
மட்டும்‌ கறுப்பல்ல; உடம்பு முழுதுமே அட்டைக்‌ 
கரி- புதுச்சேரியில்‌ “சூர்யோதயம்‌” என்ற பத்திரி 
கையை நடத்தினார்‌. இந்தப்‌ பத்திரிகைக்கு பாரதியார்‌ 
கட்டுரை தந்து உதவி செய்து வந்தார்‌. 


நாங்கள்‌, (பக்தர்களும்‌ நண்பர்களும்‌ கூடி) ஒரு. 
நாள்‌ பாரதியாரோடு வாதாடினோம்‌. “நீங்கள்‌ ஏன்‌ 
உங்கள்‌ பழைய சுதேசமித்திரன்‌” பத்திரிகைக்கு 
எழுதப்படாது” என்று கேட்டோம்‌. - எழுதலாம்‌” 
என்றார்‌. “எழுதுகிறதுதானே?” என்றோம்‌, எழுத 
முடியாது என்று முடி த்துவிடுவதைப்போல, கண்டிப்‌ 
பாய்ப்‌ பேசினார்‌. 


பாரதியாரிடம்‌ எங்களுக்கு அன்பு பாத்தியம்‌, 
பக்தி பாத்தியம்‌ ஏராளமாய்‌ உண்டு, அவர்‌ சொன்ன 
ஜவாப்பு சங்களுக்குத்‌ திருப்தி யுண்டாக்கவில்லை. 
மறுபடியும்‌ கிளறிக்‌ கேட்டோம்‌. “பதில்‌ சொல்லித்‌ 
தான்‌ ஆகவேண்டுமா ?” என்று அழுத்தம்‌ திருத்த 
மாகக்‌ கேட்டார்‌. “ஆமாம்‌” என்று சொல்லி நாங்கள்‌ 


ன்னும்‌ அழுத்தமாக வாயை க்கொண்டோம்‌. 
/அனும்‌ அழுத மூடி 


“நீங்கள்‌ பச்சைக்‌ குழந்தைகள்‌ ; உங்களுக்குச்‌ 
- சங்கதி தெரியாது. சுதேசமித்திரன்‌ £ பழைய காலத்‌ 
துப்‌ பத்திரிகை. பாரதி எழுத்தைப்‌ பிரசுரித்து, அது 
தன்‌ கெளரவப்‌ பெயரைக்‌ கெடுத்துக்கொள்ளுமா ?” 
என்று சொல்லிச்‌ சிரித்தார்‌. இந்தக்‌ கேலி சமாதானத்‌ 
தையும்‌ நாங்கள்‌ ஏற்றுக்‌ கொள்ளவில்லை. அடுத்த 
கேள்விக்கு இடம்‌ வைத்துக்கொள்ளாமல்‌, பாரதியார்‌ 
சொன்னார்‌. “எனக்கும்‌ 'சுதேசமித்திர'னுக்கும்‌ கொள்‌ 
கையில்‌ வேறுபாடு. என்‌ எழுத்தை உங்கள்‌ பத்திரி 
கையில்‌ போடுங்கள்‌ என்று நான்‌ அவர்களிடம்‌ 

. சொல்லுவது நியாயமாகுமா ? மேலும்‌, இப்பொழுதோ 
தமிழ்ப்‌ பத்திரிகைகளுக்கு * நித்திய கண்டம்‌ '. என்‌ 
ஒரு எழுத்தின்‌ மூலமாய்ச்‌ ௬தேசமித்திர'னுக்கு 
ஆபத்து வந்தால்‌ என்ன செய்கிறது? நான்‌ எங்‌ 
கெங்கே எழுதுகிறேனோ, அதை யெல்லாம்‌ சர்க்கார்‌ 
கண்‌ கொட்டாமல்‌ பார்த்துக்கொண்டிருப்பார்கள்‌. 
சுதேசமித்திரன்‌ ' பேரில்‌ அவர்கள்‌ “லபக்‌' கென்று 
பாய்ந்தாலும்‌ பாய்வார்கள்‌. இப்பொழுது ஒழுங்காக 
நடக்கிற பத்திரிகை : சுதேசமித்திரன்‌ ' ஒன்றுதான்‌. 
என்னால்‌ அதற்கு ஏன்‌ ஆபத்து வரவேண்டும்‌ ?'' 

எங்களில்‌ ஒருவருக்கு வாய்த்துடுக்குக்‌ கொஞ்சம்‌ 
ஜாஸ்தி. “அவர்கள்‌ உங்களை எழுதும்படி கேட்டார்‌ 
களா?'' என்றார்‌ அவர்‌. கேட்காத தவறை : சுதேச 
மித்திரன்‌ ' நிர்வாகிகளின்‌ பேரில்‌ போட்டாலொழிய, 
அந்த நண்பருக்கு மனச்‌ சமாதானம்‌ உண்டாகாது 
போலத்‌ தோன்றிற்று. ்‌ 

பாரதியார்‌ நேருக்கு நேராக யாருடனும்‌ சண்டை 
போடுவார்‌ ; யாரையும்‌ கண்டிப்பார்‌. ஆனால்‌, எதிரில்‌ 
இல்லாதவர்களைப்‌ பற்றி அவதூறு பேசும்‌ கெட்ட்‌ 
வழக்கம்‌ அவரிடம்‌ துளிகூடக்‌ கிடையாது. “சுதேச 
மித்திரன்‌' ஆபீசிலிருந்து எனக்கு ஏன்‌ எழுதவேண்‌ 
டும்‌? நீங்கள்‌ அவர்கள்‌ பேரில்‌ வீண்பழி சுமத்தப்‌ 
பார்ப்பது. தவறு. பாரதி உங்களுக்குப்‌ பெரியவன்‌, 
அவர்களுக்கும்‌ பெரியவனாயிருக்கவேண்டு மென்ப 
துண்டா? உலகமறியாத பச்சைக்‌ குழந்தைகள்‌ " 
எனறு முடித்தார. ன்‌ 

இந்த பதில்‌ எங்களுக்கு ஒருவாறுதான்‌ சமாதா 
னத்தைத்‌ தந்தது. பாரதியார்‌ “சுதேசமித்திரன்‌” நிர்‌ 
வாகிகளை ஆதரித்துப்‌ பேசினாலும்‌ அவருக்கிருந்த 
மனக்குறையை அந்தப்‌ பேச்சு ஒருவாறு வெளிக்‌ 
காண்பித்துவிட்டது.. எங்களுக்கோ ஏன்‌ கேட்டோம்‌ 
என்றாகிவிட்டது. ஆனால்‌ என்ன செய்கிறது ரி 

1910-1911-ம்‌ வருஷங்களில்‌, பாரதியாரின்‌ பெய 
ரம்‌ கீர்த்தியும்‌ நாடு முழுதும்‌ பரவவில்லை, அரசாங்‌ 
கத்தை எதிர்த்துப்‌ போராடுபவர்‌ என்று மட்டும்‌ 
தெரியும்‌. இலக்கியத்தையும்‌ அரசியல்‌ போராட்டத்‌ 
தையும்‌ பிரித்துப்‌ பார்த்து, பாரதியாரின்‌ இலக்கிய 
மேதையை, கவித்திறனை அளந்து பார்க்க அப்‌ 
பொழுது முடியாமல்போனால்‌, அதைப்‌ பற்றி இப்‌ 
பொழுது யாரும்‌ நிஷ்டூரம்‌ பேசலாகாது. ரொமேன்‌ 
ரோழான்‌ என்ற பிரெஞ்சு ஆசிரியரின்‌ மேதையை 
உலகம்‌ ஒப்புக்கொள்ளச்‌ சுமார்‌ நாற்பது வருஷங்கள்‌ 
செல்லவேண்டியிருந்தது! 1905-1910 இந்த வருஷங்‌ 
களுக்குள்‌ பாரதியாரின்‌ மேதையைத்‌ தமிழ்‌ நாட்டு 
ஆசிரியர்களும்‌ மற்றவர்களும்‌ தெரிந்து கொள்ளாதது. 
பெருந்‌ தவருகாது. 

முன்னொரு காலத்தில்‌, சென்னையில்‌ “ஸ்டாண்‌ 
டர்ட்‌' என்ற ஆங்கில தினசரி ஒன்று நடந்து வந்தது. 
அதற்கு ராமசேஷய்யர்‌ என்பவர்‌ அதிபர்‌. இந்த 
பத்திரிகையைத்தான்‌, பின்னர்‌ “ நியூ இந்தியா ” 
அன்ற பெயருடன்‌ ஸ்ரீ அன்னிபெஸண்டு நடத்தி 
வந்தார்‌. “ஸ்டாண்டர்ட்‌ '' பத்திரிகையில்‌, பாரதியா 
ருக்கும்‌ கும்பகோணம்‌ புரொபஸர்‌ சுந்தரராமய்யர்‌ 
அவர்களுக்கும்‌ அத்வைத தத்துவ தரிசனத்தைப்‌ 
பற்றி சுமார்‌ நான்கு மாதகாலம்‌ வரையில்‌ வாதம்‌ 
நடந்து வந்தது. 

இந்த வாதத்தில்‌ ஒரு ஸ்வாரஸ்யம்‌... தத்துவத்‌ 
தின்‌ வியாக்கியானத்தில்‌ இரண்டு பேருக்கும்‌ அபிப்‌ 
பிராய பேதம்‌ வந்துவிட்டது. சுந்தரராமய்யருக்கு 
சாஸ்திர ஆராய்ச்சிப்‌ பழக்கம்‌ ரொம்பவும்‌ உண்டு. 
பாரதியாருக்கு அவ்வளவு பழக்கமில்லை. இவர்க 
ளுடைய வாதம்‌ எப்படி நடைபெறுகிறது என்பதைக்‌ 
கவனிக்க இந்தக்‌ கட்டுரைகள்‌ வரும்‌ பத்திரிகையை 
எதிர்பார்த்த வண்ணமாய்‌, நாங்கள்‌ துடிதுடித்துக்‌ 
கொண்டிருப்போம்‌. 


19 


சுந்தரராமய்யருக்குப்‌ பக்க. பலம்‌ அவருடைய 
நூல்‌ பயிற்சி. பாரதியாருக்குப்‌ பக்க பலம்‌ அவரு 
டைய நுண்ணிய அறிவும்‌ மேதையும்‌ ஆவேசமும்‌. 
இரண்டு மத்த கஜங்கள்‌ மோதிக்கொண்டால்‌ அது 
எப்படி இருக்கும்‌? வீரனுடைய தன்மையை இன்‌ 
னொரு வீரன்தான்‌ அறியமுடியும்‌. சுந்தரராமய்யர்‌ 
படித்த புலவர்‌. பாரதியாரோ மேதாவி. ஆச்சாரிய 
சங்கரருடைய தத்துவம்‌ எளிதிலே பாரதியாருக்குப்‌ 
பிடிபட்டுப்‌ போய்விட்டது. 
எவனும்‌ ஈசுவரத்தன்மையை அடையலாம்‌ என்‌ 
பது பாரதியாருடைய கட்சி. எல்லாம்‌ ஈசன்‌ என்பது 
அய்யருடைய வாதம்‌. . பார்வைக்கு இரண்டும்‌ ஒன்று 
போலத்‌ தோன்றும்‌. எல்லாம்‌ ஈசன்‌ என்பது காகித 
தத்துவம்‌ என்பார்‌ பாரதியார்‌. மனிதன்‌ ஈசுவரத்‌ 
தன்மையை அடையவாவது என்று அய்யர்‌ ஏளனம்‌ 
செய்வார்‌. எங்களுக்கு பாரதியாரிடம்‌ அளவு கடந்த 
பிரேமை. எனவே, அவர்‌ சொல்லுவதுதான்‌ சரி 
என்பது எங்களுடைய எண்ணம்‌. இரண்டுபேருடைய 
ஆராய்ச்சி வாதங்களையும்‌ சீர்தூக்கிப்‌ பார்த்து, முடி. 
வுக்கு வரவேண்டிய தேவை3யே எங்களுக்குக்‌ கிடை 
ம] 

ஆனால்‌, தெளிந்த தெரிந்த இடத்தில்‌ இதைப்‌ 
பற்றிப்‌ பேச்சு. வந்தபொழுது, நாங்கள்‌ நினைத்தது 
சரியென்ற முடிவுக்கு வந்தோம்‌. அதாவது, இதைப்‌ 
பற்றி அரவிந்தரின்‌ பங்களாவில்‌ . சம்பாஷணை பிறக்‌ 
கும்‌. சுந்தரராமய்யருக்கு உண்மையில்‌ அனுபூதி 
கிடையாது என்று அரவிந்தர்‌ சொல்லுவார்‌. “தத்து 
வத்தைத்‌ தர்க்கத்தால்‌ காண முடியாது. அதை அனு 
பவிக்க வேண்டும்‌' என்பார்‌ அரவிந்தர்‌. பெரும்பா 
லும்‌ நூல்‌ பயிற்சியுள்ள பண்டிதர்களுக்குத்‌ தத்துவ 
அனுபவம்‌ இருப்பதில்லை. அவர்கள்‌ தர்க்க ஆராய்ச்சி 
கஜக்கோலால்‌, மகத்தான உண்மைகளை அளக்கப்‌ 
பார்க்கிறார்கள்‌. 

மிதவாத கோகலேக்கும்‌, லோகமான்ய திலகருக்‌ 
கும்‌ வித்தியாசம்‌ என்ன? சரித்திரத்தில்‌, “ பொருளா 
தாரத்‌ துறையில்‌, இலக்கியத்தில்‌, பேச்சில்‌, கோகலே 
யற்றவர்‌. ஆனால்‌, லோகமான்ய திலகர்தானே, 
தேசத்தாரின்‌ உணர்ச்சியையும்‌ சக்தியையும்‌ ஒன்று 
கூடச்‌ செய்தார்‌? விமர்சனத்தில்‌ கை தேர்‌ ந்தவன்‌, 
நூல்‌ எழுத வேண்டுமென்பதுண்டா? கோகலே 
இயற்கையின்‌ பணியாள்‌; திலகர்‌ இயற்கையின்‌. புதல்‌ 
வன்‌. ஈசனுடைய தன்மை ருந்தனாருக்குத்‌ தெரியும்‌. 
நந்தனாரின்‌ ஆண்டைக்குத்‌ தெரியுமோ? நந்தனாரின்‌ 
ஆண்டை, எத்தனையோ வண்டி சாஸ்திரங்களை ஏடு “ 
ஏடாய்ப்‌ புரட்டிப்‌ பார்த்திருக்கிறார்‌. என்றாலும்‌, 
கடைசியில்‌ ஆண்டை நந்தனாரை அடிபணியவேண்டி 
யிருந்தது. | 
தமிழ்‌ நாட்டுக்‌ .கணித சாஸ்திரி மேதாவி ராமா 
னுஜம்‌ யாரிடம்‌ கணித சாஸ்திர சிட்சை பெற்ளுர்‌? . 
ஆக்ஸ்போர்டு சர்வ கலாசாலை நிபுணர்‌ ஹார்டி அவர்‌ 
களுக்கு, ராமனுஜம்‌ கணக்குப்‌ போட்ட வழி புலப்படு 
வதற்கே நீண்ட காலமாயிற்று. குழந்தைக்குப்‌ 
பாலிருக்கிற இடம்‌ தெரியும்‌. மற்றவர்களுக்குப்‌ 
பாலே தேவையில்லை; பாலைபற்றித்‌ தர்க்கவாதந்தான்‌ 
தேவை. ்‌ ்‌ 


சுந்தரராமய்யர்‌ பாரதியாரின்‌ ஆங்கிலப்‌ புலமை 
யைப்‌ போற்றினாரே யொழிய, பாரதியாரின்‌ வாதத்தை 
ஒப்புக்‌ கொள்ளவில்லை. இதே சுந்தரராமய்யர்‌, அர 
விந்தர்‌ எழுதிய “கீதைக்‌ கட்டுரைகளை” அழுத்தமாகக்‌ 
கண்டி ததிருக்கிறார்‌. வாதமும்‌ கண்டனமும்‌ புலவர்‌ . 
களின்‌ பொழுதுபோக்கு. உண்மையை நாடுவதும்‌ 
அதற்காக உயிரை விடுவதும்‌ மேதாவிகளின்‌ 


கடமை. 

புதுச்சேரிக்கு ஒரு மைல்‌: வடக்கே, முத்தியாலுப்‌ 
பேட்டை என்று ஓர்‌ ஊர்‌ இருக்கிறது. அந்த 
. ஊரில்‌ கிருஷ்ணசாமி செட்டியார்‌ என்று ஓர்‌ இளைஞர்‌ 
இருந்தார்‌. அவருக்குத்தான்‌ வெல்லச்சுச்‌ செட்டி 

யார்‌ என்ற அருமையான செல்லப்‌ பெயரை பாரதி 
யார்‌ கொடுத்தது. 

கிருஷ்ணசாமி செட்டியார்‌ ரொம்ப “குள்ளை”. 
நல்ல கெட்டியான, இரட்டை நாடி உடம்பு. அவரிடம்‌ 
உடலிலோ மனதிலோ சோர்வை ஒரு நாளும்‌ நான்‌ 
பார்த்ததில்லை. அவருக்குச்‌ செல்லப்‌ பெயர்‌ அமைந்‌ 
தது, அவருடைய உடல்‌ உறுதியின்‌ காரணத்தினால்‌. 

- இந்தச்‌ செட்டியாருக்கு நெசவுத்‌ தொழில்‌. 

கொஞ்சம்‌ பூஸ்திதியும்‌. பணமும்‌ உண்டு. துணி. 
வியாபாரமும்‌ நடந்து கொண்டு வந்தது. அவர்‌ 
அடிக்கடி பாரதியாரின்‌ வீட்டுக்கு வந்து விடுவார்‌, 
எத்தனை நாழிகை வேண்டுமானாலும்‌ மெளனமாய்‌ 
உட்கார்ந்திருப்பார்‌. முதலில்‌ பாரதியாரை “ஸ்வாமி” 
என்று கும்பிடுவதோடு சரி. 

பாரதியாருக்கு அவரிடம்‌ ரொம்பப்‌ பிரியம்‌. அவ 
ரிடம்‌ தாம்‌ பாடிய பாடல்களைப்‌ பாடிக்‌ காண்பிப்பதில்‌ 
பாரதியாருக்கு ரொம்ப திருப்தி. செட்டியாரின்‌ முகத்‌ 
தைப்‌ பார்த்தால்‌, அவர்‌ ஓர்‌ இலக்கிய ரஸிகரென்றே 
தோன்றாது. அவருக்கு அப்பொழுது (1910-1911) 
வயது சுமார்‌ இருபது இருக்கலாம்‌. 

“இவரிடத்தில்‌ பாரதியார்‌ வீணாக வாசித்துக்‌ 
காண்பிக்கிருரே!”” என்று எங்களில்‌ சிலர்‌ எண்ணிய 
துண்டு. ஆனால்‌, சிரிக்க வேண்டிய பகுதியில்‌, எங்க 
ளுக்கு முன்னமே செட்டியார்‌ *களுக்‌'கென்று சிரித்து 
விடுவார்‌. சோகரஸக்‌ கட்டம்‌ வந்தால்‌, செட்டியாரின்‌ 
முகத்தைக்‌ கண்கொண்டு பார்க்க முடியாது. முகத்‌ 
திலே உருக்கம்‌ தாண்டவமாடும்‌. 

பார்வையிலே நாம்‌ எவ்வளவு ஏமாந்து போகி 
ரோம்‌ என்பதற்கு, கிருஷ்ணசாமி செட்டியாரை ஓர்‌ 
உதாரணமாக பாரதியார்‌ அடிக்கடி சொல்லுவார்‌. 
“எந்தப்‌ புற்றில்‌ எந்தப்‌ பாம்பு இருக்குமோ,. யார்‌ 
கண்டார்‌?” என்று பேச்சை முடித்து விடுவார்‌ பாரதி 
யார்‌. 

_ இம்மாதிரி சமயங்களில்‌, பாரதியார்‌ சில கதைகள்‌ 
சொல்லுவார்‌. செட்டியாரைக்‌ குத்துகிறது போலவும்‌, 
தூக்கிப்‌ பேசுகிற மாதிரியும்‌ பாரதியார்‌ ஒரு சிறு கதை 
சொல்லுவார்‌. அது பழைய கதைதான்‌. நண்பர்‌ 
செட்டியாருக்கு அதை பாரதியார்‌ பிரயோகம்‌ செய்த 
தால்‌, அதைச்‌ சொல்லவேண்டி யிருக்கிறது. 

இரண்டு பேர்‌, காட்டுப்‌ பாதையாகப்‌ போய்க்‌ 
கொண்டிருந்தார்களாம்‌. ஒருவர்‌ குடியானவர்‌. மற்ற 
வர்‌ செட்டியார்‌. காட்டுப்‌ பாதையில்‌ திருடர்‌ பயம்‌ 
ஜாஸ்தி. இருட்டுக்குமுன்‌ காட்டைக்‌ கடந்துவிடலாம்‌ 
என்று இருவரும்‌ பயணம்‌ புறப்பட்டார்கள்‌. ஏதோ 
அவகேட்டால்‌, இருட்டிப்‌ போனபிறகுதான்‌ அவர்கள்‌ 
காட்டுக்குள்‌ நுழைந்தார்கள்‌. 

இந்தக்‌ கட்டத்தில்‌, “ஏன்‌ செட்டியாரே! கதை 
சரியாகச்‌ சொல்ல வேண்டுமானால்‌ இந்தச்‌ 
சமயம்‌ திருடர்கள்‌ வரலாமா, அல்லது கொஞ்ச 
தூரம்‌ வழி நடந்து. சிறிது நேரம்‌ ஆன பிறகு 
வரலாமா?” என்று பாரதியார்‌ கேட்பார்‌. “எந்தச்‌ 
சமயத்தில்‌ வந்தாலென்ன? நான்‌ பாரதியாரோடு 


62 





வழிப்‌ பிரயாணம்‌ செய்கிற செட்டி. எனக்கு என்ன 
பயம்‌, எனக்கு என்ன அவமானம்‌?” என்பார்‌ செட்டி 
யார்‌. “அச்சா! அப்படிச்‌ சொல்லப்பா, தங்கமே!” 
என்று பாரதியார்‌. விழுந்து விழுந்து சிரிப்பார்‌. 
நாங்கள்‌ மட்டும்‌ சிரிக்காமல்‌ இருப்போமா? 


திருடர்கள்‌ குடியானவனை நையப்‌ புடைத்து, 
அவனிடமிருந்ததைப்‌ பிடுங்கிக்‌ கொண்டனர்‌. செட்டி 
யார்‌ (கதைச்‌ செட்டியார்தான்‌) பார்த்தார்‌. பேச்சு 
மூச்சு இல்லாது படுத்துக்கொண்டார்‌. திருடர்கள்‌ 
- செட்டியாரை கோலால்‌ தட்டிப்பார்த்து, “கட்டை 
கிடக்கிறது'” என்றார்கள்‌. “உங்கள்‌ வீட்டுக்‌ கட்டை 
பத்து ரூபாய்‌ பணத்தை மடியில்‌ கட்டிக்கொண்டிருக்‌ 
குமோ”' என்றார்‌ செட்டியார்‌. 

“என்ன செட்டியாரே, சரிதானே கதை?” என்ரூர்‌ 
பாரதியார்‌. “கதை எப்படி யிருந்தாலும்‌, அது இப்‌ 
பொழுதுதான்‌ முடிந்தது'' என்று, மடியிலிருந்து 
பத்து ரூபாய்‌ நோட்டை எடுத்து பாரதியாரிடம்‌ 
“கொடுப்பார்‌ செட்டியார்‌. :*கதையில்‌, திருடர்கள்‌; 
நான்‌. பகல்‌ கொள்ளைக்காரன்‌” என்று சொல்லி, 
பாரதியார்‌ கடகடவென்று சிரிப்பார்‌. பாரதியார்‌ 
'சிரித்துக்கொண்டிருப்பதைப்‌ பார்ப்பதில்‌ செட்டி 
யாருக்கு: பிரம்மானந்தம்‌. கண்‌ கொட்டமாட்டார்‌. 
பாரதியாரின்‌ முகத்தை அப்படியே அள்ளி விழுங்கி 
விடுவதுபோல லயித்துப்‌ போயிருப்பார்‌. அத்தகைய 
பக்தியை செட்டியாரிடம்‌ தவிர வேறு யாரிடமும்‌ அவ்‌ 
வளவாக நான்‌ பார்த்ததில்லை. 

என்ன ஆச்சரியம்‌! செட்டியாரைப்‌ பார்த்தால்‌, 
ஒன்றுமே தெரியாத, ஒன்றுமே விளங்காத அப்பாவி 
யைப்போல இருப்பார்‌. ஆனால்‌. அவர்‌ செய்கிற காரி 
யமோ, அபாரமாயிருக்கும்‌. பாரதியார்‌ சொல்லிய 
கதையை, செட்டியார்‌ எவ்வளவு நேர்த்தியான 


நகைச்சுவையுடன்‌ முடித்தார்‌! விளையாட்டுக்காக 

அவர்‌ பராதியாரிடம்‌ அந்த ரூபாய்களைக்‌ கொடுக்க 
'வில்லை. பாரதியாரின்‌ நிலமையை அறிந்தே கொடுத்‌ 
தார்‌. 

பணங்‌ கொடுக்கிற சங்கதியில்‌, பாரதியாரோடு 
ரொம்ப ஜாக்கிரதையாகப்‌ பழகவேண்டும்‌. அவருடைய 
கையில்‌ பணம்‌ இருக்காது என்பது உண்மை. 

னால்‌, பிச்சைக்காரனுக்குப்‌ பிச்சை போடுவதைப்‌ 
போல நினைத்துக்கொண்டு எவரேனும்‌ உதவிசெய்ய 
முன்வந்தால்‌, அவர்கள்‌ .பாரதியாரிடம்‌ அவமானப்‌ 
பட்டுப்‌ போவார்கள்‌. ்‌ 
மோதி மிதித்துண்டு, பாப்பா,--அவர்‌ 
முகத்தில்‌ உமிழ்ந்துவிடு பாப்பா 1 

இந்த மாதிரி பாரதியார்‌ பாப்பா பாட்டில்‌ பாடி 
யிருப்பது உங்களுக்கு நினைவு இருக்கலாம்‌. பாரதி 
யாருக்குப்‌ பிச்சைபோடுவதாக எண்ணிக்கொண்டு 
ஆடம்பரத்துடன்‌ உதவிசெய்பவர்களுக்கு, மேற்‌ 
சொன்ன பாட்டிலுள்ள இரண்டு தண்டனையும்‌ நிச்சுய 
மாய்க்‌ கிடைக்கும்‌. அந்தச்‌ சமயங்களில்‌, பார தியாரின்‌ 
ரெளத்திரம்‌ பொங்கி எழும்‌. முகத்தைப்‌ பார்க்கவே 
முடியாது. கண்கள்‌ தீப்பொறிகளைக்‌ கக்குவதுபோல 
இருக்கும்‌. மீசை துடி துடிக்கும்‌. “மடையன்‌ 1 நான்‌ 
ஏழையோ ? அவன்‌ சத்திரம்‌ கட்டி வைத்திருக்கும்‌ 
சீமானோ?'” என்று ஆத்திரத்தோடு பேசுவார்‌. 

பாரதியாருக்கு யாரும்‌ பிச்சை போட முடியாது. 
பயபக்தி விசுவாசத்துடன்‌ கப்பம்‌ வேண்டுமானால்‌ 
கட்டலாம்‌. அவர்‌ கவிச்‌ சக்கரவர்த்தியல்லவா? அவர்‌ 
குடைக்கீழ்‌ வாழும்‌ மாந்தர்களும்‌ மன்னர்களும்‌ கிஸ்தி 
செலுத்தலாம்‌; அல்லது கப்பங்‌ கட்டலாம்‌. காலணா 
கேட்கும்‌ கடைத்தெருப்‌ பிச்சைக்காரனா அவர்‌? 

இந்த சந்தர்ப்பத்தில்‌ எனக்கு ஒரு கதை 
ஞாபகம்‌ வருகிறது. இங்கிலீஷ்‌ ஆசிரியர்களுக்குள்‌, 

ஸாமுவேல்‌. ஜான்ஸன்‌ என்று “ஒருவர்‌. இருந்தார்‌. 
அவர்‌ மேன்மைவாய்ந்த குணசீலர்‌; மகத்தான தயை 
உள்ளவர்‌; மேதாவி. ஆனால்‌, நித்திய தரித்திரர்‌. அவ 
ருடைய தரித்திரத்தின்‌ கொடுமையை ஒரு அன்பரால்‌ 
தாங்கமுடியவில்லை. ஜான்ஸனுடைய பாதரட்சைகள்‌ . 
அடி அட்டை தேய்ந்து நாலா பக்கங்களிலும்‌ பிய்ந்து 
கிழிந்து போயிருந்தன. 

அன்பருக்கு, ஜான்ஸனிடம்‌ நடுக்கம்‌. ஜான்‌ஸ 
னுக்குத்‌ தெரியாமல்‌, நடுராத்திரியில்‌, ஜான்ஸன்‌ குடி 
யிருந்த அறையில்‌, புதுப்‌ பாதரட்சை ஜோடி ஒன்றை 
அன்பர்‌ வைத்துவிட்டுப்‌ போய்விட்டார்‌. காலையில்‌ 
புது ஜோடுகள்‌ :*:முகத்தில்‌ விழித்தார்‌” ஜான்ஸன்‌. 
“யாரடா அவன்‌, என்‌ ஏழ்மையைக்‌ கண்டு ஏளனம்‌ 
செய்யத்‌ துணிந்தவன்‌! என்று அவர்‌ எண்ணிக்‌ 
கொண்டார்‌. 

ஜோடுகளை அறைக்கு வெளியே கொண்டுபோய்‌, 
கைக்கெட்டுகிற உயரத்தில்‌ கட்டி, “இந்த ஜோடு 
களைத்‌ திருட்டுத்தனமாக இங்கே கொண்டு வைத்த 
வனை, இவைகளாலேயே அடிப்பது. உசிதம்‌” என்று 
காகிதத்‌ துண்டில்‌ எழுதி, அதை ஜோடுகளில்‌ ஒட்டி 
வைத்துவிட்டார்‌. மறுநாள்‌ இரவில்‌, ஜோடுகள்‌ 
இருந்தவிடம்‌ தெரியாமல்‌ போய்விட்டன. 

இது நடந்த கதை. ஜான்ஸனுக்கு வந்தது 
விநோதமான, அசட்டுக்‌ கோபமல்லவா என்று நம்மில்‌ 
பெரும்பான்மையோர்‌ சாதாரணமாகவே எண்ணலாம்‌. 
“அதனாலேதான்‌ நாம்‌ அசட்டு அடிமைகளாக இருக்‌ 
கிறோம்‌? என்று வாய்த்துடுக்காக பதில்‌ சொல்ல 
எனக்குத்‌ தோன்றுகிறது. ஆனால்‌, துடுக்கான பதில்‌ 
சொல்வதால்‌ லாபமென்ன? 

பணம்‌ சம்பந்தமாக, பாரதியாரிடம்‌ இங்கிதத்‌ 
துடன்‌ பழகவேண்டும்‌. அவருடன்‌ பழகிய நண்பர்‌ 
களுக்கெல்லாம்‌ இது நன்றாகத்‌ தெரியும்‌. பாரதியார்‌ 

யாரிடமும்‌--நன்றாய்ப்‌ பழகித்‌ தெரிந்தாலொழிய--- 
லேசில்‌ பணம்‌ கேட்டுவிட மாட்டார்‌. கேட்டு வாயிழப்‌ 
பதும்‌ அவரால்‌ தாங்கமுடியாத காரியம்‌. 

ஒரு சமயம்‌, பணத்துக்கு ரொம்ப முடை. 
வீட்டில்‌ உணவுச்‌ சாமான்கள்‌ இல்லை. ஐந்து ரூபாய்‌ 
வேண்டுமென்று ஒரு நண்பருக்குக்‌ கடிதம்‌ எழுதி 
யனுப்பினார்‌ பாரதியார்‌, கடிதத்துக்கு பதில்‌ இல்லை, 
சாயங்காலம்‌ அந்த நண்பரைச்‌ சந்திக்க நேர்ந்தது. 
“பாரதி! உங்களுக்கு நான்‌ பணம்‌ அனுப்பியிருப்‌ 
பேன்‌. இந்த ஒத்தாசை நான்‌ செய்திரு ந்தால்‌, . 
உங்களுக்கு மனச்‌ சமாதானம்‌ ஏற்பட்டு, உங்களுடைய 
மேதையின்‌ கூர்மை மழுங்கிப்‌ போயிருக்கும்‌. உங்கள்‌ 
மேதையை அழித்துவிட எனக்குச்‌ சம்மதமில்லை ” 
என்று முந்திக்கொண்டு நண்பர்‌ சொன்னார்‌. 


பாரதியாருக்குத்‌ தாங்கமுடியாத ஆத்திரம்‌. “ஓய்‌! 
- அளப்பை நிறுத்தும்‌. மேதைக்குத்‌ தரித்திரம்‌ மட்டும்‌ 
போதாதா? அதோடு, நீர்‌ ஏளனம்‌ வேறு செய்ய 
வேண்டுமா ? உம்முடைய மனப்பான்மையைச்‌ சீர்‌ 
இருத்தம்‌ பெல்யடுடியா து... அன்த அடல்த்‌ தலத்‌ 
குப்புற அடிக்கும்‌ புரட்சித்‌ தத்துவம்‌ இந்த நாட்டுக்‌ 
குத்‌ தேவை'' என்று சொல்லிவிட்டு அந்த இடத்தை 
விட்டு அகன்ளுர்‌. 

புலவர்‌ வறுமையை, கவிகளின்‌ தரித்திரத்தை 
ஏளனம்‌ செய்யத்‌ துணிந்தவர்கள்‌ மனிதப்‌ பதர்கள்‌. 
அவர்களுக்கு லட்சிய உயர்வும்‌, உணர்ச்சிகளின்‌ 
டமேன்மையும்‌ விளங்கவில்லை என்பது தெளிவு. “காலம்‌ 
போம்‌: வார்த்தை நிற்கும்‌? என்ற அபூர்வமான பழ 
மொழியின்‌ உண்மையைக்‌ கனவிலும்‌ கண்டறியாத 
வர்கள்‌. அவர்கள்‌. வறுமையில்‌ சிறுமைத்தனம்‌ 
கொண்ட காரியம்‌ எதுவும்‌ செய்யப்படாது. ஜான்ஸன்‌, 
பாரதியார்‌ செய்ததையும்‌, நம்மில்‌ பலர்‌ * வயிற்றுப்‌ 
பிழைப்பு ' என்று சற்றும்‌ கூச்சமில்லாமல்‌ கூச்சல்‌ 

போடுவதையும்‌ ஒப்பிட்டுப்‌ பார்த்தால்‌, அவர்கள்‌ 
செய்கையிலுள்ள நயம்‌ நன்ருய்த்‌ தெரியும்‌. 

மாலை வேளையில்‌ நண்பர்கள்‌ கூடிக்கொண்டால்‌, 
அவர்களுக்கு ஏதேனும்‌ சிற்றுண்டிகள்‌ வழங்க 
வேண்டும்‌ என்று பாரதியாருக்கு ஆசை உண்டாகும்‌. 
அந்தச்‌ சமயத்தில்‌, அருமை கிருஷ்ணசாமி செட்டி 
யார்‌ அங்கே அனேகமாய்‌ இருப்பார்‌. பாரதியாரிடம்‌ 
ஏதாவது செல்லாப்‌ பணமிருக்கும்‌. அதை எடுத்து 
நண்பர்களிடம்‌ காட்டி, “இது செல்லுமா, பார்த்துச்‌ 
"சொல்லுங்கள்‌? என்பார்‌. நண்பர்கள்‌ செல்லாது 
என்றால்‌, “ செல்லும்‌ செல்லாததற்குச்‌ செட்டியார்‌ 
அதோ இருக்கிறூர்‌ ” என்று பாரதியார்‌, வாஞ்சை 
யுடன்‌ “ வெல்லச்சு ? நண்பரைச்‌ சுட்டிக்‌ காண்‌்பிப்பர்‌. 

மகா சூட்சும புத்தி யுள்ளவரான கிருஷ்ணசாமி 
செட்டியாருக்கு இந்தக்‌ குறிப்புத்‌ தெரியாதா ? 
உடனே நோட்டோ பணமோ வெளியே வரும்‌. பண 
மில்லாமல்‌ பாரதியாரிடம்‌ வரலாகாது என்பது செட்டி 
யாரின்‌ சங்கற்பமா ? செட்டியார்‌ மடியில எப்பொழு 
தும்‌ பணம்‌ இருக்கும்‌ என்பது பாரதியாரின்‌ நம்பிக்‌ 
கையா ? செட்டியாரைப்‌ போல அபூர்வமான குணங்‌ 
களைப்‌ படைத்தவர்கள்‌ நம்‌ நாட்டில்‌ சில பேர்களே. 


இந்தச்‌ செட்டியாருக்கு, முத்தியாலுப்பேட்டைக்‌ 
கருகாமையில்‌ ஒரு தோட்டமிருந்தது. இந்தத்‌ 
தோட்டந்தான்‌ பாரதியாரின்‌ ...* குயில்பாட்டு”க்குக்‌ 
காட்சி ஸ்தலம்‌. இந்தத்‌ தோட்டத்தில்‌ ஓர்‌ அற்புதம்‌ 
நடந்தது. அதைப்பற்றிப்‌ பிறகு சொல்லுகிறேன்‌. 








மனிதர்களுக்கெல்லாம்‌ நடமாட்டத்தில்‌ ஆசை. ஒரே 

இடத்தில்‌ நீண்ட காலம்‌ இருப்பது முடியாத 
காரியம்‌. அடைபட்டுக்‌ கிடப்பது சிறைவாசம்‌ போல. 
கண்ணுக்குப்‌ புதிய காட்சி, காதுக்குப்‌ புதிய குரல்கள்‌, 
காலுக்கு நடமாட்டம்‌, ரத்தத்துக்கு ஓட்டம்‌, உள்ளத்‌ 
துக்குப்‌ புத்தம்‌ புதிய உணர்ச்சிகள்‌--இவைகள்‌ 
மனிதனுக்குத்‌ தேவை. ஒரே இடத்தில்‌ நீண்ட 
நேரம்‌ உட்கார்ந்துகொண்டிருந்தால்‌ கால்‌, 'மரத்துப்‌ 
போய்விட்டது ' என்று சொல்லி, அதை நீட்டவும்‌ 
மடக்கவும்‌ உதைக்கவும்‌ செய்கிறார்கள்‌. 


மனத்துக்கும்‌ நடமாட்டம்‌ வேண்டும்‌. இல்லா 
விட்டால்‌' அதுவும்‌ மரத்துப்‌ போகும்‌. பாரதியாருக்கு 
புதுச்சேரி, வாசம்‌ சிறை வாசத்தைப்‌ போலவே 
தானிருந்தது. எவ்வளவு காலம்‌ ஒரேவித முகங்களைப்‌ 
பார்த்துக்கொண்டு, ஒரே “ஸெட்‌' ஆட்களோடு 
பேசிக்கொண்டிருப்பது? புதுச்சேரி அரசியலில்‌ , 
பிரிட்டிஷ்‌ இந்திய தேசபக்தர்கள்‌ கலந்து கொள்ளக்‌ 
கூடாது. துடிதுடிக்கும்‌ உள்ளம்‌ படைத்தவர்கள்‌, 
இத்தகைய நிபந்தனைகளுடன்‌ சுகமாகக்‌ காலந்தள்ள 
முடியாது ; மனம்‌ தாழ்ந்து போகும்‌. 
அற்ப மனிதர்களுடன்‌ பேச்சுச்‌ சல்லாபம்‌ வைத்‌ 
துக்‌ கொள்வதைக்காட்டிலும்‌ மெளன விரதம்‌ மேலா 
னது என்று ஓர்‌ அறிஞர்‌ கூறியிருப்பது உண்மை. 
வார்த்தைகளுக்கும்‌ கருத்துக்களுக்கும்‌ லட்சியத்துக்‌ 
கும்‌ கெளரவம்‌ கெட்டுப்போகும்‌. சுகம்‌ என்றால்‌ 

பிறனை வஞ்சித்துத்‌ தனக்கு மட்டும்‌ தேடிக்கொள்ளும்‌ 
சுகம்‌ என்று அற்பன்‌ எண்ணுகிறான்‌. உலக சுகம்‌ 
என்றால்‌ அது ஏமாற்று (வேலை, ஏமாற்றுக்‌ கருத்து 
என்று எண்ணுகிறான்‌ மூடன்‌. கவிதை என்ரால்‌ 
கூத்துப்பாட்டு என்ற ஆபாச எண்ணம்‌ அவன 
மனதில்‌ தோன்றுகிறது. சுதந்திரம்‌ என்றால்‌ உயிரை 
இழப்பதற்கு ஏற்பட்ட தற்கொலைச்‌ சந்தர்ப்பம்‌ என்று 
அவன்‌ மயங்குகிறான்‌. ்‌ 
இந்தக்‌ கேவலமான நிலையில்‌ மனிதர்கள்‌ இருப்‌ 
பார்களாகில்‌, மேதாவிகள்‌ என்ன செய்வது? இந்த 
நிலைமையில்‌ மூன்று காரியங்கள்‌ செய்யலாம்‌. ஒன்று 
மெளனமாய்‌ இருக்கலாம்‌; அறிவிலிகளின்‌ அவ 
தூறைப்‌ பொருட்படுத்தாமல்‌, பிடிவாதமாகத்‌ தங்கள்‌ 
கருத்தை உலகத்துக்குத்‌ தெரிவிக்கலாம்‌; களைத்துச்‌ 
சோர்ந்து போகுங்‌ காலத்தில்‌, இயற்கைத்‌ தாயினிடம்‌ 
சரண்‌ புகலாம்‌. இந்த மூன்று காரியங்களையும்‌ பாரதி 
யார்‌ செய்தார்‌. ட்‌ 
தோட்டங்களில்‌ வசிப்பது, கடற்கரைக்குப்‌ போய்‌, 
கடலின்‌ ஓய்விலா அலை ஒலியில்‌ ஈடுபட்டுத்‌ தன்‌ 
கவலையை மறப்பது; சிறிதுகாலம்‌ மெளன விரதம்‌ 
கொள்ளுவது ; தன்‌ கருத்தை வெளியிடுவது--இவை 
களைப்‌ பாரதியார்‌ செய்து வந்தார்‌. 


பச்சைப்‌ பசேலென்று கண்ணைக்‌ கவரும்‌ மரஞ்‌ 
செடி கொடிகளுள்ள தோட்டத்தைக்‌ காணுவதில்‌, 
அதில்‌ வசிப்பதில்‌, பாரதியாருக்கு அளவில்லாத 
ஆன ந்தம்‌. வளர்ச்சியில்‌ சுரணையில்லாதவர்களுடைய 
முகங்களைப்‌ பார்ப்பதைக்‌ காட்டிலும்‌ வளருகிற கொடி 
யைப்‌ பார்த்து ஆனந்தமடையலாம்‌ என்று பாரதியார்‌ 
அடிக்கடி சொல்லுவார்‌. “ ரோஷமில்லாத முகத்தை 
எப்படி ஓய்‌ பார்த்துக்‌ கொண்டே யிருப்பது?” என்று 
தொந்துகொண்டு சொல்லுவார்‌. 

இந்த மாதிரி, வெறி பிடித்தாற்‌. போலப்‌ பேசும்‌ 
காலத்தில்‌ பாரதியார்‌ வீட்டுக்குள்‌ இருக்க இசைவ 
தில்லை. யாரையேனும்‌ அழைத்துக்கொண்டு, நண்பர்‌, 
கிருஷ்ணசாமி செட்டியாரின்‌ தோட்டத்துக்குப்‌ போய்‌ 
விடுவார்‌; அல்லது புதுச்சேரிக்கு அடுத்த வில்லிய 
னூருக்குப்‌ போவார்‌. 

_ தோட்டத்தில்‌ மரங்களையும்‌ செடிகளையும்‌ குளத்‌ 
தையும்‌ சின்னஞ்‌ சிறு குருவிகளையும்‌ பார்த்தவுடனே, 
பாரதியாரின்‌ அலுப்பு சலிப்பு எல்லாம்‌ எங்கேயோ 
மாயமாய்ப்‌ பறந்துபோய்‌ விடும்‌, ரஸிகத்தன்மை 
படைத்த உயிருள்ள தோழர்களுக்கு நடுவே இருப்ப 
தாக அவர்‌ எண்ணிக்‌ கொள்ளுவாரோ என்னவோ ? 

ஸரிக-௧க-காமா என்று அவர்‌ வாய்க்குள்ளே 
சொல்லிக்கொண்டால்‌, புதிய பாட்டுக்குத்‌ தாளம்‌ 
கோலிக்கொண்டிருக்கிறுர்‌ என்று பக்கத்திலிருப்பவர்‌ 
கள்‌ தெரிந்து கொள்ளலாம்‌. மரத்தை வெறித்துப்‌ 
பார்ப்பார்‌ ; குளத்தை உற்றுப்‌ பார்ப்பார்‌; ஆகாயத்தை 
முட்டுகிராற்போல்‌ மார்பை வெளியே தள்ளி, தலையை 
எவ்வளவு தூரம்‌ நிமிர்த்தி உயர்த்த முடியுமோ அவ்‌ 
வளவு தூரம்‌ நிமிர்த்தி, உயர்த்திப்‌ பார்ப்பார்‌. ஸஸ்ஸ- 
ஸஸ்ஸ - ஸஸ்ஸ என்று மூச்சு விடாமல்‌, உரக்கக்‌ 
கத்துவார்‌. வலது காலால்‌ தாளம்‌ போடுவார்‌ ; தவறிப்‌ 
போனால்‌ இடது காலால்‌ பூமியை உதைப்பார்‌. ஒரு 
நிமிஷம்‌ மெளனம்‌. “சொல்‌ ஆழி வெண்‌ சங்கே” 
என்ற கூக்குரல்‌, கூப்பாடு. இல்லாவிட்டால்‌ தாயு 
மானவரின்‌ கண்ணிகளில்‌ ஒன்று. “மத்தகஜம்‌ என 
வளர்த்தாய்‌ '' என்ற சந்தோஷ முறையீடு. மீண்டும்‌ 
ஒரு முறை ஸரிக - ௧- காமா. 

- குழந்தையைப்‌ பெற்றெடுக்கும்‌ பிரசவ வேதனை 
தான்‌. உற்சாகமும்‌ சோர்வும்‌ ஒன்றையொன்று 
பின்னிக்கொண்டு. வெளிவருவதைப்‌ பார்க்கக்‌ 
கொடுத்து வைத்திருக்கவேண்டும்‌. மனித உலகத்‌ 

தோடு பாரதியாருக்கு அப்பொழுது. உறவே கிடை 
யாது என்று சொல்லி விடலாம்‌. புதுப்பாட்டு வருகிற. 
வேகத்தில்‌, அது அவருடைய கூட்டையே முறித்து 
விடுமோ என்று தோன்றும்‌. பாரதியாரின்‌ கீதங்களில்‌ 
ரத்தப்‌ பசை, ஜீவ களை இருக்கிறது என்று சொல்லுவ 
தில்‌ பொய்யே கிடையாது. 

கலைஞர்கள்‌, மேதாவிகள்‌ புதுக்கருத்துக்களை 
உலகத்துக்கு அறிவிக்கையில்‌ என்ன பாடு படுகிறார்‌ 
கள்‌ என்பதை உலகம்‌ தெரிந்துகொள்ள முடியாது. 
புதுக்கருத்து ஒன்று - ஜீவ களை நிறைந்த கருத்து; 
தர்க்க வாதம்‌ நிறைந்த கருத்தல்ல - மேதாவிகளின்‌ 
., உள்ளத்திலிருந்து வெளிவருவதற்குள்‌, அது உடல்‌ 
முழுவதையும்‌ குலுக்கி, நடுநடுங்கச்‌ செய்து பிராணனை 
அரை குறைப்‌ பிராணனாகச்‌ செய்துவிடுகிறது, உல 
கத்துக்காக மேதாவிகள்‌ ஒவ்வொரு நிமிஷமும்‌ 
உயிரை விடுகிறார்கள்‌ என்பது பல வகைகளிலும்‌ 
உண்மை. ச 

இந்த மாதிரி அவர்கள்‌ ஏன்‌ உயிரை விடவேண்‌ 
டும்‌ என்று சிலர்‌ கேட்கலாம்‌. அது இயற்கைத்‌ 
தாயின்‌ கொடிய விதி. இயற்கைச்‌ சட்டத்தை ஏளனத்‌ 
தால்‌ சொல்ல முடியாது. குழந்தை பிறந்தவுடன்‌ 
தாய்க்குப்‌ பால்‌ சுரப்பதைத்‌ தடுக்கமுடியுமா? குழந்தை 
களைப்‌ போல ஏராளமான மனிதர்கள்‌ இந்த உலகத்‌ 
தில்‌ இருக்குமளவும்‌, மேதாவிகள்‌, நிமிஷம்‌ தவராமல்‌ 
உள்ளத்தில்‌ பிரசவவேதனைப்‌ பட வேண்டியதுதான்‌. 

ராமகிருஷ்ண ' பரமஹம்சர்‌, பக்தியின்‌ பலவித 
பாவங்களை அனுபவிப்பதற்காக, பலவகை சிருஷ்டி 
களாகத்‌ தம்மைப்‌ பாவித்துக்கொண்டாராம்‌. கிருஷ்ண : 
னிடம்‌ ராதைக்கு இருந்த காதல்‌ பக்தியை உயர்ந்த 
தாகச்‌ சொல்வதுண்டு. அதை அனுபவிப்பதற்காக, 
சேலை யுடுத்திக்‌ கொண்டு, தம்மைப்‌ பெண்ணாகப்‌ 
பாவித்து நடந்து கொண்டாராம்‌. ராமனிடம்‌ 

ஹனுமானுக்கு இருந்த இணையற்ற விசுவாச பக்தி 
யை உணரும்‌ பொருட்டு, வாலைக்‌ கட்டிக்கொண்டு, 
மரக்‌ கிளையில்‌ உட்கார்ந்து கொண்டு, ராமநாமம்‌ 
ஜபிப்பாராம்‌. இவைகள்‌ ராமகிருஷ்ணரது கேலிச்‌ 
சேஷ்டைகளல்ல ; நாடகமேடை வேஷங்களல்ல. 


“படைப்பு கவிதை மயம்‌. கவிதை உள்ளத்தைப்‌ 
பெருவிடில்‌, படைப்பின்‌ நுட்பத்தையும்‌ ரகசியத்தை 
யும்‌ அறியமுடியாது” என்று பாபு விபின சந்திரபாலர்‌, - 
அபூர்வமான உண்மை தரிசனத்துடன்‌ சொல்லியிருக்‌ 
கிறார்‌. கவிகளின்‌ உள்ளம்‌ குழந்தையின்‌ குழந்தை 
உள்ளமாகும்‌. எதிலும்‌ கள்ளம்‌ கபடம்‌ இல்லாமல்‌ 
ஒட்டிக்கொண்டு உறவாடும்‌ பான்மை, கவிகளுக்கு 
மிகுதியும்‌ உண்டு. 

புகழேந்திக்கும்‌ ஒட்டக்கூத்தருக்கும்‌ சண்டை, 
புகழேந்தி அபூர்வமான கவி. ஒட்டக்கூத்தரை அகரா 
திக்‌ கவி. எனலாம்‌. பல ரகங்களான வார்த்தைகளைக்‌ 
கொட்டுவதில்‌ ஒட்டக்கூத்தர்‌ சமர்த்தர்‌. சோழ ராஜ 
னுக்கு இருவர்‌ பேரிலும்‌ பிரியம்‌. பாட்டுப்‌ பாடவேண்‌ 
டும்‌ என்று அவர்களிருவரையும்‌ அரசன்‌ வேண்டிக்‌ 
கொண்டான்‌. ஒட்டக்கூத்தர்‌ முதலிலே பாடினார்‌. 
பின்பு, அதை “வெட்டிப்‌ பாடவோ, ஒட்டிப்பாடவோ”' 
என்றார்‌ புகழேந்தி. “ஒட்டிப்‌ பாடுக” என்றான்‌ 
அரசன்‌. ஒட்டக்கூத்தரை ஒட்டிப்‌ புகழேந்தி பாடிய 
தாகக்‌ கதை. 

“இயற்கையே ஓர்‌ அற்புதமான ஒட்டு வேலை. 
ஜீவராசிகள்‌ அனைத்தும்‌ தனித்துத்‌ தனித்து நிற்ப 
தாகத்‌ தோன்றினாலும்‌, அவைகள்‌ யாவும்‌ சூட்சுமமாய்‌ 
ஒன்றோடொன்று ஒட்டிக்‌ கொண்டிருக்கின்றன. 
மனிதனுடைய தேகத்தையே எடுத்துக்‌ கொள்ளு 
வோம்‌. காலோடு தலை ஒட்டிக்‌ கொண்டிருக்கிற அற்‌ 
புதம்‌ எவ்வளவு விசித்திரமா யிருக்கிறது? தலையின்‌ 
தொழிலென்ன? காலின்‌ வேலையென்ன? தினையளவு 

கூடப்‌. பொருத்தமில்லாத வேலைகள்‌! என்றுலும்‌, 
இவை யிரண்டுக்குமிடையே இருக்கும்‌ ஒட்டுதலைப்‌ 
பார்த்தால்‌, பிரமிக்கும்படி யிருக்கிறது. பாரதியார்‌ 
பாடுகிறார்‌: 

காக்கை குருவி எங்கள்‌ ஜாதி-- நீள்‌ 

கடலும்‌ மலையும்‌ எங்கள்‌ கூட்டம்‌ 

நோக்கும்‌ திசையெல்லாம்‌ நாமன்றி வேறில்லை 

நோக்க நோக்கக்‌ களியாட்டம்‌ / 


இதுதான்‌ கவிகள்‌ உலகத்துக்கு எடுத்து உப 
தேசம்‌ செய்யும்‌ மூலமந்திரம்‌. ஜீவராசிகளுக்குள்‌ 
இந்த ஒட்டுதல்‌ எப்படி யெல்லாம்‌ புகுந்து பதிந்து 
கிடக்கிறதென்பதை, நவரஸங்களும்‌ ததும்ப, விஸ்தார 
மாக, விதரணையுடன்‌ பேசுவதே கவிகளின்‌ வேலை. 


நோக்கும்‌ திசையெல்லாம்‌ நாமன்றி வேறில்லை 
என்ற உண்மையை எந்த மனிதன்‌ உணர்கிறானோ, 
அவன்‌ கவி. அவனுக்குப்‌ பகைமை “ கிடையாது; 
எனவே, பலவீனம்‌ துளிகூடக்‌ கிடையாது. “நோக்க 
நோக்கக்‌ களியாட்டம்‌” அவனுக்கு ஏற்படுவதற்கு 
என்ன: ஆட்சேபணை யிருக்கிறது? 


முத்தியாலுப்பேட்டை கிருஷ்ணசாமி செட்டி 
யாரின்‌ தோட்டத்திலே, நோக்கி நோக்கிக்‌ களியாட்‌ 
டம்‌ ஆடுவார்‌ பாரதியார்‌. அவருடைய ஆனந்தம்‌ 
வர்ஷதாரையாகப்‌. பெருக்கடையும்‌.  உன்மத்தனைப்‌ 
போல, வெறி கொண்டவனைப்‌ போல, சில சமயங்‌ 
களில்‌ அவர்‌ ஆகிவிடுவார்‌. இயற்கையின்‌ மின்சார 
சக்தி, கவிதை உணர்ச்சி என்ற கம்பி மூலமாக, பாரதி 
யாரின்‌ உடலிலும்‌, உள்ளத்திலும்‌, நுழைந்து, 
பாய்ந்து, பரவி, பூரித்துப்‌ போகும்‌ பொழுது, அவர்‌ 
ஆனந்தக்‌ கூத்திடாமல்‌ சும்மா இருக்க முடியுமா? 
குரலிலே ஸரிக-க-காமா: காலிலே தாளம்‌; கைகள்‌ 

ப அன்‌ 


கொட்டி முழங்கும்‌. உடல்‌ முழுதும்‌ அபிதயந்தான்‌. 
தேகமும்‌ மனமும்‌ அனுபவிக்கும்‌ ஆனந்தத்தையும்‌. 
சக்தியையும்‌ கண்கள்‌ வெளிக்‌ காண்பிக்கும்‌. 


குழந்தை பிறந்தவுடன்‌ சோர்ந்து நித்திரையில்‌ - 
ஆழ்ந்துவிடும்‌ தாய்மார்களைப்‌ போல, கவிதை பிறந்த. 


வுடன்‌ பாரதியார்‌ சோர்ந்து போய்‌,, மண்‌ தரையில்‌ 
படுத்துக்‌ கொள்ளுவார்‌. தலைக்கு உயரமாய்‌ எதையும்‌ 
வேண்டார்‌. எதையும்‌ கொடுக்க, எங்களுக்கு தைரி 
யமும்‌ உண்டான தில்லை. இயற்கைத்‌ தாய்‌ நர்த்தனம்‌ 
செய்த உடலுக்கு, இயற்கையான . சயனந்தான்‌ 
வேண்டும்‌ போலும்‌! 

சிறிது நேரம்‌, கண்ணயர்ந்தது போல பாரதியார்‌ 
படுத்துக்‌ கொண்டிருப்பார்‌. அப்பொழுது அவர்‌ உள்‌ 
ளத்தில்‌ என்ன நிகழுமோ தெரியாது. தூக்கிவாரிப்‌ 
போட்டாற்‌ போல எழுந்திருப்பார்‌. சேங்கன்றை 
நினைத்துக்‌ கொண்டு மேய்ச்சல்‌ தரையிலிருந்து: 
அம்மா எனறு அலறிக்கொண்டு ஓடிவரும்‌ பசுவாக 
அப்பொழுது பாரதியார்‌ என்‌ கண்ணுக்குப்‌ படுவார்‌, 
சேங்கன்றைப்‌ பார்த்தபின்‌, அல்லது அதன்‌ குரலைக்‌ 
கேட்ட பின்தான்‌ பசுவின்‌ தாபம்‌ தணியும்‌. சிறிது 


நேரத்துக்கு முன்‌ நிகழ்ந்த இயற்கையின்‌ ஆவேசம்‌ 


கெட்டு மடிந்துபோயிற்றோ என்ற அச்சத்தால்‌, பாரதி 
யார்‌ திடீரென்று எழுந்திருப்பாரோ, என்னவோ? 
இத்தகைய சந்தர்ப்பங்களில்‌ பாரதியாரின்‌ முகவிலா 
சம்‌ மிகவும்‌ வசீகரம்‌ கொண்டதா யிருக்கும்‌. அகம்‌ 
பாவம்‌, மாச்சரியம்‌ முதலிய சேஷ்டை உணர்ச்சிகளின்‌ 
சின்னத்தை, முகத்தில்‌ காணவே முடியாது. 
இயற்கையோடு ஒட்டிக்கொண்ட உள்ளத்தில்‌ 


.. சிறுமை இருக்குமோ? எனவே, அதன்‌ சின்னம்‌ முகத்‌ 


திலே எப்படித்‌ தோன்றும்‌? ஆயிரம்‌ வருஷங்கள்‌ உயி 


ரோடிருந்தாலும்‌, பாரதியாரின்‌ இந்த அற்புத முகத்‌ 
தோற்றத்தை நான்‌ மீண்டும்‌ எப்பொழுது பார்க்கப்‌ 

போகிறேன்‌? கவிதை பிறக்குந்‌ தருணத்தில்‌ காட்சி 
யளிக்கும்‌ பாரதியாரின்‌ ஜோதி முகத்தை, தமிழர்‌ 
களில்‌ ஆயிரம்‌ பேர்‌ பார்த்திருந்தாலும்‌ போதுமே! நம்‌ 
நாடு நிச்சயமாய்‌ இதற்குள்‌ கடைத்‌ தேறி யிருக்குமே! 
எனக்கு ஏற்பட்ட பாக்கியம்‌ நூற்றுக்‌ கணக்கான 
தமிழர்களுக்கு ஏற்படவில்லையே என்றுதான்‌ என்‌ 
நெஞ்சம்‌ வருந்துகிறது. 

“பாரதிதாஸன்‌”” என்ற புனைபெயருடன்‌ ஆச்ச 
ரியப்படத்‌ தக்க தமிழ்க்‌ கவிதை எழுதும்‌ வாத்தியார்‌ 
கனக சுப்புரத்தினத்தைப்‌ பற்றி முன்னமே குறிப்பிட்‌ 
டிருக்கிறேனல்லவா? அவர்‌ பாரதியாருக்குத்தோழன்‌, 
சீடன்‌, மேற்சொன்ன தோட்டத்தைப்‌ பற்றி அவர்‌ 
அதிசயமான சேதி யொன்றைச்‌ சொன்னார்‌. 


““காற்றடிக்குது கடல்‌ குமுறுது 
கண்ணை விழிப்பாய்‌ நாயகனே” 


என்று பாரதியார்‌ பாடியிருக்கிறாரே, அது புதுச்‌ 
சேரியில்‌ அடித்த பெரும்‌ புயல்‌ சம்பந்தீமாகத்தான்‌. 
“இன்றைக்குச்‌ சுமார்‌ முப்பது வருஷங்களுக்கு முன்‌, 
புயல்‌ அடித்தது. தமிழ்நாடு முழுதும்‌ வெள்ளமும்‌ 
புயலும்‌. உடைத்துக்‌ கொள்ளாத ஆறுகள்‌, ஏரிகள்‌ 
இல்லை. மரங்கள்‌ சடசடவென்று சரிந்து வீழ்ந்தன. 
“காடெல்லாம்‌ விறகான செய்தி” ஆயிற்று நாடு 
முழுதும்‌. 

புதுச்சேரி கடற்கரை நகரம்‌; புயலால்‌ நேர்ந்த 
தேசத்தை அளவிட்டுச்‌ சொல்லமுடியாது. ஒதியஞ்‌ 
சாலை என்ற தோட்டத்திலிருந்த அழகான மரங்கள்‌ 
எல்லாம்‌ தலை குப்புற வீழ்ந்தன; தந்திக்‌ கம்பங்கள்‌ 
முறிந்துபோயின; கட்டடங்கள்‌ சரிந்தன; கூரைகள்‌ 
அப்படியே, கூடாரம்‌ அடித்ததுபோல, உட்கார்ந்து 
விட்டன. நகரம்‌ முழுவதும்‌ “பேய்‌ மேய்ந்த” காட்‌ 
டைப்‌ போலத்‌ தோற்றம்‌ அடைந்தது. 

இவ்வளவு பயங்கரமான சேதத்தின்‌ நடுவே, 
'முத்தியாலுப்பேட்டை கிருஷ்ணசாமி செட்டியாரின்‌ 
தோட்டத்திலிருந்த மரங்கள்‌ மட்டும்‌ விழவில்லை 
என்று பாரதிதாஸன்‌ சொன்னார்‌. எனக்கும்‌ அவருக்‌ 
கும்‌ அற்புதத்தில்‌ நம்பிக்கையில்லை. ஆனால்‌, நிகழ்ந்‌ 
ததை நம்பித்தானே ஆகவேண்டும்‌? இந்த மரங்கள்‌ 
தப்பித்துக்கொண்ட காரணத்தை முழுவதும்‌ ஆரா 
யாமல்‌, அற்புதம்‌ என்று அதைக்கொள்ள, என்‌ மனம்‌ 
கூசுகின்றது. தனது ரகசியத்தை பாரதியாருக்குப்‌ 
போதித்த இடம்‌ கெடாமல்‌ இருக்கவேண்டும்‌ என்பது 
இயற்கைத்‌ தாயின்‌ விருப்பமோ என்னவோ என்று 
கற்பனை கலந்து பேசலாம்‌. ஆனால்‌, மனிதனுடைய 
அறிவிலே அற்பமும்‌ மகத்துவமும்‌ கலந்து நிற்கின்‌ . 
றன. இயற்கையின்‌ சூதை அற்ப அறிவினால்‌ அளக்க 
முடியாது; அளப்பதற்குக்‌ கவிதை உள்ளம்‌ வேண்டும்‌. 

14: 


ஆயிரத்துத்‌ தொள்ளாயிரத்துப்‌ பத்தோ, பதி 
னொன்றோ, சரியாக நினைவில்லை; அந்த வருஷ 
மத்தியில்‌, தூத்துக்குடி சப்‌ கலெக்டர்‌ ஆஷ்‌ சுட்டுக்‌ 
கொல்லப்பட்டார்‌. இந்தக்‌ கொலைக்கும்‌ . புதுச்சேரி 
- வாசிகளான பிரிட்டிஷ்‌ இந்திய தேசபக்தர்களுக்கும்‌ 
சம்பந்தம்‌ இருப்பதாக, சென்னை மாகாணப்‌ போலீ 
சாரின்‌ சூசனை. 





பாரதியாரைப்பற்றிச்‌ சென்னை அரசாங்கத்தார்‌ 
சந்தேகப்படுவதற்கே காரணமில்லை. மானிக்டோலா 
வெடிகுண்டு வழக்கில்‌ எதிரியாகயிருந்த அரவிந்தரும்‌. 
(அரவிந்தர்‌ மேற்படி வழக்கில்‌ விடுதலையானார்‌.) 
பாரிஸ்டர்‌ சாவர்க்கரோடு நெருங்கிப்‌ பழகிய வ. வே. 
சு. அய்யரும்‌, புதுச்சேரியில்‌ இந்தக்‌ காலத்தில்‌ வாசம்‌ 
செய்து வந்ததுதான்‌ மேற்சொன்ன சந்தேகத்துக்குக்‌ 


காரணம்‌ என்று சொல்லிக்கொண்டார்கள்‌. 


அந்தச்‌ சந்தேகம்‌ எப்படித்‌ தொலைந்து போனா ' 
லும்‌ போகட்டும்‌; அதைப்பற்றி நாம்‌ அதிகமாகக்‌ 
கவலைப்பட வேண்டியதில்லை. அந்தச்‌ சந்தேகத்தின்‌ 
விளைவுதான்‌ விபரீதமாகப்‌ போயிற்று. 


இந்தக்‌ கொலைக்குப்‌ பிறகு, சென்னை மாகாணப்‌ 
போலீசார்‌ புதுச்சேரியை முற்றுகை. போட்டார்கள்‌ 
என்றே சொல்லவேண்டும்‌. புதுச்சேரிக்குள்ளேயே 
. நூற்றுக்கணக்கான பிரிட்டிஷ்‌ இந்தியப்‌ போலீசார்‌, 
பாரதியார்‌ வீடு, அய்யர்‌ வீடு, அரவிந்தர்‌ வீடு--இவை 

களின்‌ பக்கத்திலே, போலீசார்‌ கும்பல்‌ கும்பலாக 
உட்கார்ந்திருப்பதை அக்காலத்தில்‌ காணலாம்‌. 
எல்லாம்‌ பொம்மலாட்ட வேடிக்கையைப்‌ போல 


, நடக்கும்‌. தேசபக்தர்கள்‌ வீட்டுக்குள்‌ இருந்தால்‌ 
்‌ போலீசார்‌ பக்கத்து வீடுகளில்‌ உட்கார்ந்திருப்பார்‌ 


௦ 


கள்‌. அவர்கள்‌ வெளியே சென்றால்‌, போலீசார்‌ 
எழுந்திருந்து, அவர்களைப்‌ பின்தொடர ஆரம்பித்து 
விடுவார்கள்‌. தேசபக்தர்களுக்கு முதலில்‌ ஏற்பட்ட 
அவஸ்தை பின்னர்‌ அவர்களுடைய புதுச்சேரி 
நண்பர்களுக்கும்‌ ஏற்பட்டது. ்‌ 
இந்தமாதிரி பின்தொடர்ந்து போவதில்‌, பல 
சில்லறை வேடிக்கைகள்‌ நடைபெறும்‌. இந்த வேடிக்‌ 
கைகளை தேசபக்தர்கள்‌ செய்வதில்லை; அவர்களுடைய 
புதுச்சேரி நண்பர்கள்‌ செய்து ஆன ந்தமடைவார்கள்‌. 
போலீசாரால்‌ பின்‌ தொடரப்பட்ட நண்பர்களில்‌ 
சிலர்‌ ஒரு வீட்டுக்குள்‌ நுழைந்து அதன்‌ பின்புற 
மாய்‌ வெளியே போய்விடுவார்கள்‌. உள்ளே நுழைந்த 
ஆள்‌ வெளியே வருவார்‌ என்று வெளியே இருக்கும்‌ 
போவீசார்‌ காத்துக்கொண்டிருந்து, அலுத்துப்‌ 
போவார்கள்‌. | 
ஆளை விட்டுவிட்டால்‌, “பிளாக்‌ மார்க்‌” வருமே 
என்று லபோ லபோ வென்று பரிதாபமாகக்‌ கூக்குர 
லிடுவார்கள்‌. நண்பர்கள்‌ செய்யும்‌ இந்த சேஷ்டை 
களை, பாரதியார்‌, அய்யர்‌, அரவிந்தா்‌-- மூவரும்‌ கண்‌ 
டித்திருக்கிறார்கள்‌. “இது என்ன அற்பத்தனமான 
காரியம்‌'” என்று பாரதியார்‌ அடிக்கடி கண்டித்துப்‌ 
பேசுவார்‌. 
்‌ இது சம்பந்தமாக பாரதியாருக்கும்‌ ஒரு நண்ப 
ருக்கும்‌ வாதம்‌ நடந்தது: டக 
“தாங்கள்‌ எங்களைக்‌ கண்டிப்பது நியாயமில்லை. 
போலீஸ்காரர்‌ எங்களைப்‌ பின்‌ தொடரும்படியாக 
நாங்கள்‌ என்ன செய்தோம்‌ ?'' என்றார்‌ நண்பர்‌. 

“நீங்கள்‌ எங்களோடு பழகுகிறதுதான்‌ நீங்கள்‌ 
செய்கிற குற்றம்‌. சகவாச தோஷத்துக்குப்‌ பலன்‌ 
கிடையாதா ?” என்றார்‌ பாரதியார்‌. 

“புத்தகத்தைத்‌ தலையணையாக வைத்துப்‌ படுத்துக்‌ 
கொண்டிருந்தால்‌, சகவாச தோஷத்தினால்‌ படிப்பு 
வரும்‌ என்று சொல்வீர்கள்‌ போலிருக்கிறதே ! 
என்ளறார்‌'' நண்பர்‌. 

“ஓய்‌! நாங்கள்‌ அச்சுப்‌ புத்தகங்களல்ல. நாங்கள்‌ 
உயிருள்ள புத்தகங்கள்‌. இது சர்க்காரின்‌ மதிப்பு. 
நாங்கள்‌ என்ன செய்கிறது?'' என்றார்‌ பாரதியார்‌. 

“நல்ல மதிப்பு இது! காத்தானுக்கு வியாதி வர 
தீத்தானுக்கு மருந்து கொடுத்தார்களாம்‌ ! புத்திசாவி 
களோடுபேசப்படாது என்றுகூடச்‌ சர்க்கார்‌ உத்தரவு 
போட்டாலும்‌ போடுவார்கள்‌ போல்‌ இருக்கிதே!'' 
என்றார்‌ நண்பர்‌. 

“புத்திசாலி சும்மா இருப்பானா ? சும்மா இருக்க 
முடியுமா? தன்‌ கட்சியை வலுப்படுத்தத்தான்‌ பார்ப்‌ 
பான்‌. எங்களிடம்‌ வருபவர்களுக்கு தேசபக்தியைப்‌ 
புகட்டி விடுவோம்‌ என்று சர்க்கார்‌ பயப்படுகிறார்கள்‌. 
அந்தப்‌ பயம்‌ இயற்கை .தானே? அந்த பயங்கூட 
அவர்களுக்கு இல்லாவிட்டால்‌ எங்களுக்கு மதிப்பேது? 
ஜனங்களுக்கு எங்களிடம்‌ இயற்கையாகத்‌ தோன்றாத 
மதிப்பை, சர்க்கார்‌ எங்களுக்கு வருவித்துக்‌ கொடுக்‌ 
கிறார்கள்‌. சென்னைச்‌ சட்ட சபை மூலமாய்ச்‌ சர்க்‌ 
காருக்கு வந்தன மளிப்பு செய்ய வேண்டும்‌ என்று 
எனக்கு ஆசை ” என்றுர்‌ பாரதியார்‌. 

இப்படி பாரதியார்‌ சொல்லவும்‌, அந்த நண்பர்‌ 
குமது பெரிய சரீரத்தைக்‌ குலுக்கிக்‌ குலுக்கிச்‌ சிரிப்‌ 
பார்‌. பிரஸ்தாப நண்பர்‌ புதுச்சேரிக்‌ கல்லூரியொன்‌ 
நில்‌ ஆச்சாரியார்‌! : நல்ல சங்கீத ரஸிகர்‌ ; பிரெஞ்சு 
பாஷையில்‌ நிபுணர்‌ ; சரித்திரத்‌ துக்கடாக்‌ கதைகள்‌ 

ந்‌ 11070880., 


100 


பன்‌ 


சொல்லுவதில்‌ சமர்த்தர்‌ ; ஹாஸ்யமாகப்‌ பேசுவதில்‌ 
திறமைசாலி ; பரம ரஸிக சிரோமணி அவருடைய 


. பெயர்‌ சுப்பிரமணிய அய்யர்‌. 


ஒழிந்த நேரங்களில்‌ அவருடன்‌ சம்பாஷணைச்‌ 
சல்லாபம்‌ செய்வதில்‌ பாரதியாருக்கு ரொம்பப்‌ பிரியம்‌. 
அவரும்‌ பாரதியாரின்‌ பாடல்களைக்‌ கேட்டு ஆனந்த 
பரவசமடைந்தார்‌. தினம்‌ ஒரு தடவையேனும்‌, 
பாரதியார்‌. அவரைக்‌ கண்டு யோகக்ஷேம சமாச்சாரம்‌ 
விசாரிக்காம லிருக்கமாட்டார்‌. பாரதியாருக்கு 
பிரெஞ்சு உச்சரிப்பிலும்‌ பாஷையிலும்‌ சந்தேகமிருந்‌ 
தால்‌, சுப்பிரமணிய அய்யரிடந்தான்‌ சந்தேக நிவர்த்தி 
செய்து கொள்ளுவார்‌. ்‌ 

இந்தப்‌ போலீஸ்‌ அமளிக்‌ காலத்திலே, பாரதியா 
ரின்‌ வீட்டில்‌ சில வினோதங்கள்‌ நிகழும்‌. 

ரகசியப்‌ போலீசார்‌, பல வேஷங்கள்‌ தரித்து, 
பாரதியாரைப்‌ பார்க்க வருவார்கள்‌. இந்த பாக்கியம்‌ 
அரவிந்தருக்கும்‌, அய்யருக்குங்கூட உண்டு. 

ஒரு நாள்‌ பாரதியாருக்கு ஒரு கடிதம்‌ வந்தது. 
அதன்‌ சாரம்‌ வருமாறு :-- 

ஹே !/ கவிச்‌ சக்கரவர்த்தி 1! சங்களுடைய 

திவ்ய முகமண்டல ஜோதியைக்‌ கண்டும்‌, தங்க 

ளுடைய அ௮அமிருக வர்ஷ தாரைகளான பாடல்‌ 

கைக்‌ கேட்டும்‌ ஆனந்தப்படுவதற்காக, கையில்‌ 

காசில்லாமல்‌, ஸ்டேஷன்‌ விட்டு ஸ்டேஷன்‌ 

தாண்டி டிக்கெட்டில்லாமல்‌ கடைசியாகப்‌ 

புதுச்சேரி வந்து சேர்ந்தேன்‌. இப்பொழுது ஒரு 

இடத்தில்‌ மறைந்துகொண்டிருக்கிறேன்‌. இரவு 

எழு மணிக்குத்‌ தங்கள்‌ வீட்டுக்கு வருகிறேன்‌. 

வெளிச்சத்தை சிறிதாக்கி வைத்துக்கொண்டிருந்‌ 

தால்‌ நல்லது. 

தங்கள்‌ பக்தன்‌, 


இலக்கியப்‌ பிரியன்‌, திருநெல்வேலி அன்பன்‌ 
10% 


“ஸ்டேஷன்‌ விட்டு ஸ்டேஷன்‌ தாண்டி வந்த 
பக்தன்‌,, இலக்கியப்‌ பிரியன்‌, திருநெல்‌ வேலி 
அன்பன்‌' ஏழு மணிக்கு வந்தார்‌. ஆனால்‌ பாரதியார்‌ 


வெளிச்சத்தைச்‌ சிறிதாக்கி வைக்கவில்லை ; “மறவர்‌ - 


பாட்டு” என்ற தமது பாடலை உரக்கப்‌ பாடிக்கொண் 
டிருந்தார்‌. அந்தப்‌ பாட்டிலே “ நாயும்‌ பிழைக்கும்‌ 
இந்தப்‌ பிழைப்பு” என்று ஓர்‌ அடி இருக்கிறது. ஏழு 
மணி அடிக்கிற சமயத்தில்‌, இந்த வரியை பாரதியார்‌ 
பாடிக்கொண்டே யிருந்தார்‌! வந்தவரும்‌ இதைக்‌ 
கேட்டுக்கொண்டே வந்தார்‌. 

“ நாயும்‌ பிழைக்கும்‌ இந்தப்‌ பிழைப்பு! சீ, சீ, சீ, 
- நாயும்‌ பிழைக்கும்‌ இந்தப்‌ பிழைப்பு !'' என்று உரக்கப்‌ 
பாடினார்‌ பாரதியார்‌. 

வந்தவர்‌ நல்ல தேக அமைப்புள்ளவர்‌. தலை 
மொட்டை ; விவேகானந்தரைப்‌ போலக்‌, கழுத்து 
முதல்‌ கால்வரையில்‌ காவிச்சட்டை. முகத்திலே 
: நேர்த்தியான குங்குமப்‌ பொட்டு. ய 
பாரதியார்‌ பாட்டை நிறுத்தினார்‌. வந்தவர்‌ கும்‌ 
பிட்டார்‌. “ஆகா! தர்மம்‌ நாசமாய்ப்‌ போகிறதே ! 
கிருஹஸ்தன்‌ நமஸ்காரம்‌ செய்யணும்‌. , சந்நியாசி 
ஆசீர்வாதம்‌ செய்யணும்‌: தலைகீழ்ப்‌ பாடமாய்ச்‌ 
செய்து விட்டீர்களே !''. என்று அவரைப்‌ பார்த்துப்‌ 
பாரதியார்‌ கேலி செய்தார்‌. 


வந்தவர்‌ சிரிக்கவேயில்லை. மடியிலே கனம்போ 


லிருக்கிறது. பாரதியாரின்‌ சந்தேகம்‌ ஊர்ஜிதப்‌' 


பட்டது. “சரி! என்னைப்‌ பார்த்தாய்‌ விட்டது, போய்‌ 
விட்டு. வாருங்கள்‌” என்றார்‌ : பாரதியார்‌. அன்பர்‌ 
லேசிலே விடுகிற பேர்வழியல்ல. ஹிந்தி, இங்கிலீஷ்‌, 
தமிழ்‌, மலையாளம்‌ முதலிய பாஷைகளில்‌ ஒன்று விடா 
மல்‌ பேசித்‌ தீர்த்து விட்டார்‌. பாரதியாருக்கு அடங்‌ 
காத கோபம்‌. 

“ அரவிந்தரை எப்பொழுது பார்க்க முடியும்‌?” 
என்றார்‌ அன்பர்‌. “அய்யரைப்‌ பார்த்தாகிவிட்டதோ, 
இல்லையோ?” என்று பாரதியார்‌ ஆத்திரத்துடன்‌ 
கேட்டார்‌. வந்தவருக்கு அப்பொழுது தான்‌ பாரதி 
யாரின்‌ ஆத்திரமும்‌, சூட்சுமப்‌ பேச்சும்‌, பாட்டும்‌ 
விளங்கின. வந்தவர்‌ உத்தரவு கேட்டுக்‌ கொண்டு 
வெளியே போகுமுன்‌, “ஓய்‌ ! அர்ஜுன சந்நியாசி! 
உசிதமாய்‌ வாழும்‌! உயரமாய்‌ வாழும்‌! மட்டத்திலே 

சை வைக்காதேயும்‌ '' என்று சொல்லி பாரதியார்‌ 
வழியனுப்பினார்‌. . ம்‌ 
சந்நியாசி வேஷம்‌. மட்டுமா? ஒரு நாள்‌ நவரத்ன 
வியாபாரி ஒருவர்‌ வந்தார்‌. வியாபாரி வேஷம்‌ 
அவருக்கு நன்றாகப்‌ பலித்திருத்தது. "கற்கள்‌ ஏதே 
னும்‌. வேண்டுமா?” என்றார்‌ அவர்‌ பாரதியாரிடம்‌, 
பாரதியார்‌ அவரை ஏற இறங்கப்‌ பார்த்தார்‌. பாரதி : 
யாரின்‌ சுடர்விழிப்‌ பார்வையைக்‌ கண்டு அவர்‌ அச்ச 
மடைந்தார்‌. “ஓய்‌! என்னிடத்திலும்‌ கொஞ்சம்‌ 
நவரத்னங்களிருக்கின்றன. அவைகள்‌ விலைபோகும்‌ 
படியாக, . உங்கள்‌ சர்க்காரிடம்‌ கொஞ்சம்‌ சிபார்சு 
செய்யுங்களேன்‌. உம்மிடம்‌ போலீஸ்‌ டயரி இருக்‌ 
கிறதா ?? என்ருர்‌ பாரதியார்‌. 

ரத்ன வியாபாரிக்குத்‌ தூக்கி வாரிப்போட்டது. 
அவருக்கு ஒன்றும்‌ சொல்லத்‌ தோன்றவில்லை, 
ை்‌ பெரியவாளுக்கு நமஸ்காரம்‌ என்று சொல்லி 
விட்டுப்‌ போய்விட்டார்‌. 

சில சமயங்களில்‌, பலாத்காரப்‌ புரட்சியைப்பற்றி 
பாரதியார்‌ என்ன எண்ணிக்‌ கொண்டிருக்கிறார்‌ 
என்பதை அறிய, தலைப்பாகை, கோட்‌, சட்டை 
முதலிய அங்கங்களுடன்‌ இங்கிலீஷ்‌ படித்த சில தமிழ்‌ 
“ வித்வான்‌௧ள்‌ ” வருவார்கள்‌. இவர்கள்‌ பெரும்‌ 
பான்மையோர்‌, ரகசிய போலீஸ்‌ இலாகாவைச்‌ 
சேர்ந்தவர்களாகவே யிருப்பார்கள்‌. பாரதியாரின்‌ : 

கண்கள்‌ இவர்களின்‌ பேரில்‌, அம்புகளைப்போலப்‌ 
பாயும்‌. 5 


ஆனால்‌, -வந்தவர்க ளெல்லோரும்‌ பாரதியாரின்‌ 
பெருமைய உணராமல்‌ போனதில்லை, சில சமயங்‌ 
களில்‌, அவர்களுடன்‌ பேசாமல்‌ பாரதியார்‌. பாடிக்‌ 
கொண்டே யிருப்பார்‌.. எந்த வேஷம்‌ போட்டுக்‌ 
கொண்டாலும்‌, எந்த மனிதனாவது நாட்டை மறக்க 
முடியுமா ? வயிற்றுப்‌ பிழைப்பு மனிதனை சாருகப்‌ 
பிழிந்து சக்கையாக அடித்துவிடுவதில்லை. வயிற்றுப்‌ 
பிழைப்புக்காரர்களுக்குக்கூட பாரதியாரைக்‌ கண்‌ 
டதும்‌ இயற்கையான மனித சுபாவம்‌ திடீரென்று 
வந்துவிடும்‌. அந்த நரம்பில்‌ “ கைவைத்து ” அழுத்த 
பாரதியாருக்குத்‌ தெரியும்‌. 


புதுச்சேரியில்‌ வசித்துவந்த பாரதியாரின்‌ பேரிலும்‌, 

அவருடைய சகாக்களின்‌ பேரிலும்‌. பிரிட்டிஷ்‌ 
இந்தியப்‌. போலீசாருக்கு ஏன்‌ இவ்வளவு 
ஆத்திரம்‌ ஏற்படவேண்டும்‌? தென்னாப்பிரிக்கா 
போயர்‌ யுத்த காலத்தில்‌, கிம்பர்லி, _லேடிஸ்மித்‌ 
கோட்டைகளை (இங்கிலீஷ்‌ சேனைகளை உள்ளே 
வைத்து) போயர்கள்‌ முற்றுகை போட்டது போலவே: 
பிரிட்டிஷ்‌ இந்தியப்‌ போலீசார்‌ புதுச்சேரியை 


முற்றுகை போட்டார்கள்‌. 


முற்றுகை என்ற பதத்தை நான்‌ விளையாட்டுக்‌ 
காகப்‌ பிரயோகம்‌ செய்ததாக எண்ணவேண்டாம்‌. 
புதுச்சேரிக்கு வெளியே, கடலிருந்த கிழக்குப்‌ பாகத்‌ 
தைத்‌ தவிர, மற்ற மூன்று பக்கங்களிலும்‌, போலீஸ்‌ 
உடையோடும்‌, போலீஸ்‌ உடையில்லாமலும்‌ போலீஸ்‌ 
காரர்கள்‌ பந்தோபஸ்து செய்து வந்தார்கள்‌. இவர்‌ 
களோடு மாமூல்‌ எக்ஸைஸ்‌-அப்காரி இலாகாக்காரர்‌ 
களும்‌ சேர்ந்து கொண்டார்கள்‌. 

புதுச்சேரியிலிருந்து வந்த சந்தேகப்பட்ட பேர்‌ 
வழிகளையெல்லாம்‌, பிரெஞ்சு எல்லைப்புறத்தில்‌, கடுமை 
யாகச்‌ சோதனை செய்தார்கள்‌. மற்றும்‌ பலரை 
ரொம்பப்‌ பயமுறுத்தினார்கள்‌. இன்னும்‌ சிலரைக்‌. 
கைது செய்து, சிறையில்‌ அடைத்து, சில நாட்கள்‌ 
வைத்திருந்து, புதுச்சேரி தேச பக்தர்களுடன்‌ சேரப்‌ 
படாது என்று எச்சரிக்கை செய்து வெளியே விட்டார்‌ 
கள்‌. வியாபாரத்துக்காக வெளியூர்களுக்குச்‌ செல்ல 

நேர்ந்த புதுச்சேரி வாசிகள்‌ பலர்‌ இந்த அவஸ்‌ 
தைக்கு உள்ளானார்கள்‌. ்‌ ்‌ 

பாரதியாருடன்‌ இருந்த முருகேசன்‌ என்ற 
"பையனைப்‌ போலீசார்‌ ரொம்பவும்‌ வெருட்டிப்‌ பய 
முறுத்தினார்கள்‌, அவன்‌ சென்னைக்கு வரும்‌ சமயம்‌ 
பார்த்து அவனைக்‌ கைது செய்து, இரண்டொரு 
மாதம்‌ காவலில்‌ வைத்திருந்து, சோளக்கொல்லைப்‌ 
பொம்மையாக ஆக்கி வெளியே விட்டார்கள்‌. 

போலீசாரின்‌ .வெளி பந்தோபஸ்து அமுல்‌ ' 
இல்லாது நடந்து வந்தது. புதுச்சேரியில்‌ அவர்கள்‌ 
எத்தனை பேர்‌ இருந்தார்கள்‌ தெரியுமா ? 

பிரிட்டிஷ்‌ இந்தியப்‌ போலீசார்‌, தனியாக ஒரு 
பங்களாவையே. வாடகைக்குப்‌ பிடித்துக்கொண் 
டார்கள்‌. இவர்களுக்குத்‌ தலைமையாக, ஒரு டெபுடி 
சூபிரண்டு. இந்தப்‌ பதவியில்‌ அப்துல்‌ கரீம்‌ என்பவர்‌ . 
இருந்தார்‌. அவர்‌ இப்பொழுது பென்ஷனும்‌ கான்‌ 
பகதூர்‌ பட்டமும்‌ பெற்று, சுகமாக இருக்கிறார்‌. 
அவருக்குக்‌ கீழே குருவப்ப நாயுடு, ரங்கசாமி அய்யங்‌ 
கார்‌ என்ற இரண்டு கெட்டிக்கார போலீஸ்‌ இன்ஸ்‌ 
பெக்டர்கள்‌. புதுச்சேரி தேச பக்தர்களை வளைத்து 
நசுக்கி விடுவதற்காக, கற்பனைக்‌ கடங்காத அபார 
வேலை செய்தார்கள்‌, இவர்களுக்குக்‌ கீழே, சப்‌ இன்ஸ்‌ 
பெக்டர்கள்‌, “ ஏட்டு அய்யாக்கள்‌,” கான்ஸ்டபிள்கள்‌, 
மொத்தம்‌ இருநூறு பேர்களுக்குக்‌ குறையாம லிருந் 
தார்கள்‌. ்‌ 

கான்ஸ்டபிள்களுக்கும்‌ ஏட்டுக்களுக்கும்‌ பங்களா 
விலேயே சமையல்‌ வசதிகள்‌ ஏற்பாடு செய்யப்பட்‌ 
டிருந்தன. இத்தனை ஆர்ப்பாட்டங்களும்‌ அரவிந்தர்‌, 
பாரதியார்‌, வ. வே. ௬, அய்யர்‌ உள்ளிட்ட பத்து தேச 
பக்தர்களுக்காக ! புதுச்சேரியில்‌ அமைக்கப்பட்டிருந்த 
போலீஸ்‌. பட்டாளத்தின்‌ செலவு என்ன என்று 
சென்னைச்‌ சட்டசபையில்‌ தைரியமாய்‌ ஒருவர்‌ கேள்வி 

கேட்டார்‌. ஜவாப்கொடுக்க முடியாது என்று 
சென்னை அரசாங்கத்தார்‌ சொல்லிவிட்டார்கள்‌. 

இந்தப்‌ போலீஸ்‌ குழாம்‌ புதுச்சேரியில்‌ செய்த' 
வேலை மெச்சத்‌ தகுந்தது. தேச பக்தர்கள்‌ வெளியே 
சென்றால்‌ பின்‌ தொடர்பவர்கள்‌ போக, பாக்கியுள்ள 
வர்கள்‌ பிரிந்து பிரிந்து புதுச்சேரி நகரத்தில்‌ வேலை 
செய்து வந்தார்கள்‌, தங்கள்‌. உத்தியோக மதிப்‌ 
புக்குத்‌ தக்கபடி, அவர்கள்‌ புதுச்சேரி வாசிகளைக்‌ 
கண்டு பேசுவார்கள்‌. சாதாரணப்‌ போலீஸ்‌ கான்ஸ்‌ 
டபிள்கள்‌, வெற்றிலை பாக்குக்‌ கடைக்காரன்‌, புஷ்‌ 
வண்டிக்காரன்‌ முதலியவர்களுடன்‌ பழகி, தேசு 
பக்தர்களிடம்‌ எவ்வித உறவும்‌ த்துக்‌ 
கொள்ளக்கூடாது என்று பிரசாரம்‌ செய்வார்கள்‌, பய 
முறுத்தவும்‌ செய்வார்கள்‌. : சப்‌ இன்ஸ்பெக்டர்கள்‌, 
பெரிய பெரிய கனவான்களைப்‌ பேட்டி கண்டு, தேச 
பக்தர்கள்‌ பிரிட்டிஷ்‌ இந்திய அரசாங்கத்துக்கு 
விரோதமாக வேலை செய்கிறார்கள்‌ என்று சொல்லி, 
“சுதேசிகளுக்கு'' அவர்கள்‌ எந்த வகையிலும்‌ ஒத்‌ 
தாசை செய்யலாகாது என்று. எச்சரிக்கை கலந்த 
புத்திமதி கூறுவார்கள்‌. 

புதுச்சேரியில்‌ வாழ்ந்து வந்த தேச பக்தர்களை 
புதுச்சேரிவாசிகள்‌ “சுதேசிகள்‌” என்று அழைத்து 
வந்தார்கள்‌. 

புதுச்சேரி பிரெஞ்சுப்‌ போலீசும்‌, பிரிட்டிஷ்‌ இந்தி 
யப்‌ போலீசும்‌, ரஸ்தாக்களிலும்‌, கடைத்‌ தெருக்களி 
லும்‌, மார்க்கெட்டிலும்‌, கடற்கரையிலும்‌, ரயில்ஸ்டேஷ 
னிலும்‌ கூடிக்‌ கலந்து “குசுகுசுவென்று ரகசியம்‌ 
பேசிக்‌ கொண்டு சல்லாபம்‌ செய்யும்‌ காட்சியை வர்‌ 
ணிக்கவே முடியாது, 

குருவப்ப நாயுடுகாரு, ரங்கசாமி அய்யங்கார்‌ 
இவர்களிருவரும்‌ பாரதியாரைக்‌ கண்டு பேசுவார்கள்‌. 
.இவர்களிரண்டு பேர்களிலும்‌ ரங்கசாமி அய்யங்கார்‌ 

தான்‌ அடிக்கடி பாரதியாரின்‌ வீட்டுக்கு வந்துவிடு 
வார்‌. பாரதியாரை ஏய்த்து உளவு” சம்பாதித்துவிட 
லாம்‌ என்ற நோக்கமோ, அல்லது பாரதியாரின்‌ கவி 
தைத்‌ திறமையிலே, பேச்சுத்திறமையிலே அவருக்குப்‌ 
பிரேமையோ, அது இன்னதென்று தெரியவில்லை. 

உளவு என்று சொன்னேனே, அது எதைப்‌ 
பற்றி? ஆஷ்‌ கொலைக்கும்‌ புதுச்சேரி 'சுதேசி'களுக்‌ 
கும்‌ சம்பந்த இழை இருப்பதாக, பிரிட்டிஷ்‌ இந்தியப்‌ 
போலீசாருக்குச்‌ சந்தேகம்‌. தூத்துக்குடி ஆறுமுகம்‌ 
பிள்ளை என்பவர்‌, திருநெல்வேலி சதிவழக்கில்‌ அப்ரூ 
வராக மாநி, சில அபாண்டமான பழிகளைப்‌ புதுச்சேரி 
சுதேசி களின்‌ பேரில்‌ சொல்ல நேர்ந்தது. 

இந்தச்‌ சதிவழக்கில்‌ சம்பந்தப்பட்டதாகச்‌ சொல்‌ 
லப்பட்ட ஒட்டப்பிடாரம்‌ மாடசாமிப்‌ பிள்‌ாயவர்கள்‌ 
போலீசாரின்‌ கையில்‌ அகப்படாமல்‌ எங்கேயோ தப்பி 
ஓடிப்‌ போய்விட்டார்‌. (ஒட்டப்பிடாரம்‌ என்பது தூத்‌ 
துக்குடிக்கு சமீபத்தில்‌ இருக்கிறது.) இன்று வரை 
யில்‌, மேற்சொன்ன மாடசாமிப்‌ பிள்ளை எங்கு இருக்‌ 
கிறார்‌ என்ற செய்தி யாருக்குமே தெரியாது. அவர்‌ 
உயிருடனிருக்கிறாரா அல்லது இறந்து போய்விட்‌ 
டாரா என்ற தகவலும்‌ கிடையாது, இது நடந்து முப்‌ 
பத்து மூன்று வருஷங்களாகின்றன. 

மாடசாமிப்‌ பிள்ளை புதுச்சேரிக்குப்‌ போய்‌, 
அங்கே சுதேசி'களால்‌ போஷிக்கப்பட்டு, ஒளிந்து 
கொண்டிருக்கிறார்‌ என்று அந்தக்‌ காலத்தில்‌ போலீ 
சார்‌ ரொம்பவும்‌ சந்தேகப்பட்டார்கள்‌. இந்த ரகசி 
யத்தை எப்படியாவது கண்டுபிடித்து விட வேண்டும்‌ 
என்று பிரிட்டிஷ்‌ இந்தியப்‌ போலீசார்‌ பகீரதப்‌ பிரயத்‌ 
“தனம்‌ செய்தார்கள்‌. மேலும்‌ புதுச்சேரி சுதேசி'கள்‌, 
துப்பாக்கி முதலிய ஆயுதங்களை பிரான்சு முதலிய 
அன்னிய நாடுகளிலிருந்து தருவித்து ஏங்கேயோ 
மறைவிடத்தில்‌ ஒளித்து வைத்துச்‌ சேகரித்து 


108 


வருகிறார்கள்‌ என்ற அபத்த வதந்தியும்‌ போலீசாரின்‌ 
சுறுசுறுப்புக்குக்‌ காரணம்‌. 

இது காரணம்‌ பற்றியே, ரத்தின வியாபாரியாயும்‌ 
வக்கீலாயும்‌, தேச பக்தராயும்‌, சந்நியாசியாயும்‌, 
காவிய ரசிகராயும்‌ வேஷம்‌ போட்டுக்‌ கொண்டு, பாரதி 
யாரையும்‌ மற்றுமுள்ள :சுதேசி'களையும்‌ போலீசார்‌ 
பேட்டி கண்டார்கள்‌. அரவிந்தர்‌. யாரையுமே பார்ப்ப 
தில்லை. அவர்‌ வெளியே புறப்படுவதுமில்லை. பங்க 
ளாவுக்குள்ளாகவே அவருக்கு வாசம்‌. பாரதியார்‌ 
. முதலியவர்கள்‌ அந்த நியதி வைத்துக்கொள்ளவில்லை 

மேலும்‌, பாரதியார்‌ ஒரு வகையில்‌ ரொம்ப ஸரஸி. 
அன்னியர்களிடமும்‌ முகத்தை “கடுகடு'' என்று வைத்‌ 
துக்‌ கொண்டு பேசவே அவருக்குத்‌ தெரியாது. தேச 
துரோகியாயிருந்தாலும்‌, திக்கற்ற மனிதஜீவன்‌ என்ற 
முறையில்‌, அவனிடமும்‌ பாரதியாருக்கு அளவுக்கு 
மிஞ்சிய காருண்யமுண்டு. 

அந்தக்‌ காலத்தில்‌ ... புதுச்சேரியில்‌ சகஜமாய்க்‌ 
கிளம்பிய புரளிகளைக்‌ கேட்டால்‌, உங்களுக்குச்‌ சிரிப்பு 
வரும்‌. “சுதேசி'களை அப்படியே மோட்டார்‌ கார்களில்‌ 
வைத்து, பிரிட்டிஷ்‌ இந்தியாவுக்குத்‌ தூக்கிக்கொண்டு 
போகும்படியாக போலீஸ்காரர்கள்‌ ஏற்பாடு செய்து 
விட்டார்கள்‌ என்று ஒருவன்‌ வியர்க்க வியர்க்க வந்து 
சேதி சொல்லுவான்‌. பாரதியார்‌ குலுங்கக்‌ குலுங்க 
நகைப்பார்‌. 

“சுதேசிகள்‌ புதுச்சேரியிலிருந்து, இருபத்து 
நான்கு மணி நேரத்துக்குள்‌ வெளியே போய்விட 
வேண்டுமென்று பிரெஞ்சு கவர்னர்‌ உத்தரவு போட்டு 
விட்டார்‌. அந்த உத்தரவை சாதரா செய்ய பிரெஞ்சுப்‌ 
போலீஸ்காரர்கள்‌ இதோ வந்துக்‌ கொண்டிருக்கிறார்‌ 
கள்‌. நான்‌ அவர்களை வருகிற வழியில்‌ பார்த்தேன்‌” 
என்று ஒருவன்‌ . “கோட்டை குந்தாணிப்‌ புளுகு” 


அளப்பான்‌. “கூண்டோடு கைலாசம்‌: . எல்லா 

ஹிந்துக்களும்‌ : ஆசைப்படுகிற சங்கதி” என்று 
பாரதியார்‌, அந்த புளுகைக்‌ கேட்டு ஆனந்தமாய்‌ 
அனுபவிப்பார்‌. 

நந்தகோபாலு செட்டியார்‌ என்பவர்‌ புதுச்சேரி 
அரசியல்‌ கட்சிகளில்‌ ஒன்றுக்குத்‌ தலைவர்‌. அவர்‌ 
செம்படவச்‌ செட்டியார்‌. கப்பல்‌ 'கந்திராட்டு,' கடலைக்‌ 
கொட்டை வியாபாரம்‌ அவரது தொழில்கள்‌. நந்த 
கோபாலுவின்‌ பெயரைச்‌ சொன்னால்‌ புதுச்சேரி நடுங்‌ 
கும்‌. அவருக்கு “அடியாள்‌” ஜமா ரொம்ப ஜாஸ்தி 
என்று பிரஸ்தாபம்‌. ஒரு வேடிக்கைப்‌ பல்லவிகூட . 
அவரைப்‌ பற்றி உண்டு. “நந்தகோபாலு பாந்து 
(கூட்டம்‌) வருது: சர்க்கோ சர்க்கோ (ஜாக்கிரதை, 
ஜாக்கிரதை)” என்று புதுச்சேரியார்‌ சொல்லிக்‌ 
கொண்டு அச்சப்படுவதுண்டு. நந்தகோபாலு இப்‌ 
பொழுது இறந்து போய்‌ விட்டார்‌. 

'சுதேசி'களை பலவந்தமாய்ப்‌ பிடித்துக்‌ கொடுப்ப 
தாக நந்தகோபாலு பிரிட்டிஷ்‌ இந்தியப்‌ போலீசா 
ர௫டன்‌ ஒப்பந்தம்‌ செய்து கொண்டதாகவும்‌. அந்தக்‌ 
காரியம்‌ இரண்டு மூன்று நாட்களுக்குள்‌ கட்டாயம்‌ 
நடந்து விடுமென்றும்‌, ஒருவன்‌ கிலிபிடித்த கண்க 
ளோடு, வாய்‌ குளறித்‌ தடுமாறும்படி வந்து சொல்லு 
வான்‌. 

ஆச்சரியம்‌ என்னவெனில்‌, சற்று முன்னர்தான்‌, 
பாரதியாரையும்‌ சீனிவாசாச்சாரியையும்‌ பார்த்துப்‌ 
பேசி, சல்லாபம்‌ செய்துவிட்டு நந்தகோபாலு போயி 
ருப்பார்‌. நந்தகோபாலுவின்‌ சல்லாபப்‌ பேட்டிக்கு. 
விபரீத அர்த்தம்‌ கொடுத்துப்‌ புரளியைக்‌ கட்டிவிடு 
வார்கள்‌ போலீசார்‌, நந்தகோபாலு தமது உண்மை 
யான கருத்தை மறைத்து, நயவஞ்சகத்துடன்‌ சுதேசி 
களோடு சல்லாபம்‌ செய்து விட்டுப்‌ போனார்‌ என்று 
மேற்கொண்டும்‌ சூட்சும அர்த்தம்‌ கற்பிப்பார்கள்‌. 

தெய்வக்‌ காதலிலே, கவிதை உணர்ச்சிகொண்டு 
ஆழ்ந்து கிடக்கும்‌ பாரதியாரை, விலைமாதரைக்‌ 

கொண்டு ஏய்த்துவிடப்‌ போகிருர்கள்‌ என்று ஒரு 
புரளி. இந்தப்‌ புரளிகளுக்கெல்லாம்‌ அஸ்திவாரம்‌ 
ஒரே இடந்தான்‌. அந்த இடம்‌ எது என்று நான்‌ 
தெளிவாகச்‌ சொல்லவும்‌ வேண்டுமா? 


கடைசிப்‌. புரளியைக்‌ கேட்டு, பாரதியார்‌ துடி 
துடித்துப்‌ போவார்‌. “மனிதப்‌ பதர்கள்‌! பாரதியை 
அவர்கள்‌ யாரென்று எண்ணிக்‌ கொண்டார்கள்‌? த 
மர்கள்‌! நாட்டின்‌ மனோபாவம்‌ இவ்வளவு - கீழ்‌ நிலையி : 
லிருக்கிறதே! இந்தக்‌ கீழ்த்தரமான மனோ நிலைமையி 
லிருந்து அவர்களை மேல்படிக்கு எப்படிக்‌ கொண்டு 
வருகிறது” என்று முகவாட்டத்துடன்‌ வருந்துவார்‌. 

புதுச்சேரியில்‌, போலிசார்‌ முற்றுகை போட்ட 
காலத்தில்‌, “சுதேசி'கள்‌ எவ்வளவு கஷ்டத்துக்கு, எத்‌ 
தகைய இன்னல்களுக்கு ஆளானார்கள்‌ என்று 
சொல்ல முடியாது. பணக்‌ கஷ்டத்தைப்‌ பற்றிச்‌ 
சொல்லத்‌ தேவையில்லை. தபால்‌ சரியாகக்‌ கிடைக்‌ 
காது. . மணியார்டர்‌ வந்து சேராது. பயந்துபோன 
புதுச்சேரிவாசிகளின்‌ மூலமாய்ப்‌ பல தொல்லைகள்‌ 
ஏற்பட்டன. அக்கம்‌ பக்கத்து வீடுகளிலிருந்து சில்‌ 
லரையாகச்‌ சாமான்கள்‌ கடன்‌ வாங்கிக்‌ கொடுப்பது 
கூட அருமையாகப்‌ போய்விட்டது. 


தேச விடுதலை, புதிய உலக திர்மாணம்‌, நூதன 
உண்மைகளை நிலைக்கச்‌ செய்தல்‌--இவைகள்‌ சிறிய 
சங்கதிகள்‌ அல்ல. எவ்வளவு தியாகம்‌ செய்தாலும்‌ 
போதாதே என்று எண்ணவேண்டிய காரியங்கள்‌ 
இவைகள்‌. ஏழைகளின்‌ . கண்ணீர்‌ கூரிய வாளை 
ஒக்கும்‌ என்பார்கள்‌. சிரேஷ்டர்கள்‌ மனம்‌ புழுங்கிப்‌ 
புழுங்கி இறந்தாலொழிய, ஏழைகள்‌ கண்ணீர்‌ சொரி 
வதில்லை. பாரதியார்‌, அரவிந்தர்‌, காந்தி, முதலிய 
சிரேஷ்டர்கள்‌ சகிக்கமுடியாத துன்பங்களுக்கு ஆளா 
னால்தான்‌, தேசத்தாரின்‌ மனச்சாட்சி கூராகும்‌. 

போலிஸ்‌ நெருக்கடி காலத்தில்‌ பாரதியாருக்கு 
உற்ற துணைவர்களா யிருந்தவர்களில்‌ முக்கியஸ்தர்க 
ளாக மூன்று பேர்களைச்‌ சொல்ல வேண்டும்‌. ஒருவர்‌ 
சுந்தரேச அய்யர்‌ என்பவர்‌. இவர்‌ தெலுங்கர்‌. 
மணிலாக்கொட்டை வியாபார ஸ்தலமொன்நில்‌ 
குறைந்த சம்பளம்‌ வாங்கி வந்த குமாஸ்தா. இவர்‌ 
தமது மனைவியின்‌ நகைகளை அடகு வைத்தும்‌ விற்றும்‌ 
எவ்வளவு பணம்‌ பாரதியாருக்குக்‌ கொடுத்திருப்பார்‌ 
என்று சொல்ல முடியாது, பாரதியாரின்‌ கவிதையி 
லே இவருக்கு அளவு கடந்த மோகம்‌. 

இன்னொருவர்‌ பொன்னு முருகேசம்‌ பிள்ளையவர்‌ 
கள்‌. இவர்‌, பாரதியார்‌ குடியிருந்த வீட்டுக்கு இரண்டு 
மூன்று வீடுகளுக்கு அப்பால்‌ ஈசுவரன்‌ தர்மராஜா 
கோயில்‌ வீதியில்‌ இருந்து வந்தார்‌. சொத்துடையவர்‌: 
தெய்வமே கிடையாது என்று சங்கற்பங்‌ கொண்டவர்‌: 
பிரெஞ்சு பாஷையில்‌ அபூர்வமான பயிற்சி பெற்றவர்‌, 
நல்ல உடல்‌ கட்டு வாய்ந்தவர்‌. இவர்‌ வீட்டிலேதான்‌ 
பாரதியார்‌ குடியாகக்‌ கிடப்பார்‌. பாரதியாரோடு கட்சி 
வாதம்‌ செய்வதில்‌ பிள்ளையவர்கட்கு அடங்காத ஆர்‌ 
வம்‌. பாரதியாரின்‌ ஈசுவர பக்தியை இகழ்ந்து பேசு 
வதில்‌ பிள்ளையவர்களுக்குப்‌ பேரானந்தம்‌. பிள்ளை 
யவர்கள்‌ பாரதியாருக்குப்‌ பண உதவி செய்ததில்லை. 
பிள்ளையவர்களின்‌ மூத்த குமாரன்‌ ராஜா பகதூர்‌ 
பாரதியாரின்‌ பக்தன்‌. 

முருகேசம்‌ பிள்ளையின்‌ மனைவியார்‌ பாரதியாருக்‌ 
குச்‌ செய்த சேவையை, எப்படிப்‌ புகழ்வது என்று 
எனக்கே தெரியவில்லை. உத்தம குணங்கள்‌ பொருந்‌ 
திய இந்த லட்சுமியைப்‌ பற்றி, அத்தியாயக்‌ கணக்கில்‌ 
எழுதினாலும்‌ என்‌ ஆசை தீராது. பாரதியாரின்‌ பட்‌ 
டினி சமயம்‌ பார்த்து, வற்புறுத்தி அன்னமளித்து உப 
சாரம்‌ செய்வதில்‌, இந்த அம்மாள்‌ இணையற்றவர்‌. 
பின்னர்‌ அந்த அம்மாளைப்‌ பற்றி விபரமாகச்‌ சொல்லு 
கிறேன்‌. 

பாரதியார்‌ அனேகமாய்‌ எப்பொழுதும்‌ பொன்னு 

முருகேசம்‌ பிள்ளையவர்கள்‌ வீட்டிலேதான்‌ தங்கி 
யிருப்பார்‌ முருகேசம்‌ பிள்ளை யவர்களின்‌ வீடு விஸ்‌ 
தாரமான வீடு. மெத்தை உண்டு. மெத்தையிலே, 
ஒரு அறையிலே, பாரதியார்‌ இருப்பார்‌. இரவுப்‌ 
பொழுதையும்‌ சில சமயங்களில்‌ அங்கேயே போக்கி 
விடுவார்‌, 





இந்த வீட்டிலே கோவிந்தன்‌ என்று ஒரு அருமை 
யான பையன்‌ வேலை பார்த்துக்‌ கொண்டிருந்தான்‌, 
கோவிந்தனும்‌ அவனது சகோதரர்களும்‌ சேர்ந்து 
மூன்று பேர்கள்‌. இவர்களுடைய தாயார்‌. ரொம்ப 
தைரியசாலி. இந்த அம்மாள்‌ பாரதியாரின்‌ வீட்டிலே 
சுற்றுக்‌ காரியங்கள்‌ செய்து வந்தாள்‌. உடம்பு குச்சி 
போல இருக்கும்‌. பற்கள்‌ வெளியே நீண்டிருக்கும்‌. 
காது கேட்காது. ஜாடையிலே பேசினால்‌, அதை 
வெகு நுட்பமாகக்‌ கண்டுகொள்ளுவாள்‌. 


பாரதியார்‌ . சம்பளம்‌ கொடுப்பாரோ கொடுக்க 
மாட்டாரோ, இந்த அம்மாள்‌ யாதொரு முணுமுணுப்பு 
மின்றி வேலைபார்த்து வந்தாள்‌, வேலையிலே ரொம்ப 
சுறுகூறுப்பு.: சோம்பல்‌ என்பதே அந்த உடம்பில்‌ 
கிடையாது; கூலி வேலை செய்தாலும்‌, கெளரவம்‌ 
என்ற. வஸ்துவை வெகு ஜாக்கிரதையாக பந்தோ 
பஸ்து செய்து வைத்திருந்தவள்‌. 

அவளிடம்‌ சச்சரவு செய்து யாரும்‌ மீளவே முடி 
யாது. ஏன்‌? அவள்‌ அசத்தியமாகப்‌ பேசினதே 
இல்லை எனலாம்‌. அகெளரவமான காரியமும்‌ செய்த 
தில்லை. யாருக்கும்‌ உபகாரம்‌ செய்வாள்‌. அவளு 
டைய: பெயர்‌ அம்மாக்கண்ணு. 


அவள்‌ சம்பந்தமாக, பாரதிதாசன்‌ ஒரு அருமை 
யான கதை சொன்னார்‌. இந்தக்‌ கதை ரொம்பப்‌ பின்‌ 
னால்‌ நடந்திருக்கலாம்‌. அம்மாக்கண்ணு பெயர்‌ வருகிற 
இந்த இடத்தில்‌ சொல்லிவிடுவது சற்றுப்‌ பொருத்‌ 
தமா யிருக்கும்‌. ்‌ 


பாரதியார்‌ ஒரு சமயம்‌, அதிகமான வருத்தத்தி 
னால்‌, புதுச்சேரியை விட்டுவிட்டு, பிரிட்டிஷ்‌ இந்தியா 
வுக்குப்‌ போய்விடுவது என்று தீர்மானங்‌ கொண்டா 
ராம்‌. இது 1917-ஆம்‌ வருஷம்‌ நடந்திருக்கவேண்டும்‌. 

த்திரப்பட்டுக்‌ கொண்டு, ரயில்‌ ஸ்டேஷனுக்குப்‌ 

பாய்விட்டார்‌. அவரைரத்‌ தடுக்க யாரால்‌ 
முடியும்‌ ? 

. இளமைப்‌ பருவத்தில்‌ பாரதியாருடன்‌ அவரு 
டைய மனைவி ஸ்ரீமதி செல்லம்மாள்‌ எதிர்த்துப்‌ பேச 
முடியாது. நண்பர்களும்‌ அப்படியே. பாரதியார்‌ 
கோபங்கொண்டு எங்கேயோ வெளியே போய்விட்டார்‌ 
என்ற சேதி நண்பர்களுக்குத்‌ தெரிந்தது. அம்மாக்‌ 
கண்ணு வீட்டிலில்லை. அம்மாக்கண்ணு வீட்டி லிருந்‌. 
திருந்தால்‌, பாரதியாரை வெளியே கோபித்துக்‌ 
கொண்டுபோக விட்டிருக்கவேமாட்டாள்‌. பாரதியா 
ருக்கு யோசனை சொல்லியோ, அவரோடு சண்டை 
போட்டோ, அல்லது சாஷ்டாங்க நமஸ்காரம்‌ செய்‌ 
தோ, காரியத்தில்‌ வென்றிருப்பாள்‌. பாரதியார்‌ கோப 
மாய்ப்‌ போனதைக்‌ கேட்டு, அம்மாக்கண்ணு புதுச்‌ 
சேரியில்‌ 'எங்கேயெல்லாமோ தேடி அலைந்து பார்த்‌ 
தாள்‌. பாரதியார்‌ அகப்படவில்லை. 

சுப்புரத்தினம்‌ - (பாரதிதாசன்‌) நேரே புதுச்சேரி 
ரயில்‌ ஸ்டேஷனுக்குப்‌ போய்‌, அங்கு பாரதியார்‌ 
இருப்பதைக்‌ கண்டார்‌. பாரதியார்‌, கண்களில்‌ தீப்‌ 
பொறி பறக்க, ஸ்டேஷனில்‌ யாருடனும்‌ பேசாமல்‌ 
உலாத்திக்‌ கொண்டிருந்தார்‌. 

சுப்புரத்தினத்தைப்‌ பார்த்ததும்‌ பாரதியாரின்‌ 
முகம்‌ ஒருவாறு மலர்ச்சி அடைந்தது. பிறரிடத்தில்‌-- 
சம்பந்தமில்லா மூன்றாம்‌ மனிதனிடத்தில்‌-- கோப 
முகத்தை அல்லது வருத்த முகத்தைக்‌ காண்பிப்பது 
நல்ல பழக்கமில்லை யல்லவா ? 

பாரதியாரைச்‌ சமாதானம்‌ செய்து எப்படியோ 
சுப்புரத்தினம்‌ திருப்பி அழைத்துக்கொண்டு வந்தார்‌. 
இருவருக்கும்‌ புஷ்‌ வண்டி சவாரி. தர்மராஜா கோயில்‌ 
வீதியிலிருந்த தமது வீட்டுக்கு வரமுடியாது என்று 
பாரதியார்‌ கண்டிப்பாகச்‌ சொல்லிவிட்டார்‌. 

வேறு வீதி வழியாக, சுப்புரத்தினம்‌ வீட்டுக்குப்‌ 
போவதாகத்‌ தீர்மானித்து, புஷ்‌ வண்டியை அந்த 
வழியே செலுத்தினார்கள்‌. வழியிலே அம்மாக்கண்ணு 
நின்றுகொண்டிருந்தாள்‌, ௬ண்டல்‌ முதலிய திண்பண்‌ 
டங்களுடன்‌. ்‌ 

பாரதியார்‌ திரும்பிவருகிற செய்தியை பையன்‌ 
கள்‌ அவளிடம்‌ சொல்லியிருக்க வேண்டும்‌. பாரதியார்‌ 
அன்றைக்குப்‌ பட்டினி. அது அம்மாக்கண்ணுக்குத்‌ 
தெரிந்திருக்கவேண்டும்‌. அம்மாக்கண்ணு வழிமறித்து 
இந்த உபசாரங்கள்‌ செய்ததும்‌, பாரதியாருக்கு அள 
விலா மகிழ்ச்சி, “தேவாமிருதம்‌'” என்றுர்‌. பாதி 
தாஸன்‌. உடனே. தேவலோக நினைப்பு பாரதியா 
ருக்கு வந்திருக்கவேண்டும்‌. .புஷ்‌ வண்டிக்காரனைப்‌ 
பார்த்து “ஓட்டடா ரதத்தை” என்றாராம்‌ அவர்‌. 

ஒரு சொல்லின்‌ மூலமாய்‌ மனிதனுக்கு எத்தகைய 
அபூர்வமான கற்பளை தோன்றுகின்றது என்பதற்கு, 

இந்தச்‌ சம்பவம்‌ இணையற்ற அத்தாட்சி. தேவாமிரு 
தம்‌, தேவலோகம்‌, ரதம்‌--இவைகள்‌ படிப்படியாக 
வந்த கற்பனைக்‌ காட்சிகள்‌. கற்பனையில்லாத மனிதன்‌ 
கால்‌ மனிதன்கூட அல்ல. 

அம்மாக்கண்ணு கூலி வேலை செய்து பிழைக்கும்‌ 
ஏழைக்‌ குடித்தனக்காரி. மகா குரூபி. கிழப்பருவம்‌ 
எய்தியவள்‌ $; வயது ஐம்பதுக்கு மேலிருக்கும்‌. எழுதப்‌ 
படிக்கத்‌ தெரியாது. குணவிசேஷங்களைத்‌ தவிர, 
பழக்கத்தால்‌ ஏற்படும்‌ கல்வி முதலிய சக்திகள்‌ ஒன்று 
மில்லாதவள்‌, இப்பேர்ப்பட்ட அம்மாக்கண்ணுக்கு 
பாரதியாரிடம்‌ பக்தி ஏற்பட்டது ஆச்சரியம்‌ என்பீர்‌ 
கள்‌. எனக்கு ஆச்சரியமாகத்‌ தோன்றவில்லை. 


அம்மாக்கண்ணு லேசான பேர்வழி அல்லள்‌. 
அவள்‌ “வீரை, சக்தி சொரூபம்‌.” அவளுக்குக்‌ கல்வி 
யில்லாமலிருக்கலாம்‌. இயற்கை யறிவுகூட இல்லா 
மல்‌ போய்விட்டதா? இயற்கை யறிவு, இயற்கை 
யுணர்ச்சி--இவைகளைக்‌ கொண்டு பாரதியாரை 
அவள்‌ எடை போட்டுப்‌ பார்த்திருக்க வேண்டும்‌. 
பாரதியாரின்‌ இயற்கையான மேன்மைக்‌ குணங்களைக்‌ 
கண்டு, அவள்‌ பரவசமாகி யிருக்க வேண்டும்‌. 


பாரதியாரின்‌ வீட்டிலே சலிக்காமல்‌. தொண்டு 
செய்தவள்‌ அம்மாக்கண்ணு. அவளுடைய பக்தி 
தேவதா விசுவாசம்‌ போன்றது. 

பொன்னு முருகேசம்‌ பிள்ளைக்கு ஒரு தங்கை 
இருந்தாள்‌. அவளுக்கு ஒரு பெண்‌ குழந்தை. அவ 
ளுக்கு வயது பத்து அல்லது பதினொன்று இருக்க 
லாம்‌. இனிமையான தொண்டை வாய்ந்தவள்‌. 
அந்தப்‌ பெண்‌ தினசரி வீட்டு வேலைக்கான நேரம்‌ 
போக, தன்‌ மாமன்‌ முருகேசன்‌ பிள்ளையவர்களின்‌ 
வீட்டிலேயே இருப்பாள்‌. அவளுக்கு பாரதியாரிடம்‌ 
இருந்த பிரேமையை அளவிட்டுச்‌ சொல்ல முடியாது. 

.... அந்தக்‌ குழந்தை அதிகமாக வாய்விட்டுப்‌ பேசி 
னதேயில்லை. உத்தமப்‌ பெண்ணுக்குரிய லட்சணங் 
களை அவள்‌ முகத்திலே காணலாம்‌. நல்ல பொறுமை 
சாலி, முகம்‌ சாந்த சொரூபம்‌. அதோடுகூட, மறை 
யாத, அழியாத புன்னகை. பாரதியாருக்குச்‌ சில்ல 
றைத்‌ தொண்டுகள்‌ செய்வதில்‌ அவளுக்கு அளவு 
கடந்த ஆவல்‌. 

இந்தக்‌ குழந்தைப்‌ பெண்‌ பாரதியாரின்‌ குழந்தை 
மனப்பான்மையில்‌ ஈடுபட்டுப்‌ போயிருக்க வேண்டும்‌, 
பாரதியார்‌ குழந்தைகளுக்கு நல்ல விளையாட்டுத்‌ 
தோழர்‌. மனிதர்களின்‌ எந்த மனோ நிலமையை 
அவரால்‌ கற்பனை செய்து கொள்ள முடியாது? 


பொன்னு முருகேசம்‌ பிள்ளையவர்களின்‌ மனைவி 
யார்‌, பெண்மையின்‌ வேறொரு “ஸாம்பிள்‌''. அந்த 
அம்மாளின்‌ பெயர்‌ எனக்கு ஞாபகமில்லை. அவர்‌ 
இறந்து போய்விட்டார்‌. மேற்சொன்ன மற்ற ' இரு 
வரும்‌ இப்பொழுது உயிரோடிருக்கிறார்கள்‌. 

பிள்ளையின்‌ மனைவியாருக்கு இரட்டை நாடி 
உடம்பு. குங்குமப்‌ பொட்டு அவருடைய . முகத்தில்‌ 
எப்பொழுதும்‌ அழகு செய்து கொண்டிருக்கும்‌. 
தூக்கத்தில்கூட அந்தப்‌ பொட்டுக்‌ கலைவதில்லை. 
ஏனெனில்‌, விடியற்காலத்தில்‌ அந்த அம்மாள்‌ எழுந்‌ 
திருந்தவுடன்‌, நான்‌ பார்த்திருக்கிறேன்‌. சிறிய 
பூரண சந்திரனைப்போலிருக்கும்‌ அவருடைய குங்கு 
மப்‌ பொட்டு. எந்த ஓரத்திலும்‌ கலைந்திருந்தது கிடை 
யாது. அசுரத்‌ தூக்கமில்லாத தேவகணத்தைச்‌ 
சேர்ந்தவர்‌ அவர்‌. 

அவருக்கு இரட்டை நாடி உடம்பாயினும்‌, சோம்‌ 
பல்‌ துளிகூடக்‌ கிடையாது. பிரஸ்தாப காலத்தில்‌ 
அவருக்கு நாற்பது வயதுக்கு மேலிருக்கலாம்‌. ராஜா 
பகதூர்‌, கனகராஜா என்று இரண்டு பையன்கள்‌ 

அவருக்கு. ராஜாபகதூர்‌ பாரதியாரின்‌ பக்தன்‌. 
ராஜாபகதூரைப்‌ பற்றி பாரதியார்‌ ரொம்பவும்‌ கொண்‌ 
டாடிப்‌ பேசுவார்‌. நான்‌ புதுச்சேரியில்‌ இருந்த 
காலத்தில்‌, ராஜாபகதூர்‌ மேல்‌ படிப்புக்காக பிரான்ஸ்‌ 
தேசத்துக்குப்‌ போயிருந்தார்‌. 

ராஜாபகதூரின்‌: தாயார்‌ பூமி அதிர நடந்து நான்‌ 
பார்த்ததில்லை. குரலைத்‌ தூக்கிப்‌ பேசினதைக்‌ கேட்ட 
தில்லை. முகத்தைச்‌ சுளித்துக்‌ கொண்டதைப்‌ பார்த்‌ 
ததேயில்லை. யாரிடமாவது “வெட்டி வம்பு” பேசினதை 
ஒரு பொழுதும்‌ கண்டதில்லை. மெளனமாய்‌, இங்கித 
மறிந்து, காரியம்‌ செய்வார்‌. அந்த அம்மாள்‌ பாரதி 
யாரோடு அதிகமாகப்‌ பேசினதையும்‌ நான்‌ கண்ட 

ல்லை. பாரதியாரை ராஜாபகதூரின்‌ அண்ணனாகப்‌ 

பாவித்து வந்திருக்கவேண்டும்‌ அந்த அம்மாள்‌. 

காலையில்‌ பாரதியார்‌ எழுந்திருந்தால்‌, பல்‌ 
விளக்குவதற்குப்‌ பல்‌ பொடியும்‌ தண்ணீரும்‌ தயாராக 
மெத்தையில்‌ காத்துக்கொண்டிருக்கும்‌. * பாரதியார்‌ 
பல்‌ தேய்த்து முகங்‌ கழுவியது, வீட்டின்‌ அடுப்பங்‌ 
கரையிலிருக்கும்‌ அந்த அம்மாளுக்கு எப்படித்‌ தெரி 
யுமோ, உடனே காபி, இட்லி அல்லது ஏதாவது தின்‌ 
பண்டம்‌ வந்துவிடும்‌. குழந்தையின்‌ முகம்‌ பார்த்து 
உணவு ஊட்டும்‌ தாயைப்‌ போல நடந்துகொண்டு 
வந்தாள்‌ அந்த அம்மாள்‌. 

பெரிய மனிதர்களுக்கு, துன்பமயமான அவர்க 
ளுடைய பாலைவன வாழ்க்கையில்‌, மேற்சொன்னது 
போல்‌ சில இன்பமான சில்லறைச்‌ சம்பவங்கள்‌ நீர்ச்‌ 
சுனைகளைப்போல நேர்ந்தாலொழிய, அவர்களுடைய 
கழுத்திலே சுருக்குக்‌ கயிறு ஏறிவிடும்‌ என்பதை 
நிச்சயமாகச்‌ சொல்லலாம்‌. 

ராஜாபகதூரின்‌ தாயாருக்கு தேச விடுதலையில்‌ 
கவலையா? இல்லை. பாரதியார்‌ அவருக்கு உறவா? 

இல்லை. பாரதியாரின்‌ கவிதை மேதையை அவர்‌ 
கண்டறிந்தவரா? அதுவுமில்லை. பாரதியார்‌ பிறருக்‌ 
குச்‌ சில்லறைத்‌ தொல்லைகள்‌ கொடுக்காதவரா? 


இல்லை. பாரதியார்‌ தமக்குத்தாமே ஒன்றும்‌ செய்து: 


கொள்ளத்‌ தெரியாதவர்‌; பழக்கமில்லாதவர்‌, அவர்‌ 
உடைகளைப்‌ பிறர்‌ வெளுத்துச்‌ சுத்தமாய்‌ வைத்திருக்க 
வேண்டும்‌. சமயம்‌ பார்த்துச்‌ சாப்பாட்டுக்குக்‌ கூப்பிட 
வேண்டும்‌. வேலையிலிருக்கையில்‌, அவரை யாரும்‌ 
கிட்டே நெருங்க முடியாது. 


நடத்தைக்‌ கிரமத்தில்‌, மரியாதை விஷயத்தில்‌, 
பிறர்‌ துளி தவறி நடந்தாலும்‌, பாரதியாருக்கு ரோஷ 
மும்‌ ஆத்திரமும்‌ வந்துவிடும்‌. இரவிலோ, விடியற்‌ 
காலையிலோ, எப்பொழுதேனும்‌ வெறி பிடித்தாற்போல்‌ 
பாரதியார்‌ பாட ஆரம்பித்துவிட்டால்‌, பாட்டு நிற்ப 
தற்குக்‌ குறைந்து இரண்டு மணி நேரம்‌ பிடிக்கும்‌. 
தெருவாருக்கும்‌ தூக்கங்‌ கெடலாம்‌. வீட்டிலுள்ள 
வர்களுக்குத்‌ தூக்கம்‌ போய்விடலாம்‌. ஆனால்‌, யாரும்‌ 
இதைப்பற்றி பாரதியாரிடம்‌ குறை கூறிக்கொண் 
டதே கிடையாது. 


பாரதியாருக்கு ஒரு கெட்ட பழக்கமுண்டு. : எச்‌ 
சிலை எட்டப்‌ போய்த்‌ துப்பமாட்டார்‌. இருந்த விடத்தி 
லிருந்தே துப்புவார்‌. அது எந்த இடத்தில்‌ விழுந்‌ 
தாலும்‌, அதற்கு அதுதான்‌ ப்ராப்தி. பிள்ளையவர்‌ 
களின்‌ வீட்டிலும்‌ இந்த அட்டஹாஸம்‌ நடைபெறும்‌. 
இதைப்பற்றி, ராஜாபகதூரின்‌ தாயார்‌ அருவருப்புக்‌ 
கொண்டதேயில்லை. எங்களுக்கு பாரதியாரின்‌ இந்தப்‌ 
பழக்கம்‌ பிடிக்கவில்லையாயினும்‌, அவரிடம்‌ நேரே 
சொல்ல எங்களுக்கு அச்சமும்‌ கூச்சமும்‌. 

பாரதியார்‌ வெளியே போகுங்‌ காலம்‌ பார்த்து, 


அவர்‌ இருந்த அறையைச்‌ சுத்தம்‌ செய்வார்‌ அந்த 
அம்மாள்‌. இதைப்பற்றி, வீட்டிலே யாரும்‌ மூச்சு 

விடக்கூடாது. முருகேசம்‌ பிள்ளையவர்களும்‌ பக்தி 


நிறைந்த கனவான்‌; அவரும்‌ பாரதியாரின்‌ இந்தப்‌ 
பழக்கத்தைக்‌ கவனிப்பதே யில்லை. 


ராஜாபகதூரின்‌ தாயார்‌, ஹிந்து குடும்பத்தில்‌ 
உத்தம நெறி பற்றி, இல்லறம்‌ நடத்தியவர்‌. பாரதி 
யாருக்குத்‌ தொண்டு செய்ய வேண்டுமென்று அவருக்‌ 
குத்‌ தோன்றியது ஹிந்து குடும்ப வாழ்க்கைப்‌ பழக்‌ 
கத்தினால்‌ என்பது எனது துணிபு. தாய்‌ மனப்‌: 


பான்மை கொண்டவர்‌ அவர்‌. இப்பேர்ப்பட்ட புண்‌ 

ணியவதிகளான பெண்மணிகள்‌ நமது நாட்டில்‌ 

லட்சக்கணக்கில்‌ தோன்றினால்‌, நமது நாடு எந்த 

ட உத்‌ கீழான நிலையில்‌ இருக்காது என்பது 
ப்ப 

நசீ 


ஒரு நாள்‌ காலை, சுமார்‌ ஏழு மணி இருக்கும்‌. காபி 

சாப்பிட்டு முடிந்த சமயம்‌. கட்டைக்‌ குட்டை 
யாக ஒரு கனவான்‌ வீட்டுக்குள்‌ வந்து நுழைந்தார்‌, 
“பாரதி'” என்று உரக்கச்‌ சத்தம்‌ போட்டுக்கொண்டு, 
நமஸ்காரம்‌ செய்து, பாரதியாரை இறுகத்‌ தழுவிக்‌ 
கொண்டார்‌. பாரதியாரும்‌ மெய்மறந்துபோய்‌, வந்த. 
வரைக்‌ கட்டிக்கொண்டார்‌. இரண்டொரு நிமிஷங்‌ 
கள்‌ கழிந்தன. இருவர்‌ முகங்களிலும்‌ கண்ணீர்‌ 
வராத குறைதான்‌. 

பாரதியாரின்‌ உடலைத்‌ தீண்டிச்‌ சொந்தம்‌ 
கொண்டாடியவர்‌ எவரையும்‌ நான்‌ அதுவரையும்‌ 
கண்டதேயில்லை. எனக்கு இந்த சம்பவம்‌ வெகு 
-ஆச்சரியமாகயிருந்தது. வந்தவர்‌ யாரா யிருக்கலாம்‌ 
என்று ஊகிக்க ஆரம்பித்தேன்‌. பாரதியாரின்‌ வெளி 
யூர்‌ நண்பர்களைப்பற்றிக்‌ கேள்விப்பட்டிரு ந்தால்‌, 
வந்தவர்‌ இன்னாரென்று அனேகமாய்‌ ஊகம்‌ செய்ய 
லாம்‌. நான்‌ அதிகமாய்க்‌ கேள்விப்பட்டதில்லை. 





“பாரதி! உன்னை எங்கே பார்க்க முடியாமல்‌ 
போகிறதோ என்று பயந்துகொண்டிருந்தேன்‌. நான்‌ 
விடுகலையடைந்து இரண்டு மாத காலமாகிறது. 
எங்கே யெல்லாமோ சற்றி அலைந்தேன்‌. உன்னைப்‌ 
பார்க்காமல்‌ விடுவதில்லை என்று கங்கணங்‌ கட்டிக்‌ 
கொண்டேன்‌. நீ செளக்கியமா யிருக்கிறாயா?'” என்‌ 
ரர்‌ வந்தவர்‌. 

ஜெயிலாம்‌! விடு தலையாம்‌! பாரதியாரைப்‌ பார்ப்ப 
தென்று கங்கணங்‌ கட்டிக்கொண்டிருந்தாராம்‌! பார்க்‌ 
காமல்‌ விடுவதில்லை என்கிறார்‌! பாரதியாரை, “நீ, நீ” 
என்று ஏகவசனமாக அழைக்கிரூர்‌! இவர்‌ யார்‌? இவர்‌ 
எந்தச்‌ சிறையிலிருந்து விடுதலையடைந்தார்‌? என்ன 
செய்துகொண்டிருக்கிறார்‌? ஒன்றுமே எனக்குப்‌ புரிய 

“ஜெயிலில்‌ உனக்கு செளக்கியமா யிருந்ததா? 
உன்‌ உடம்பு பார்வைக்கு அவ்வளவு நன்ளுயிருக்க 
வில்லையே? உன்‌ உடம்பே ஜெயிலில்‌ இவ்வளவு 
இறக்கம்‌ காணுவதென்றால்‌, மற்றவர்களைப்‌ பற்றிச்‌ 
சொல்லத்‌ தேவையில்லை. பிறகு மற்றதைப்‌ பேசிக்‌ 
கொள்ளலாம்‌. முதலிலே ஏதாவது சாப்பிடு” என்ருர்‌ 
பாரதியார்‌. 

வந்தவர்‌ பல்‌ விளக்குவதற்காகக்‌ கொல்லைப்புறம்‌ 
சென்றிருக்கையில்‌, “ஓய்‌! இவரை உனக்குத்‌ தெரி 
யுமா?” என்று பாரதியார்‌ என்னைக்‌ கேட்டார்‌. தெரியா 
தென்றேன்‌. “இவர்தான்‌ சுரேந்திரநாத்‌ ஆர்யா. 
இவர்‌ தெலுங்கில்‌ அபூர்வமாகப்‌ பிரசங்கம்‌ செய்வார்‌. 
என்‌ சென்னைத்‌ தோழர்களுள்‌ ஒருவர்‌. ஆறு வருஷம்‌ 
இவருக்குக்‌ கடுங்காவல்‌'' என்று பாரதியார்‌ சொல்லிக்‌ 
கொண்டிருக்கும்பொழுதே, ஆர்யா அங்கு வந்து 
சேர்ந்து கொண்டார்‌. 

ஏதோ பலகாரம்‌ சாப்பிட்டு முடிந்ததும்‌, “பாரதி! 
உனக்கு ஒரு சேதி தெரியாதே! நான்‌ கிறிஸ்தவன்‌ 

கிவிட்டேன்‌. சிறையிலும்‌ வெளியேயும்‌ டேனிஷ்‌ 

மிஷன்‌ பாதிரிமார்கள்‌ எனக்குப்‌ பரிவு காட்டிச்‌ செய்த 
உதவியை நான்‌ எப்படி வர்ணித்துச்‌ சொல்வது? 
நான்‌ கிறிஸ்தவனாகிவிட்டேன்‌”' என்றார்‌ ஆர்யா. ' 

“இப்படி நேரும்‌ என்று நான்‌ சந்தேகித்ததுண்டு. 
.நீ. என்ன செய்வாய்‌? ஹிந்து சமூகம்‌ இருக்கிற 
நிலைமை இதற்கெல்லாம்‌ இடங்‌ கொடுக்கிறது. உயிர்‌ 

அற்ற ஜனசமூகம்‌!', என்று பாரதியார்‌ பதறிக்‌ 
கொண்டே சென்றார்‌. ம 
“ஜஜெயிலிலிருந்து நான்‌ வெளி வந்த பிறகு என்‌ 
னிடம்‌ ஒருவரும்‌ பேசத்‌ துணியவில்லையே! எங்கே 
போனாலும்‌ என்னைக்‌ கண்டு பயப்படுகிறார்கள்‌. பாதிரி 
மார்கள்தான்‌ என்னிடம்‌ நல்ல முகம்‌ காண்பித்து 
எனக்கு வேண்டிய ஒத்தாசைகள்‌ செய்தார்கள்‌. பிர 
சங்கத்திலே கைதட்டுகிறதும்‌, வீட்டுக்குப்‌ போனதும்‌ 
பயப்படுகிறதும்தான்‌ ஹிந்துக்களின்‌ வேலை. இந்தக்‌ 
கூட்டத்திற்குள்‌ இருக்க எனக்குச்‌ சற்றுக்கூடப்‌ 
பிடிக்கவில்லை. நான்‌ கிறிஸ்தவனானதில்‌ உனக்கு 
வருத்தமோ?” என்றார்‌ சுரேந்திரநாத்‌ ஆர்யா. 
பாரதியார்‌ ஒன்றுமே சொல்ல முடியாமல்‌ தவித்‌ 
துக்கொண்டிருந்தார்‌. பிறகு சொன்னார்‌: மனக்கசப்பு 
அடைந்த ஒவ்வொரு ஹிந்துவும்‌, அதுவும்‌ புத்தியும்‌ 
தைரியமும்‌ தேசபக்தியும்‌ நிறைந்த ஒவ்வொரு ஹிந்து 
வும்‌, ஜனசமூகத்தின்‌ ஊழல்களைக்‌ கண்டு மனம்‌ 
சகிக்க முடியாமல்‌, வேறு மதத்துக்குப்‌ போய்விட்டால்‌, 
அந்த ஹிந்து ஜனசமூகத்தின்‌ கதி என்னவாகும்‌? 
புருஷன்‌ செய்த தவறுக்காக மனைவி தற்கொலை 
செய்து | கொள்வதும்‌, மனைவியின்‌ தவறுக்காகப்‌ 
புருஷன்‌” சன்னியாசம்‌ வாங்கிக்கொள்வதும்‌ சகஜ 
மாய்ப்போனால்‌, குடும்ப வாழ்க்கை என்பதைப்பற்றியே 
பேச முடியாது. இனி, நீ பாதிரிமார்களின்‌ ஆளு 
கைக்கு பயந்து நடக்கவேண்டியவன்‌. உன்னுடைய 
தீவிர தேசபக்தியை (இந்த இடத்தில்‌ பாரதியார்‌ 
கண்ணீர்‌ விட்டார்‌) அவர்கள்‌ மதப்பிரசாரத்துக்காகப்‌ 
பயன்படுத்திக்‌ கொண்டாலும்‌ கொள்ளக்கூடும்‌. 
உனக்கு நான்‌ உபதேசம்‌ செய்வது தவறு.” 
இவ்வாறு பாரதியார்‌ சொல்லிக்‌ கொண்டிருக்‌ 
'பொழுதே, ஆர்யா களகளவென்று கண்ணீர்‌ 
'சொரிந்துவிட்டார்‌. ர 

எனக்கு இன்னது செய்வதென்று தோன்ற 
வில்லை. தாயுமானவர்‌ கூறும்‌ “மத்த கஜங்கள்‌” கண்‌ 
கலங்குவதென்றால்‌, அப்பொழுது சின்னப்‌ பிள்ளையா 
யிருந்த என்னைப்பற்றி ஒன்றுமே சொல்லத்‌ தேவை 


ஒரு நிமிஷம்‌ பொறுத்து ஆர்யா சொன்னார்‌; 
“பாரதி! நான்‌ அமெரிக்காவுக்குப்‌ போகப்போகிறேன்‌. 
பாதிரிமார்கள்‌ எனக்கு ஒத்தாசை செய்வதாகச்‌ 
சொல்லுகிறார்கள்‌. அதை ஏற்றுக்கொள்வது உசிதம்‌ 
என்று எனக்குத்‌ தோன்றிற்று. இந்த தேசத்திலேயே 
கெளரவம்‌ இருந்தால்தான்‌ ஏதாவது செய்யமுடியும்‌. 
நான்‌ அமெரிக்காவுக்குப்‌ போய்‌ வருகிறேன்‌. போவ 
தற்கு முன்‌ உன்னைப்‌ பார்த்துவிட்டுப்‌ போகவேண்டு 
மென்று இங்கே வந்தேன்‌. உன்னைப்போல்‌ உயர்ந்த 
கவியாயிருந்தாலும்‌ பரவாயில்லை; அப்பொழுது நான்‌ 


அயல்‌ நாட்டுக்குப்‌ போகவேண்டாம்‌." 


பாரதியாரின்‌ முகத்திலே ஈயாடவில்லை. அவர்‌ 
சொன்னார்‌; “உன்‌ தீர்மானத்தை மாற்ற நான்‌ 
ஆசைப்படவில்லை. ஒருவன்‌ செய்த. உதவிக்காக 
நன்றி பாராட்டுவது மனித இயற்கை. அதை ஒப்புக்‌ 
கொள்ளுகிறேன்‌, அந்த இயற்கை இல்லாமல்‌ 
போனால்‌ உலகம்‌ கட்டுக்கொள்ளாது. ஆனால்‌, நன்றி 
காண்பிக்கும்‌ பொருட்டு நாம்‌ அடியோடு நம்மை 


மாற்றிக்‌ கொள்ளவேண்டும்‌ என்பதுண்டா? 


“ஹிந்து ஜனசமூக ஆசாரங்களிலும்‌ கொள்கை 
களிலும்‌ தினசரி வாழ்க்கையிலும்‌ எத்தனையோ ஊழல்‌ 
கள்‌, கசடுகள்‌ ஏறியிருக்கலாம்‌. . அவைகளை ஒழிக்க 
நாம்‌ பாடுபட வேண்டும்‌. அவைகளை ஒழிக்க முடியாது 
என்று பயந்து, வேறு மதத்தில்‌ சரண்புகுவது என்‌ 
பது எனக்கு அர்த்தமாகாத சங்கதி. எல்லா மதங்களி 
லும்‌ உண்மை உண்டு. 

“நம்‌ ஹிந்து ஜனங்களிடம்‌ நமக்கு. ஆத்திரம்‌ 
வரலாம்‌. அதற்காக அவர்களை ஒழிக்க, அவர்களுடைய 
பரம்பரையை ஏளனம்‌ செய்து அவமதிக்க, நாம்‌ 
எண்ணலாகாது. அவ்வப்போது எத்தனையோ ஆசாரி 
யர்களும்‌ பக்தர்களும்‌ தோன்றி, ஹிந்துக்களின்‌ 
வாழ்க்கையைப்‌ புனிதப்படுத்த முயன்‌நிருக்கிறார்கள்‌. 
உன்னைப்‌ போன்றவர்கள்‌ அந்தக்‌ கூட்டத்தில்‌ சேரத்‌ 
தகுந்தவர்கள்‌. நீ கிறிஸ்தவனானது எனக்கு அவ்‌ 
வளவாகப்‌ பிடிக்கவில்லை. 


“அமெரிக்காவிலோ வேறு அயல்‌ நாடுகளிலோ 
படிக்கப்‌ போன நமது இளைஞர்களில்‌ பலர்‌, வெள்ளை 
மனைவிகளுடன்‌ இந்தியாவுக்குத்‌ திரும்பி வருகிருர்‌ 
கள்‌. நமது தேசம்‌ இப்பொழுது இருக்கிற நிலையில்‌, 
அது கூடாது என்பது என்‌ எண்ணம்‌. ஐம்பது 
வருஷங்களுக்குப்‌ பின்‌ அந்த மாதிரி நடந்தாலும்‌ 
பாதகமில்லை 


“உனக்கு உபதேசம்‌ செய்வதாக நீ எண்ணிக்‌ 
கொள்ளாதே, ஏதோ, என்‌ மனதுக்கு உண்மை என்று 
தோன்றியதைச்‌ சொல்லிவிட்டேன்‌. சொல்லலாம்‌ 
என்ற பாத்தியத்துடன்‌ தான்‌ சொன்னேன்‌. உனக்கு 
மனதில்‌ ஆயாசமே வரப்படாது. அமெரிக்காவுக்குப்‌ 
போ. என்ன வேண்டுமானாலும்‌ செய்‌. தேசத்தை 
மட்டும்‌ ஒரு நாளும்‌ மறக்காதே.” 


ஆர்யா விடை பெற்றுக்கொண்டு சென்றுவிட்‌ 
டார்‌. பாரதியாருக்கு வருத்தம்‌ தாங்கமுடியவில்லை, 
“தேசத்துக்காக உழைத்துப்‌ பாடுபட முன்வருப்வர்‌ 
களை இந்த தேசம்‌ காப்பாற்ற முடியாமல்‌ போனால்‌, 
இதற்கு விமோசனம்‌ ஏற்படப்‌ போகிறதா? ஆர்யா 
எவ்வளவு யோக்கியன்‌! என்ன தீரன்‌! எதைக்‌ கண்டும்‌ 
அலுத்துக்கொள்ள மாட்டானே! அவனுக்கு அலுப்‌ 
பும்‌ மனக்கசப்பும்‌ வருகிறதென்றால்‌! பராசக்தி! தீதான்‌ 

இந்தத்‌ தேசத்தைக்‌ காப்பாற்றவேண்டும்‌" ப்‌ 
தானே பேசிக்கொண்டார்‌. . 

“வரால்‌ மீனுக்கும்‌ மீசை இருக்கிறது; உங்களுக்‌ 
கும்‌ மீசை இருக்கிறது. இரண்டுக்கும்‌ வித்தியாசம்‌ 
என்ன?” என்று திருவல்லிக்கேணி கடற்கரைப்‌ பிர 
சங்கத்தில்‌ துடுக்காக ஜனங்களைக்‌ கேட்ட தீரன்‌ 
இந்த ஆர்யாதான்‌. அமெரிக்காவில்‌ டாக்டர்‌ பட்டம்‌ 
பெற்று--வைத்திய டாக்டர்‌ அல்ல, தத்துவ டாக்டர்‌ 
பட்டம்‌--இந்தியாவுக்குத்‌ திரும்பிவந்து, சுயமரியாதை 
இயக்கத்தில்‌ சேர்ந்து உழைத்த ஆர்யா இவர்தான்‌. 
இவர்‌ பாரதியாருக்கு ஆதிகால நண்பர்‌. 

பிரிட்டிஷ்‌ இந்தியாவிலிருந்து நூற்றுக்கணக்கான 

போலீசார்‌, புதுச்சேரிக்கு வந்து முகாம்‌ போட்டார்‌ 
கள்‌ என்று சொல்லி யிருந்தேன்‌. இந்தப்‌ போலீசா 
ரால்‌ “சுதேசி'களுக்கு, அதாவது அரவிந்தர்‌, பாரதியார்‌ - 
உள்ளிட்ட தேசபக்தர்களுக்கு, ஏற்பட்ட துன்பங்‌ 
களைக்‌ கண்டும்‌ கேட்டும்‌, புதுச்சேரி வாசிகள்‌ வெகு 
வாக மனமிரங்கினார்கள்‌. 





புதுச்சேரியிலிருந்து *சுதேசி'களை எப்படியாவது 
வெளியேற்றிவிடவேண்டும்‌ என்று போலீசார்‌ ரொம்ப 
வும்‌ பிரயத்தனம்‌ செய்தார்கள்‌. அவர்களுடைய ஒவ்‌ 
வொரு முயற்சியும்‌ பயனற்றுப்‌ போய்விட்டது. முதல்‌ 
படியாக, அவர்கள்‌ புதுச்சேரி வாசிகளின்‌ துணையை 
நாடினார்கள்‌. . போலீசாரின்‌ நய பய வார்த்தைகளைப்‌ 
புதுச்சேரி வாசிகள்‌ ஏற்கவில்லை. 

'சுதேசி'களின்‌ சக்தியும்‌ செல்வாக்கும்‌ நாளுக்கு 
நாள்‌ விருத்தி யடைந்து கொண்டே வந்தன, புதுச்‌ 
சேரி ஒதியஞ்சாலை என்ற விடத்தில்‌ ஸ்தாபிக்கப்பட்ட 
“ஸர்க்கிள்‌ ஸ்போர்டிப்‌”” என்ற இளைஞர்‌ கூட்டத்தார்‌ 
அரவிந்தரை மொய்க்கத்‌ தொடங்கினார்கள்‌. பாரதி 
யாருக்குப்‌ புதுச்சேரி முழுமையும்‌ கீர்த்தி. 

பொதுஜனங்கள்‌ ஆதரவைப்‌ பெறாத போலீசார்‌ 
வேறொரு யுக்தி செய்தார்கள்‌. பிரெஞ்சு அரசாங்கத்‌ 
தின்‌ உதவியை நாடினார்கள்‌. புதுச்சேரி பிரெஞ்சு 
கவர்னர்‌ அவர்களைப்‌ பெரிய போலீஸ்‌ அதிகாரிகள்‌ 

அடிக்கடி பேட்டி கண்டார்கள்‌, இவர்கள்‌ .கவர்ன 
“ரோடு செய்த சம்பாஷணையின்‌ சாரம்‌, அவ்வப்போது 
சுதேசி'களின்‌ காதுக்கு எப்படியோ எட்டிவிடும்‌. 

எவ்வித அரசியலையும்‌ விரும்பாதவர்களுக்கு 
அராஜகர்கள்‌ என்று பெயர்‌, அவர்களுக்கு எவ்வித 
அரசியல்‌ முறையும்‌ கூடாது. அவர்களுக்கு ஐரோப்‌ 
பாவிலே  அனார்க்கிஸ்ட்‌,” “ நிஹிலிஸ்ட்‌ ” என்று 
பெயர்கள்‌ வழங்கி வந்தன, 

்‌... இந்தக்‌ கூட்டத்தின்‌ தனி நபர்களுக்கோ, இந்தக்‌ 

கூட்டத்துக்கோ, ஐரோப்பாவில்‌ எந்த அரசாங்கமும்‌ 
இடங்கொடுப்பதில்லை. நாட்டை விட்டுத்‌ துரத்தி 
விடுவார்கள்‌, அனார்க்கிஸ்ட்டா யிருப்பது ஐரோப்பா 
விலே பயங்கரமான குற்றமாக பாவிக்கப்பட்டு 
வந்தது. 

புதுச்சேரியில்‌ வசித்துவந்த “சுதேசி'கள்‌ அராஜ 
கர்கள்‌ என்று போலீசார்‌, பிரெஞ்சு கவர்னருக்கு 
மந்திரோபதேசம்‌ செய்தார்கள்‌. ௫௯. வேண்டும்‌ . 
என்றார்‌ கவர்னர்‌. ருசுவுக்குப்‌: போலீசார்‌ எங்கே 
போவது? புதுச்சேரியிலிருந்து “சுதேசி'களை நாடு 
கடத்த முடியாது என்று கவர்னர்‌ சொல்லிவிட்டார்‌. 

ஏதோ ஒரு 'ஜந்துவுக்கு ஆயிரம்‌ உபாயங்கள்‌ 
. தெரியும்‌ என்று சொல்லுவார்கள்‌. போலீசாரின்‌ 
இந்த யுக்தி பலிக்காமல்போனால்‌, அவர்கள்‌ வசம்‌ 
வேறு உபாயங்கள்‌ இல்லையா ? பண்டைக்‌ காலத்துப்‌ 
போர்களிலே, ஒரு. அஸ்திரம்‌ பலிக்காமல்‌ போனால்‌, 
வீரர்கள்‌ வேறு அஸ்திரங்களைப்‌ பிரயோகம்‌ செய்த 
தில்லையா ? 

போலீசார்‌ வேறு உபாயத்தை நாடினார்கள்‌. 
சுதேசிகள்‌ யாவரும்‌ அன்னியர்களல்லவா ? அவர்‌ 
களுக்கு பிரெஞ்சுப்‌ புதுச்சேரியில்‌ குடியிருப்பு பாத்தி 
யம்‌ இல்லாமல்‌ அடித்துவிடவேண்டும்‌ என்பது போலீ 
சாரின்‌ புதிய முயற்சி. 

அதன்‌ பொருட்டு, பிரெஞ்சு இந்திய சட்ட சபை 
யில்‌ “அன்னியர்‌ சட்டம்‌” என்று ஒரு புதிய சட்டம்‌ 
செய்யுமாறு பிரெஞ்சு அரசாங்கத்தாரைத்‌ தூண்டினர்‌ 
கள்‌. ந்தச்‌ சட்டத்தை ௮ க்குக்‌ கொண்டு 
தி ன்‌ அதே வெளியேற்றி 
விடலாம்‌ என்பது போலீசாரின்‌ கருத்து. 
இத்தகைய சட்டமொன்று உண்டாக்க, பிரெஞ்சு 
கவர்னர்‌ சம்மதித்தார்‌. அன்னியர்களின்‌ தூண்டு 
தலின்பேரில்‌, எந்த அரசாங்கமாவது சட்டம்‌ செய்யுமா 
என்று கேட்கலாம்‌. பிரெஞ்சு இந்தியாவின்‌ நிலைமை 
அப்படி யிருந்தது. 
1911..1912-அஆம்‌ ஆண்டுகளில்‌ பிரான்ஸ்‌ தேசத்‌ 
தின்‌ நிலைமை மிகவும்‌ கேவலமா யிருந்தது. பக்கத்‌ 
திலே, ஜன்ம விரோதிகளான ஜெர்மனியர்களுக்குத்‌ 
தலைவர்‌ கெய்ஸர்‌. கெய்ஸர்‌ செய்த காரியங்களை 
யெல்லாம்‌, தங்களை அவமானப்படுத்தும்‌ பொருட்டே 
செய்தார்‌ , என்பது பிரெஞ்சு அரசாங்கத்தாரின்‌ 
கருத்து. 
மொராக்கோ தேசத்திலே, அகாதிர்‌ என்ற துறை 
முகத்திலே, கெய்ஸர்‌ தமது யுத்தக்‌ கப்பலை நிறுத்தி: 
அட்டஹாஸம்‌ செய்தது பழங்கதை. இதையும்‌ கெய்ஸ 
ரின்‌ ஏனைய செயல்களையும்‌ கண்டு, பிரெஞ்சு அரசாங்‌ 
கத்தார்‌ வெருண்டு போனார்கள்‌. இங்கிலாந்தின்‌ ' 
உதவியைப்‌ பெற்றாலொழிய, ஜெர்மனியின்‌ அதிக்‌ 
கிரமத்தைச்‌. சமாளிக்க முடியாது என்று பிரெஞ்சு 
அன்னிய நாட்டு மந்திரி தீர்மானங்‌ கொண்டார்‌. 
எனவே, பிரெஞ்சு அரசியலார்‌ தமது பழைய 
பகைமையை மறந்து இங்கிலாந்தினிடம்‌ காதல்‌ 
கொண்டு, உறவாட ஆரம்பித்தார்கள்‌. இங்கிலீஷ்‌ 
காரர்களின்‌ மனம்‌ கோணாத வகையில்‌ நடந்து 
கொள்ளவேண்டும்‌ என்று தீர்மானங்‌ கொண்டார்கள்‌ 
பிரெஞ்சு அரசியல்‌ நிர்வாகிகள்‌. 

இந்த.நிலைமைதான்‌, பிரெஞ்சு கவர்னரைப்‌ புதிய 
சட்டத்துக்கு இசையத்‌ தூண்டியது. “சுதேசி'களை 
அடியோடு. கெடுத்துவிடப்‌ புதுச்சேரி சட்டசபை 
மெம்பர்கள்‌ துணியவில்லை. இந்தச்‌ சட்டம்‌ அமுலுக்கு. 
வந்த தேதிக்கு முன்னால்‌ ஒரு வருஷகாலம்‌ புதுச்‌ 
சேரியில்‌ வசித்திருக்கும்‌ அன்னியர்கள்‌, ஐந்து 
கெளரவ மாஜிஸ்ரேட்டுகளிடமிருந்து கையெழுத்து 
வாங்கி, பிரெஞ்சுப்‌ போலீசாரிடம்‌ பதிவு செய்து 
கொண்டால்‌, அவர்கள்‌ குடியிருக்கலாம்‌ என்ற 
ஷரத்து அந்தச்‌ சட்டத்தில்‌ புகுத்தப்பட்டது. 

இந்தச்‌ சிறிய ஷரத்து அந்தச்‌ சட்டத்தில்‌ புகு 
வதற்குச்‌ “சுதேசி'கள்‌ என்ன முயற்சி செய்யவேண்‌ 
யிருந்தது என்பது இப்பொழுது யாருக்குத்‌ தெரியும்‌ ? 
பிரெஞ்சு கவர்னரைத்‌ தூண்டுவதோ பிரிட்டிஷ்‌ 
இந்திய அரசாங்கம்‌. “சுதேசி'களோ பஞ்சைப்‌ பேர்‌ 
வழிகள்‌ என்று கருதப்படுபவர்கள்‌. பிரெஞ்சு கவர்னர்‌ 
இங்கிலீஷ்காரர்களின்‌ சொல்லைக்‌ ,கேட்பாரா ? 
“சுதேசி'ளின்‌ சொல்லைக்‌ கேட்பாரா ? 

மேற்சொன்ன திருத்தத்தை பிரிட்டிஷ்‌ போலீ 
சார்‌ பெரிதாக மதித்து லட்சியம்‌ செய்யவில்லை. ஏன்‌? 
ஐந்து கெளரவ மாஜிஸ்ட்ரேட்டுகளின்‌ கையெழுத்துக்‌ 
கள்‌ (அத்தாட்சிகள்‌) “சுதேசி'களுக்கு அகப்படாமல்‌ 
செய்துவிடலாம்‌ என்பது அவர்களுடைய தைரியம்‌. 

சென்ற ஐரோப்பியப்‌ போரில்‌, இங்கிலிஷ்‌ சேனை 
களைப்பற்றிக்‌ கேவலமாக எண்ணிய கெய்ஸர்‌ என்ன 
வாழ்ந்தார்‌? சிறு துரும்பும்‌ பல்‌ குத்த உதவும்‌ என்று: 
பெரியோர்கள்‌ சொல்லுவதை ஏளனம்‌ செய்யலாகாது, 

அன்னியர்‌ சட்டம்‌ அமலுக்கு வந்த சில தினங்க 
ஸஞுக்குள்‌ . சுதேசி'கள்‌ (அன்னியர்களானபடியால்‌) 
பிரெஞ்சுப்‌ போலிசாரிடம்‌ பதிவு செய்துகொள்ள 
வேண்டும்‌, ஐந்து கெளரவ. . மாஜிஸ்ட்ரேட்டுகளை 
எங்குக்‌' கண்டுபிடிப்பது ? 

உள்ளபடியே, எந்தக்‌ காலத்திலும்‌, பணக்காரர்‌ 
கள்‌, பதவிகள்‌ பெற்றவர்கள்‌ அரசாங்கத்தின்‌ சார்பா 
கத்தா னிருப்பார்கள்‌. இதை நம்பித்தான்‌. மேற்‌ 
சொன்ன சிறு திருத்தத்துக்கு பிரிட்டிஷ்‌ போலிசார்‌ 
இணங்கியது, 

இந்தத்‌ தடவை, 'சுதேசி'கள்‌ வகையாக மாட்டிக்‌ 
கொண்டார்கள்‌ என்று பிரிட்டிஷ்‌ இந்தியப்‌ போலிஸ்‌ 
வருக்கத்தாருக்கு ஆனந்தம்‌. கெளரவ மாஜிஸ்‌ 
டிரேட்டுகள்‌அனைவரையும்‌ அவர்கள்‌ கண்டு பேசியாகி 
விட்டது. வெற்றி அவர்களுக்குத்தான்‌ என்று முடிவு 
கட்டிக்‌ கொண்டு, அவர்கள்‌ உல்லாசமாய்க்‌ காலம்‌ 
போக்கிக்‌ கொண்டிருந்தார்கள்‌. 

ஒரு வருஷ ரத்து இருக்கிறதே அதுதான்‌ 
“சுதேசி'களுக்குக்‌ கடைசி அடைக்கலமாகும்‌. எப்படி. 
யாவது ஐந்து மாஜிஸ்ரேட்டுகளைப்‌ பிடிக்கவேண்டும்‌? 
யார்‌ யார்‌ கெளரவ மாஜிஸ்ட்ரேட்‌ என்பதே “சுதேசி: 
களுக்குத்‌ தெரியாது. யாரைப்‌ போய்ப்‌ பார்ப்பது? 

சுதேசிகள்‌ முகவாட்டத்துட னிருந்தார்கள்‌. அர 
விந்தர்‌, அய்யர்‌, பாரதியார்‌, சீனிவாஸாச்சாரியார்‌ முத்‌ 
லிய பெரியவர்கள்‌ அரவிந்தரின்‌ பங்களாவில்‌ இதைப்‌ 
பற்றிக்‌ கூடிப்‌ பேசினார்கள்‌, யோசனை புரியவில்லை. 
எல்லாருக்கும்‌ சிறிது மனக்கலக்கம்‌ என்று சொல்லத்‌ 
தேவையில்லை. 

“சுரி! நாளைக்குச்‌ சாயங்காலம்‌ பேசிக்கொள்ளு 
வோம்‌” என்றார்‌ பாரதியார்‌. இரவு ஒன்பது மணி 
யிருக்கும்‌. பாரதியார்‌ வீட்டுக்குத்‌ திரும்பிப்போனார்‌. 
அப்பொழுது அரவிந்தர்‌ பங்களாவில்‌ எனக்கு 
ஜாகை. 

““ஓய்‌”என்று என்‌ பெயரைச்‌ சொல்லிக்‌ கூப்பிட்டு 
“நாகக்குக்‌ காலமே எட்டு மணிக்கு என்‌ வீட்டுக்கு 
வாரும்‌?'' என்று ட்சொல்லிவிட்டு பாரதியார்‌ போய்‌ 
விட்டார்‌. ்‌ 

-.. மறுநாள்‌ காலையில்‌ குறித்த நேரத்துக்கு, நான்‌ 
பாரதியாரின்‌ வீட்டுக்குப்‌ போனதும்‌, “புறப்படு 
வோமா?”” என்றார்‌ பாரதியார்‌. முதல்‌ நாளிரவு பாரதி 
யாரின்‌ முகத்தில்‌ காணப்பட்ட அதைரியம்‌ அப்போது 
இருந்தவிடம்‌ தெரியவில்லை. 

“எங்கே போகிறது?'' என்றேன்‌, “கேள்வி கேட்‌ 
காமல்‌ கூட வரவேணும்‌” என்றார்‌ பாரதியார்‌. 

கேள்வி கேட்காமல்‌, ஒன்றும்‌ பேசாமல்கூட எதற்‌ 
குப்‌ போகிறது என்று விளங்கவில்லை. எனக்குக்‌ 
கொஞ்சம்‌ ஆத்திரம்‌ வந்தது. ஆத்திரம்‌ வந்து பிரயோ 
சனம்‌ என்ன? கூடவே மெளனமாய்ப்‌ போனேன்‌. 

சிறிது தூரம்‌ சென்றதும்‌, “சபாஷ்‌” என்று 
என்னை பாரதியார்‌ தட்டிக்‌ கொடுத்தார்‌. ஆகாயத்‌ 
லிருந்து விழும்‌ மழைத்துளிகளுக்காகக்‌ காத்துக்‌ 
கொண்டிருக்கும்‌ சாதகபட்சியின்‌ நிலைமை என்னு 
டையது. எனக்குச்‌ சற்று முன்வந்த ஆத்திரம்‌, வந்த 
வழி போனவழி தெரியவில்லை. ம்‌ 

இரண்டு பேரும்‌ கலவல சங்கர செட்டியாரின்‌ 
வீட்டுக்குப்‌ போய்ச்‌ சேர்ந்தோம்‌, செட்டியார்‌ நடுக்‌ 
கூடத்தில்‌ ஊஞ்சலில்‌ உட்கார்ந்து கொண்டிருந்தார்‌. 

“சுவாமி” என்று எழுந்து நின்று கும்பிட்டார்‌ 
செட்டியார்‌. 

“நீங்கள்‌ எல்லோரும்‌ இருந்தும்‌, நாங்கள்‌ புதுச்‌ 
சேரியை விட்டுப்‌ போகவேண்டுமா? புதுச்சட்டம்‌ 
செய்திருப்பது உங்களுக்குத்‌ தெரியுமோ, இல்லை 
யோ?” என்றார்‌ பாரதியார்‌. 

சட்டம்‌ செய்யும்‌ காலத்தில்‌ செட்டியார்‌ புதுச்சேரி 
யில்‌ இல்லை. அவர்‌ சென்னைக்குச்‌ சென்றிருந்தார்‌. 
யாதொரு தகவலும்‌ அவருக்குத்‌ தெரியா து. 

பாரதியார்‌ அன்னியர்‌ சட்டத்தின்‌ ஷரத்துக்களை 
எடுத்து விரிவாகச்‌ சொன்னார்‌. “* இவ்வளவுதானே !” 


. என்றார்‌ செட்டியார்‌. 

நான்‌. சின்னப்‌: பிள்ளை. இதைக்‌ .கேட்டதும்‌ 

எனக்கு ஆறுதல்‌ உண்டாயிற்று. “என்ன செய்ய 
லாம்‌?” என்றார்‌ பாரதியார்‌. 
..... “ஐந்து பேர்‌ கையெழுத்துக்களும்‌ வாங்கித்‌ 
தருகிறேன்‌, பிரமாதமான காரியமில்லை. நானும்‌ 
ஒரு கெளரவ மாஜிஸ்ட்ரேட்தான்‌ ” என்றுர்‌ 
செட்டியார்‌. 

“ நல்லது. இன்றைக்குள்‌ முடியுமா ?'' என்றார்‌ 
பாரதியார்‌. 

- இன்னும்‌ இரண்டு மணி நேரத்துக்குள்‌ 
காரியம்‌ முடிந்துவிடும்‌. கையெழுத்து வாங்க 
வேண்டிய தஸ்தவேஜியை எழுதி என்னிடம்‌ 
கொடுங்கள்‌. நான்‌ இரண்டு மணி நேரத்துக்குள்‌ 
உங்களை உங்கள்‌ வீட்டில்‌ வந்து பார்க்கிறேன்‌ '' 
என்றார்‌ செட்டியார்‌. 

ஞாபகம்‌ வந்தது போல, * புதுப்பாட்டு ஏதாவது 
பாடுங்களேன்‌ ” என்றார்‌ செட்டியார்‌, “ஜயமுண்டு 
பயமில்லை மனமே”' என்ற பாட்டைப்‌ பாடினார்‌ 
பாரதியார்‌. அப்பொழுதுதான்‌ அதை கவனம்‌ 
செய்தார்‌ என்று நான்‌ சொல்லவில்லை ; அதை 
இரண்டு மூன்று நாட்களுக்கு முன்னர்தான்‌ புதி 
தாகப்‌ பாடியிருக்க வேண்டும்‌. 

கையெழுத்தாகி, அன்று பிற்பகல்‌ மூன்று 
மணிக்குள்‌ அரவிந்தர்‌, அய்யர்‌, பாரதியார்‌, 
சீனிவாஸாச்சாரியார்‌, மற்றும்‌ நாங்கள்‌--எல்லோரும்‌ 
பிரெஞ்சுப்‌ போலீசாரிடம்‌ பதிவு செய்து கொண்‌ 
டோம்‌, 

எங்கள்‌ தஸ்தவேஜிகளை பிரெஞ்சுப்‌ போலீசார்‌ 
ஒப்புக்கொண்டார்கள்‌. தொல்லை தீர்ந்தது. அன்று 
எங்கள்‌ பின்னே வந்த பிரிட்டிஷ்‌ இந்தியப்‌ போலீ 
சாரின்‌ முகத்தில்‌ ஈ ஆடவில்லை. பாவம்‌! அவர்கள்‌ 
என்ன செய்வார்கள்‌ ? ஆண்டவன்‌ இருக்கிறதை 

அவர்கள்‌: . மறந்தார்கள்‌ போலும்‌ !: அவர்களுடைய 
ஒவ்வொரு முயற்சியிலும்‌ தோல்வி ! 

சில்லறை உபாயங்கள்‌ பயன்படாமல்‌ போகவே, 
பெரிய யோசனை யொன்று செய்தார்கள்‌. இந்தியா 
வில்‌ பிரெஞ்சுக்காரர்களின்‌ ஆதீனத்துக்குள்ளிருந்த 
இடங்களை இங்கிலீஷ்காரர்கள்‌ வாங்கிக்கொண்டு, 
அதற்குப்‌ பரிவர்த்தனையாக, மேற்கு இந்தியத்‌ தீவு 
களில்‌ சிலவற்றை பிரெஞ்சுக்காரர்களுக்குக்‌ கொடுத்து 
விடுவது என்று இங்கிலாந்து மந்திரிகள்‌ பேரம்‌ 
பேசினார்கள்‌. 

இதற்கு பிரெஞ்சு அரசாங்கத்தார்‌ அனேகமாய்ச்‌ 
சம்மதிப்பார்கள்போல்‌ இருந்தது. பாரிஸ்‌ நகரத்தி 
லிருந்த லா: போர்த்‌, போல்‌ ப்ளுஸன்‌ முதலிய 
பிரமுகர்களுக்கு அரவிந்தர்‌ கடிதம்‌ எழுதினார்‌. 

பாரதியாரின்‌ நண்பரான பொன்னு முருகேசம்‌ 
பிள்ளைக்குச்‌ செல்வாக்குள்ள பல பிரெஞ்சுக்காரர்கள்‌ 
பாரிஸ்‌ நகரிலும்‌ ஏனைய நகரங்களிலும்‌ கடிதப்‌ 
போக்குவரத்து மூலமாய்த்‌ தெரியும்‌. சில பிரபல 
வியாபாரிகளையும்‌ அவருக்குத்‌ தெரியும்‌. 

பிரான்சிலே, மந்திரிகள்‌ மாறுகிற சமயம்‌. இந்த 
யோசனையை எப்படியாவது காலங்‌ கடத்த வேண்டும்‌ 
என்பது சுதேசி 'களின்‌ கருத்து. பாரதியார்‌, 
பொன்னு முருகேசம்‌ பிள்ளையையும்‌ ஏனைய நண்பர்‌ 
களையும்‌ பிரான்சுக்குக்‌ கடிதம்‌ எழுதும்படி செய்தார்‌. 

பரிவர்த்தனை செய்யப்படாது என்று புதுச்சேரி 
யில்‌ கூட்டம்‌ போட்டுத்‌ தீர்மானம்‌ செய்ததாகக்கூட 
என்‌ நினைவு; நிச்சயமாய்ச்‌ சொல்ல முடியாது. 

லா போர்த்‌, போல்‌ ப்ளூஸன்‌ முதலியவர்கள்‌ 
இந்த விஷயமாக அரும்பாடுபட்டார்கள்‌. அவர்‌ 
களுடைய முயற்சிகளும்‌ பயன்படாமல்‌ போகுமோ 
என்று பயமாயிருந்தது. இந்த சமயத்தில்‌ பிரெஞ்சு 
மந்திரி சபையில்‌ மாறுதல்‌ ஏற்பட்டது. 

ப்வாங்கரே அவர்கள்‌ பிரெஞ்சு முதல்‌ மந்திரி 
யானார்‌. (இந்தப்‌ பெயரை “பாயின்‌ கேர்‌” என்று 
தமிழ்‌ நாட்டில்‌ தவறாக எழுதுகிறார்கள்‌, உச்சரிக்‌ 
கிரார்கள்‌.) 

ப்வாங்கரே முதல்‌ மந்திரியான தும்‌, கணீர்‌ என்று 
ஒரு வார்த்தை சொன்னார்‌.; “ பிரஞ்சுக்‌ கொடி பறக்‌ 
கும்‌ எந்த நாட்டையும்‌ பரிவர்த்தனை செய்ய நான்‌ 
சம்மதிக்க மாட்டேன்‌. பிரெஞ்சு ரத்தம்‌ சிந்திய மண்‌ 
எனக்கும்‌ பிரெஞ்சுக்காரர்களுக்கும்‌ புனிதமானது. 
அதுவும்‌ துய்ப்ளெக்ஸ்‌ உருவச்‌ சிலை நிற்கும்‌ புதுச்‌ 
சேரியை, யாருக்கும்‌ பரிவர்த்தனை செய்யவும்‌, 
பிரெஞ்சுக்காரர்கள்‌ இடங்‌ கொடுக்கலாகாது '' என்று 
பிரெஞ்சு டெபுடிகளின்‌ சேம்பரில்‌ (பார்லிமெண்டு 
சபையில்‌) பேசினார்‌. 

புதுச்சேரியில்‌ வசித்து வந்த சுதேசி'களின்‌ 
மனக்‌ கலக்கம்‌ ஒருவாறு ஒழிந்தது. ஆனால்‌, 
பிரிட்டிஷ்‌ இந்தியப்‌ போலீஸார்‌ பிடிவாதக்காரர்கள்‌. 
அவர்கள்‌ தங்கள்‌ தோல்வியைப்‌ பொறுத்துக்கொண்டு 
சம்மா இருந்து விடுவார்களா? 

உபகாரி சங்கர செட்டியாரின்‌ தீவிர முயற்சியால்‌ 

ஐந்து கெளரவ மாஜிஸ்ட்ரேட்டுகளின்‌ கையெழுத்‌ 
துக்கள்‌ கிடைத்துவிடவே, அப்பொழுது புதுச்சேரி 
விருந்த 'சுதேசி'கள்‌ அத்தனைப்‌ பேரும்‌ “எத்ராங்ஷேர்‌” 
(அன்னியர்‌) சட்டத்துக்கு இரையாகாமல்‌ தப்பித்‌ 
துக்‌ கொண்டார்கள்‌. முற்றுகை போட்டுவந்த போலீ 
சாரின்‌ முகங்களைப்‌ பார்க்க வேண்டும்‌! ஈ ஆட 


வில்லை. 


புதுச்சேரி சட்டசபையில்‌ இந்தச்‌ சட்டம்‌ விவா 
தத்துக்கு வரும்‌ என்று கேள்விப்பட்ட நாள்‌ முதல்‌, 
சட்டம்‌ பூர்த்தியான தேதி வரையில்‌ '௬ுதேசி'களுக்குக்‌ 
கவலைதான்‌. ஸ்ரீ அரவிந்தர்கூட இந்தக்‌ கவலையை 
அடிக்கடி முகத்தில்‌ காண்பித்துக்‌ கொண்டார்‌ என்‌ 
றால்‌, வேறு என்ன சொல்ல வேண்டும்‌? 'சுதேசி'களுள்‌ 
ரொம்பவும்‌ கவலைப்பட்டவர்‌ வ. வே. சு. அய்யர்தான்‌. 
ஏன்‌ அவர்‌ மட்டும்‌ அவ்வளவு கவலைப்பட்டார்‌ என்று 


தெரியவில்லை. 





ஆனால்‌, பாரதியாரோ, வசந்த காலக்‌ குயிலைப்‌ 
போலப்‌ பாடிக்‌ கொண்டுதான்‌ இருந்தார்‌. சிரிப்புக்கு 
ஒன்றும்‌ குறைவில்லை. இந்த 'கண்டம்‌' “சுதேசி'களை. 
ஒன்றும்‌ செய்யாது என்று அவருக்கு மட்டும்‌ மனோ. 
திடமும்‌ நம்பிக்கையும்‌ ஏற்பட்டதற்குக்‌ காரணம்‌ 
தெரியவில்லை. கேட்டால்‌, பராசக்தி இருக்கிறாள்‌ 
என்று பாரதியார்‌ ஒருகால்‌ சொல்லி யிருக்கக்‌ கூடும்‌. 

அது என்னவோ, மனம்‌ கலங்காதவர்கள்‌ என்று: 
நான்‌ எண்ணிக்‌ கொண்டிருந்தவர்கள்‌ எல்லாரும்‌ 
அந்தச்‌ சந்தர்ப்பத்தில்‌ லேசாகச்‌ “சப்பையாய்‌' போய்‌ 
விட்டார்கள்‌. காரியம்‌ செய்யத்‌ தெரியாதவர்‌ என்று: 
பெயர்‌ வாங்கிவந்த பாரதியார்தான்‌, இந்த நெருக்கடி 
யில்‌, முதல்‌ பரிசு பெறக்கூடிய மனோதிடத்தைக்‌ காண்‌ 
பித்தார்‌. 

'சுதேசி'கள்‌ வலையில்‌ அகப்படாமல்‌ தப்பிப்‌: 
போனது முற்றுகைப்‌ போலிசாருக்குப்‌ பிடிக்கவில்லை. 
ஓர்‌ உபாயம்‌ தோற்றால்‌ என்ன? இன்னொரு உபாயம்‌. 
அவர்கள்‌ என்ன செய்யப்‌ போகிருர்கள்‌ என்பது 
மட்டும்‌ “சுதேசி'களுக்குத்‌ தெரியவில்லை. பாரதியார்‌ 
சொல்லுவதைப்‌ போல சுதேசி'கள்‌ 'கியால்‌' பாடிக்‌ 
கொண்டிருந்தார்கள்‌. 

ஆனால்‌, 'சுதேசி'களின்‌ பாடு வேறு வகையில்‌ 
திண்டாட்டமாகப்‌ போய்விட்டது. அவர்களுக்கு வரக்‌ 
கூடிய “மணியார்டர்கள்‌” எல்லாம்‌ தபாலாபீஸிலேயே 
தடுக்கப்பட்டு விட்டன. . அவசரத்துக்கு, கையில்‌ 
கொஞ்சம்‌ பணம்‌ இருந்தால்‌ நல்லது என்று யோச 
னையே இல்லாத பாரதியாரின்‌ நிலைமைதான்‌ ரொம்ப 
வும்‌ கஷ்டமாகப்‌ போய்விட்டது. ை 

_ இந்த விஷயத்தில்‌ வ. வே. ௬. அய்யர்‌ ரொம்பவும்‌ 
சமர்த்தர்‌. கையில்‌ போதுமான பணம்‌ வைத்துக்‌ 
கொண்டிருந்தார்‌. சீனிவாஸாச்சாரியாருக்கும்‌ பாதக 
மில்லை. ' அப்பொழுது அரவிந்தரின்‌ நிலைமையும்‌ 
பாதகமில்லை. இத்தகைய சமயத்தில்‌, இருக்கிறவர்‌ 
கள்‌ இல்லாதவர்களுக்கு உதவி செய்வதுதான்‌, தேசப்‌ 
பிரஷ்டமான தேசபக்தர்கள்‌ எந்த நாட்டிலும்‌ கை 
கொள்ளும்‌ முறையாகும்‌. அத்தகைய உதவி ஒன்றும்‌ 
பாரதியாருக்குக்‌ கிடைக்கவில்லை. 

காலம்‌ போவது கஷ்டமாய்த்தான்‌ இருந்தது. 
இப்படி இருக்கையில்‌, “அய்யர்‌ வீட்டில்‌, ஒருநாள்‌ 

காலையில்‌ அற்புதம்‌ ஒன்று நிகழ்ந்தது. . வேலைக்காரி 
கிணற்றிலிருந்து தண்ணீர்‌ இழுக்கையில்‌, வாளியில்‌ : 
ஏதோ தடுக்கப்பட்டது போலத்‌ தோன்றிற்று. அவள்‌ 
அதை அய்யரிடம்‌ சொன்னாள்‌. அய்யர்‌ கிணற்றைத்‌ 
துழவித்‌ துழவிப்‌ பார்த்தார்‌. நன்றாக 'சீல்‌' வைத்தி 
ருந்த மை ஜாடி ஒன்று அகப்பட்டது. 

ஜாடி கொஞ்சம்‌ பெரிய ஜாடிதான்‌. அதை 
அய்யர்‌ வெளியே எடுத்தார்‌. அய்யருக்கு உடனே 
சந்தேகம்‌ உண்டாகி விட்டது. எதிரிகளின்‌ சூழ்ச்சி 
என்று மனதில்‌ முடிவு கட்டிக்கொண்டார்‌. ஜாடியின்‌ 
சீலைப்‌ பெயர்த்து, உள்ளே என்ன இருக்கிறது எனறு 
பார்க்க அவருக்கு ஆசை. இருந்தாலும்‌, சீலை உடைக்‌ 
காமலே அதை பிரெஞ்சுப்‌ போலிசாரிடம்‌ ஒப்படைத்து 
விடவேண்டும்‌ என்று அவருக்குத்‌ தோன்றிற்று. 

இந்த மாதிரி ஜாடி அகப்பட்டதை உடனே அர 
விந்தர்‌, பாரதியார்‌ முதலியவர்களுக்கு அய்யர்‌ தெரியப்‌ 
படுத்தினார்‌. ஜாடியை பிரெஞ்சுப்‌ போலிசாரிடம்‌ ஒப்‌ 
படைத்து, அது கிடைத்த வகையைப்‌ பற்றி வாக்கு 
மூலமும்‌ கொடுத்தார்‌. 

ப்‌ பிரெஞ்சுப்‌ போலிசார்‌ சீலைத்‌ திறந்து பார்த்தார்‌ 

கள்‌. தமிழ்நாடு முழுதும்‌ சதிக்‌ கூட்டங்கள்‌ இருப்ப 
தாகவும்‌, அவைகள்‌ புதுச்சேரி தலைமைக்‌ காரியாலயத்‌ 
தால்‌ நடத்தப்பட்டு வருவதாகவும்‌ ஜாடியில்‌ துண்டுப்‌ 
பிரசுரங்கள்‌ இருந்தன. வெடிகுண்டு செய்யும்‌ முறை 
யும்‌ துண்டுப்‌ பிரருரங்களில்‌ விவரிக்கப்பட்டிரு ந்தது. 
சில ஆணிகளும்‌ ஊசிகளும்‌ ஜாடிக்குள்‌ இருந்தன. 
இது 'சுதேசி'களைச்‌ சிக்க வைக்கத்‌ தக்க ஏற்பாடு என்‌ 
பதில்‌ சந்தேகமே இல்லை. 

திறமையான கற்பனையோடு செய்யப்பட்ட இந்த 
சூழ்ச்சியில்‌ வெட்கக்கேடான சங்கதியைக்‌ கேளுங்கள்‌. 
புதுச்சேரித்‌ தலைமைச்‌ சதிக்‌ காரியாலயத்துக்கு நீல 
கண்ட பிரம்மசாரி தலைவராம்‌! அரவிந்தர்‌, பாரதியார்‌ 

போன்ற பெரியோர்கள்‌ அந்தக்‌ கூட்டத்தில்‌ சாதா 
ரண அங்கத்தினர்களாம்‌! 


பிரெஞ்சுப்‌ போலிசார்‌, 'சுதேசி'களின்‌ வீடுகளை 
சோதனை போட்டார்கள்‌. சோதனை அதிகாரி ஒரு 


பிரெஞ்சுக்காரர்‌. சுமார்‌ இருபத்தைந்து வயது இருக்‌ 
கும்‌. இவருடைய உத்தியோக அந்தஸ்தில்‌ இவருக்கு 
'ஜுட்ஜ்‌ ஆன்ஸ்திரிக்ஸியோன்‌' என்று பெயர்‌. பிரிட்‌ 
டிஷ்‌ இந்தியப்‌ “பிராஸிக்யூட்டிங்‌ இன்ஸ்பெக்டர்‌” 
மாதிரி. ஆனால்‌, இவர்‌ மற்ற நீதிபதிகளுடன்‌ சமமாக 
உட்கார்ந்து தீர்ப்பு சொல்லும்‌ உரிமை பெற்றவர்‌. 
இவர்‌ சோதனை போட வந்தார்‌. “ 
அரவிந்தரின்‌ பங்களாவுக்கு வந்ததும்‌, அவர்‌ 
வழக்கமாக எழுதும்‌ மேஜையின்‌ பேரில்‌ கீரீக்‌ 
புஸ்தகம்‌ ஒன்றையும்‌ லாடின்‌ புத்தகம்‌ ஒன்றை 
யும்‌ சோதனை இதிகாரி பார்த்தார்‌ “தங்களுக்கு 
லாடின்‌ தெரியுமா? க்ரீக்‌ பாஷை தெரியுமா?” என்று 
அரவிந்தரைக்‌ கேட்டார்‌. 'ஆம்‌' என்ருர்‌ அரவிந்தர்‌. 
அதற்குப்‌ பிறகு சோதனையே இல்லை. ர்‌ போய்‌ 


ட்டார்‌. 


பாரதியாரின்‌ வீட்டுக்குப்‌ னா நிறையக்‌ 
கையெழுத்துப்‌ பிரதிகளைப்‌ பார்த்தார்‌. அவைகள்‌ 
என்ன என்று பாரதியாரைக்‌ கேட்டார்‌. இவைகள்‌ 
நான்‌ எழுதும்‌ கவிதைகள்‌' என்று பாரதியார்‌ பதில்‌ 
சொன்னார்‌. “தாங்கள்‌ கவிதை எழுதுவீர்களா?' 
என்று சோதனை அதிகாரி கேட்டார்‌. “ஆம்‌' என்ளுர்‌ 
பாரதியார்‌. அதோடு அந்த வீட்டிலும்‌ சோதனை 
-நின்றுபோய்விட்டது. வ. வே. ௪. அய்யர்‌ வீட்டில்‌ 
மட்டுந்தான்‌ கடுமையான சோதனை நடந்தது; 
இரண்டு மூன்று மணி நேரத்துக்கு அதிகமாகவே 
சோதனை நடந்தது. ஆனால்‌, போலீசார்‌ எதிர்பார்த்த 
படி, அவர்களுக்கு வேண்டுமெண்ருற்கோல்‌ எதுவும்‌ 
கிடைக்கவில்லை. 

என்றாலும்‌ 'சுதேசி'களின்பேரில்‌ கேஸ்‌ நடந்தது. 
இந்தக்‌ கேஸில்‌ சம்பந்தப்பட்டவர்களில்‌ நானும்‌: 
ஒருவன்‌. என்‌ பெயர்‌ என்ன என்று கேட்டார்கள்‌: 
வ. ராமஸ்வாமி என்றேன்‌. “வ. ரா.' வா என்று திரும்‌ 
பக்‌ கேட்டார்கள்‌. ஆம்‌ என்றேன்‌. “அப்படியானால்‌, 
துண்டுப்‌ பிரசுரத்தில்‌ குறிப்பிட்டிருக்கும்‌ ராமஸ்வாமி: 
நீர்‌. அல்ல” என்று முதலிலேயே என்னை விலக்கிவிட்‌ 
டார்கள்‌. அய்யர்‌, அரவிந்தர்‌ முதலானவர்களின்‌ 
பேரில்‌ கேஸ்‌ நடந்து வந்தது. சுமார்‌ இரண்டு மாத 
காலம்‌ வரையில்‌ நடந்தது. 

ஒவ்வொருவராக விலக்கப்பட்டார்கள்‌. கடைசியில்‌ 
அய்யரும்‌ நிரபராதி என்று நீதிபதிகள்‌ தீர்ப்புச்‌ 
சொன்னார்கள்‌. முற்றுகைப்‌ போலீசாரின்‌ இந்தச்‌ 
சாமர்த்திய வேலையும்‌ பலிக்காமல்‌ போகவே அவர்கள்‌ 
சிறிது காலம்‌ எவ்வித சேஷ்டையிலும்‌ இறங்காமல்‌ 
சும்மா இருந்தார்கள்‌. ஆனால்‌, அவர்களுக்குத்‌ தோல்வி 
ஏற்பட்டதும்‌, ஜனங்கள்‌ அவர்களைப்‌. ௨ பசர்த்து 
நையாண்டி செய்யத்‌ தொடங்கினார்கள்‌. தருமத்தை 
ஒரு நாளும்‌ வெல்ல முடியாது என்று பேசிக்கொள் 
வார்கள்‌ புதுச்சேரி வாசிகள்‌. ப 

இந்தச்‌ சம்பவத்துக்குப்‌ பின்‌ பிரெஞ்சு சர்க்கார்‌ 
அதிகாரிகளுக்கு 'சுதேசி'களின்‌ பேரில்‌ இருந்த சந்‌ 
தேகம்‌ பெரிதும்‌ குறைந்து போய்‌, நம்பிக்கையும்‌ 
உண்டாயிற்று. என்ருலும்‌, பிரிட்டிஷ்‌ இந்தியப்‌ போலி 
ஸார்‌ மட்டும்‌ அவர்களைக்‌ கண்காணிப்பதைச்‌ சிறிதும்‌ 
குறைத்துக்‌ கொள்ளவில்லை. 'சுதேசி'களுக்கு ஆளுக்கு 
இரண்டு போலிஸ்காரர்களைக்‌ காவல்‌ போட்டார்கள்‌. 

நாங்கள்‌ இந்தச்‌ சந்தர்ப்பத்தைக்‌ கைநழுவ 
விடவில்லை. அவர்களுக்கு நாங்கள்‌ சுயராஜ்யப்‌ பிர 
சாரம்‌ செய்வோம்‌. நாங்கள்‌ சொல்வது அவ்வளவும்‌. 
உண்மை என்று நினைப்பதைப்போல முகத்தை வைத்‌ 
துக்கொண்டு, அவர்களும்‌ கேட்டுக்‌ கொண்டிருப்‌ 

பார்கள்‌. மொத்தத்திலே, இரு தரப்பாருக்கும்‌ பொழுது 
போக்கு, ட்‌ 

சில போலீஸ்காரர்கள்‌, எங்களிடத்தில்‌ வெகு 
வாகக்‌ “கரடி' விட்டுப்‌ பார்ப்பார்கள்‌. எங்களை அப்‌ 
படியே தூக்கிக்கொண்டு பேரகச்‌ சில புதுச்சேரிக்‌ 
காலிகள்‌ ஏற்பாடு செய்து கொண்டிருப்பதாக எங்‌ 
களிடம்‌ சொல்லுவார்கள்‌. ்‌ 

மூன்றாவது தடவையாக முற்றுகைப்‌ போலீசார்‌ 
தோற்ற பிறகு “சுதேசி'களின்‌ பண வருவாய்‌ ஊற்று 
களை அடியோடு வற்றும்படியாகச்‌ செய்துவிட்டார்கள்‌. 
இந்த முயற்சியின்‌ பயனாக, அரவிந்தரிடமும்‌ பண 
மில்லாமல்‌ போய்விட்டது. எப்படி உணவுப்‌ பொருள்‌ 
களை வாங்குவது? 

நான்‌ அப்பொழுது அரவிந்தரின்‌ ஆசிரமத்தில்‌ 
தங்கியிருந்தேன்‌. முறை வைத்து, இரண்டு இரண்டு 
பேர்களாக நாங்கள்‌ சமைப்போம்‌. ஒரு நாள்‌ -காலை 
யில்‌, சமைப்பதற்கு ஒன்றுமே இல்லை. காய்கறி வாங்‌ 
கக்கூடப்‌ பணமில்லை. என்ன செய்வது என்று அர 
விந்தரைக்‌ கேட்டோம்‌. என்ன சாமான்கள்‌ மிச்சமிருக்‌ 
கின்றன என்று அவர்‌ எங்களைக்‌ கேட்டார்‌. ்‌ 

“அரிசி. மிளகாய்‌ வற்றல்‌, நல்லெண்ணெய்‌, 
உப்பு” என்றோம்‌. “சாதம்‌ சமைத்து, மிளகாய்‌ வற்ற 
லைப்‌ பொரித்து வையுங்கள்‌” என்றார்‌. பொரித்த வற்ற 
லைப்‌ பொடியாக்கிச்‌ சாதத்தில்‌ கலந்து, உப்பைச்‌ 
'சேர்த்து, அன்றைக்குச்‌ சாப்பிட்டோம்‌. அரவிந்தர்‌ 
மட்டும்‌ அன்றைக்கும்‌ வழக்கமாய்ச்‌ சாப்பிடும்‌ அளவு 
சாப்பிட்டார்‌. அரவிந்தர்‌ மகான்‌ என்பதற்குத்‌ தடை 
என்ன? 

அடிமை நாட்டில்‌, சிறந்த தேசபக்தர்களாகவும்‌ 
மேதாவிகளாகவும்‌ இருப்பவர்களுக்கு நேரும்‌ கதி 
யைச்‌ சிந்தனை செய்து பாருங்கள்‌, பரோடா சமஸ்‌ 
தானத்தில்‌ சுமார்‌ ஆயிரம்‌ ரூபாய்‌ சம்பளம்‌ வாங்கி 

வந்த சுமார்‌, ஒரு டஜன்‌ பாஷைகளில்‌ புலவரான 
இணையற்ற இங்கிலீஷ்‌ எழுத்தாளர்‌ என்று கல்கத்தா 
ஹைகோர்ட்டு நீதிபதிகள்‌ புகழ்ந்த அரவிந்தர்‌, மிள 
காய்‌ வற்றல்‌ சாதம்‌ சாப்பிட நேர்ந்தது என்பது 
சாதாரண விதிக்கு அடுக்குமா? 

வற்றல்‌ சாதம்‌ சாப்பிட்டாலும்‌ சாப்பிட்டார்‌. 
அன்றைக்கே அரவிந்தருக்கு யாரோ ஒரு நண்பர்‌ 
இரண்டாயிரம்‌ ரூபாய்‌ கொண்டுவந்து கொடுத்தார்‌. 
இந்தச்‌ சம்பவம்‌ வேடிக்கையாக இருக்கிறதல்லவா? 

இதேமாதிரி, பாரதியார்‌ சம்பந்தப்பட்டவரையில்‌, 
பல தடவைகளில்‌ நடந்திருக்கிறது. ஒரு சமயம்‌, தென்‌ 
ஆப்பிரிக்கா, டர்பனிலிருந்து பாரதியாருக்கு ஆயிரம்‌ 
ரூபாய்க்கு மேல்‌ கிடைத்தது. ஆனால்‌, அந்தத்‌ 
தொகையை ஒரு வாரத்துக்குமேல்‌ கண்ணால்‌ காண 
முடியவில்லை. 

இந்த மாதிரி, பல வகைகளிலும்‌ அமளி நேர்ந்து 

கொண்டிருந்த சமயத்தில்‌, மகத்தான நஷ்டம்‌ 
ஒன்று பாரதியாருக்கு ஏற்பட்டது. அது தமிழ்‌ நாட்‌ 
டின்‌ நஷ்டம்‌ என்று சொல்லவும்‌ வேண்டுமா? “சின்ன 
சங்கரன்‌ கதை' என்று பாரதியார்‌ ஒரு புத்தகம்‌ எழுதி 
அனேகமாக முடித்து வைத்திருந்தார்‌. இருபத்தொன்்‌ 
பது அத்தியாயங்கள்‌ கொண்ட நூல்‌ அது என்பது 
என்‌ ஞாபகம்‌. அருமையான புத்தகம்‌! 


அது எதைப்‌ பற்றிய நூல்‌ என்று கேட்கிறீர்‌ 
களா? அது.ஃநாவல்‌ அல்ல; பாரதியாரின்‌ சுய சரிதமும்‌ 
அல்ல. விகடம்‌ நிறைந்தது; ஆனால்‌, வேடிக்கைக்கதை 
அல்ல. புராணமல்ல; உபதேச உபநிதஷமும்‌ அல்ல. 
நாடகம்‌ அல்ல; முழுதும்‌ கிண்டலுமல்ல. என்றுலும்‌, 
நான்‌ மேலே குறிப்பிட்ட எல்லா அம்சங்களும்‌ அந்தப்‌ - 
புத்தகத்தில்‌ இருந்தன. அதையே, அக்காலத்‌ தமிழர்‌ 
களின்‌ வாழ்க்கை வரலாறு என்றுகூடச்‌ சொல்லலாம்‌. 
சோக ரஸத்தில்‌ எழுதப்பட்ட நூல்‌ அல்ல; நகைச்‌ 
சுவையும்‌ கிண்டலும்‌ குமிழி விட்டுக்‌ கொந்தளிக்கும்‌ 
புத்தகம்‌. 1 

பாரதியார்‌ எதை எழுதினாலும்‌, அதை நெருங்கிய: 
நண்பர்களுக்குப்‌ படித்துக்‌ காண்பிக்காமல்‌ இருப்ப 
தில்லை. இது தற்பெருமை உணர்ச்சியால்‌. எழுந்த 
ஆசையல்ல. தாம்‌ எழுதும்‌ தமிழ்‌ பெரும்பான்மைத்‌ 
தமிழர்களுக்குப்‌ புரியவேண்டும்‌ என்பது பாரதியாரின்‌ 
திடமான கொள்கையாகும்‌. எனவே தாம்‌ எழுதின 


145 





தைப்‌ பிறர்‌ எளிதிலே புரிந்து கொண்டு ரசிக்கிறார்களா 
என்பதைத்‌ தெரிந்து கொள்வதற்காகத்தான்‌ படித்துக்‌ 
காண்பிப்பார்‌. 

படித்துக்கொண்டு போகும்‌ பொழுதே, கேட்பவர்‌ 
களின்‌ முகத்தைக்‌ கவனித்துப்‌ பார்த்துக்‌ கொண்டே 
போவார்‌. எந்தச்‌ சமயத்திலாவது, அவர்களுடைய 
கண்கள்‌ ஒளியிழந்து, முகம்‌ அசடு தட்டிப்‌ போகு 
மாகில்‌, உடனே படிப்பதை நிறுத்திக்‌ கொள்ளுவார்‌. 
அவர்களுக்கு விளங்காத வார்த்தையை உடனே 
எடுத்துவிட்டு, வேறுவார்த்தையை உபயோகப்படுத்து 
வார்‌. கடினமான கருத்தாக இருந்தால்‌, அதைத்‌ 
தெளிவு படுத்தக்கூடிய பாஷையையும்‌ உபமானத்தை 
வும்‌ கைக்கொள்ளுவார்‌. 

“சின்னச்‌ சங்கரன்‌ கதை'யை, அவர்‌ படித்து 
நாங்கள்‌ (சிலர்தான்‌) கேட்டிருக்கிறோம்‌. சிரித்துச்‌ 
சிரித்து, வயிறு அறுந்து போவது மாதிரி இருக்கும்‌. 
சிரிப்பினால்‌ குடல்‌ ஏற்றம்‌ ஏற்பட்டு விடுமோ என்று 
- பலகாலம்‌ பயந்ததுண்டு. படீர்‌ படீர்‌ என்று. வெடிக்‌ 
கும்‌ ஹாஸ்யமும்‌, அந்தக்‌ கதையில்‌ நிறைத்து கிடந்‌ 

தது. கிண்டல்‌ என்றால்‌ சாதாரண, தெருக்‌ காட்டுக்‌ 
கிண்டலா? நமது ஜனங்கள்‌ இப்படியும்‌ வாழத்தகுமா 
என்ற துக்கம்‌ தோய்ந்த கிண்டலைத்தான்‌ நாங்கள்‌ 
அந்தப்‌ புத்தகத்தில்‌ கண்டோம்‌. 

“சின்னச்‌ சங்கரன்‌ கதை'யின்‌ கையெழுத்துப்‌ 
பிரதி எப்படி மாயமாய்‌ மறைந்து போய்விட்டது 
என்று தெரியவில்லை. முருகேசன்‌ என்ற இளைஞன்‌ 
-அப்பொழுது பாரதியாரின்‌ வீட்டில்‌ வேலை செய்து 
கொண்டிருந்தான்‌. அவன்‌ திடீரென்று காணாமல்‌ 
போனான்‌. புதுச்சேரியில்‌ அவனைக்‌ காண முடிய 
வில்லை, அவன்‌ மறைந்த சமயத்தில்தான்‌ *சின்னச்‌ 
சங்கரன்‌ கதை'யும்‌ காணாமல்‌ போய்விட்டது. காக்கை 
உட்கார்ந்ததும்‌ பனம்‌ பழம்‌ விழுந்தால்‌, காக்கைதான்‌ 

அதைத்‌ தள்ளிவிட்டது என்று ஊகிப்பது தர்க்க சாஸ்‌ 
திரமல்லவா? அந்தத்‌ தர்க்க "முறையை ஒட்டி, முரு 
கேசன்தான்‌ குற்றவாளி என்று எங்களில்‌ சிலர்‌ எண்‌ 
ணத்‌ துணிந்தார்கள்‌. துணிந்தது மட்டுமா? அதை 
பாரதியாரிடம்‌ சொல்லவும்‌ செய்தார்கள்‌. 

இதைக்‌ கேட்டதும்‌ பாரதியாருக்கு வந்த கோபத்‌ 
துக்கு எல்லையே இல்லை. எங்கக௯க்‌ கடிந்து பேசினார்‌. 
முருகேசனைப்‌ புகழ்ந்தார்‌. ஓர்‌ இடத்தில்‌ இருப்பவர்‌ 
கள்‌ ஒருவரை ஒருவர்‌ சந்தேகித்தால்‌, அந்த வீடோ 
ஸ்தாபனமோ ஒருநாளும்‌ உருப்படாது என்று எங்க 
ளுக்கு எடுத்துக்‌ காண்பித்தார்‌. இருந்தாலும்‌ முரு 
கேசன்‌ நிரபராதி' என்று எப்படி நிச்சயமாகச்சொல்ல 
முடியும்‌? அவன்‌ ஏன்‌ ஒரு வாரமாக வேலைக்கு வர 
வில்லை; அவனைப்‌ புதுச்சேரியிலும்‌ காணோமே? என்று 
நாங்களும்‌ விடாப்பிடியாகக்‌ கேட்டோம்‌. 

பாரதியாரின்‌ மனம்‌ மாறவில்லை; அவர்‌ மெளன 
மாக இருந்து விட்டார்‌. ௬மார்‌ நாற்பது நாள்‌ கழித்து, 
முருகேசன்‌ தோன்நினான்‌. அவன்‌ எலும்பும்‌ தோலு 
மாக இருந்தான்‌. அவனை அடையாளம்‌ கண்டு பிடிக்‌ 
கவே முடியவில்லை. 

நாற்பது நாட்களுக்குள்‌ அவன்‌ எப்படிச்‌ சோளக்‌ 
கொல்லைப்‌ பொம்மைபோல ஆனான்‌ என்று நாங்கள்‌ 
யோசித்துக்‌ கொண்டிருந்தோம்‌. ' காலை நேரம்‌. பாரதி 
யார்‌.அப்பொழுது படுக்கையை விட்டு எழுந்திருக்க 
வில்லை. முருகேசனை, நாங்கள்‌ பாதி அனுதாபத்தோ 
டும்‌ பாதி சந்தேகத்தோடும்‌ பார்த்துக்‌ கொண்டிருந்‌ 
தோம்‌. முருகேசனோ, கண்‌ கலங்கியபடியே நின்று 
கொண்டிருந்தான்‌. 

திடீரென்று பாரதியார்‌ அங்கே வந்துவிட்டார்‌, 
உடனே முருகேசன்‌, தேங்கிக்‌ கிடந்த நீர்‌ அணையை 
உடைத்துக்கொண்டு பிரவாகமாவதுபோல, தேம்பித்‌ 
தேம்பி அழுதான்‌. பாரதியார்‌: எங்களை: . ஒருமுறை 

பார்த்தார்‌. மின்னலைப்‌ போலப்‌ பாய்ந்து முருகேசனை 
கட்டி அணைத்துக்‌ கொண்டு, எதற்காகடா அழு 
கிறது? குடிமுழுகிப்‌ போய்விட்டதா? ஆண்பிள்ளைகள்‌ 
அழலாமோ?”' என்று சொல்லி அவனைத்‌ தேற்றினார்‌. 


இதைப்‌ பார்த்து நாங்கள்‌ திகைத்துப்‌ போனோம்‌. 
“ஏண்டா முருகேசா! . நீ எங்கேடா போயிருந்தாய்‌? 
இந்திரஜித்‌ மாதிரி திடீரென்று மறைந்து போய்விட்‌ 
டாயே !' என்று சிரித்துக்‌ கொண்டே பாரதியார்‌ 
கேட்டார்‌. 

முருகேசன்‌ அழுகையை நிறுத்திக்கொண்டு, 
பின்‌ வருமாறு சொன்னான்‌; “பிரிட்டிஷ்‌ இந்தியப்‌ 
போலீஸில்‌ ஒருத்தர்‌ என்னோடு அடிக்கடி பேசிக்‌ 
கொண்டு, அன்பாக இருந்தார்‌, 'வா தம்பி' விழுப்புரத்‌ 
துக்கு' என்று கூப்பிட்டார்‌. தமாஷாகப்‌ போய்வரலாம்‌ 
என்று எண்ணி, அவரை நம்பி, அவரோடு ரயிலில்‌ 
போனேன்‌. விழுப்புரம்‌ போனதும்‌, என்னை அரெஸ்ட்‌” 
செய்திருப்பதாகச்‌ சொன்னார்‌, என்னைப்‌ பட்டணத்‌ 
துக்குக்‌ கொண்டுபோனார்கள்‌. என்‌ உடம்பை நன்றாக 
துவட்டி எடுத்துவிட்டார்கள்‌. “பாரதி வீட்டிலே வேலை 
செய்கிருயே.அவரைப்பற்றி உனக்குத்‌ தெரிந்த எல்லா 
வற்றையும்‌ சொல்லு'' என்றார்கள்‌. “அற்பப்‌ படிப்புள்ள 
எனக்குங்கூட விளங்கும்படியாகத்‌ தமிழ்க்‌ கவிதை 
எழுதுகிறார்‌ என்றேன்‌. “இதைச்‌ சொல்லுவதற்கா 
கத்தான்‌ உன்னைச்‌ சென்னைக்குக்‌ கூட்டிவந்ததோ!” 
என்று என்னை, எப்படி எப்படியோ அடித்து உதைத்து 
இம்சை செய்தார்கள்‌, ஒருமாதம்‌ காவலில்‌ வைத்தி 
ருந்து என்னை விடுதலை செய்தார்கள்‌, புதுச்சேரிக்கு 
டிக்கெட்‌ கூட வாங்கிக்‌ கொடுக்கவில்லை. சென்னையில்‌ 
ஒரு -உறவினரிடமிருந்து கடன்‌ வாங்கிக்கொண்டு 
புதுச்சேரிக்கு வந்தேன்‌!” 

இதைக்‌ கேட்டதும்‌, பாரதியார்‌ ரொம்பவும்‌ வருத்‌ 
தப்பட்டார்‌. ஆனால்‌ நாங்களோ, இது வெறும்‌ அளப்பு 

என்று தீர்மானித்துவிட்டோம்‌. போலீசார்‌ அம்மா திரி 
செய்யமாட்டார்கள்‌ என்ற நம்பிக்கையால்‌ அல்ல. 
முருகேசன்‌ கதை சொன்ன தோரணை ஒழுங்காயில்லை 
என்று நாங்கள்‌ சந்தேகப்பட்டோம்‌. என்றாலும்‌ அன்‌ 
ஹைய தினத்திலிருந்து, முருகேசன்‌ தம்‌ வீட்டில்‌ 
வலை பார்க்கலாம்‌ என்று சொல்லி, பாரதியார்‌ அவ 

னைத்‌ திரும்பவும்‌ அழைத்துக்கொண்டார்‌. 

பாரதியாரின்‌ தாராள மனப்பான்மையைக்‌ கண்டு 
நாங்கள்‌ திகைத்துப்போனோம்‌. ஆனால்‌, அதை எங்க 
ளால்‌ பாராட்டி அனுபவிக்க முடியவில்லை. முருகேசன்‌ 
கையெழுத்துப்‌ பிரதியைப்‌ போலீசாரிடம்‌ கொடுக்க 
வில்லை, கொடுத்திருக்கமாட்டான்‌ என்று பாரதியார்‌ 
நம்பினாரே யொழிய, சின்னச்‌ சங்கரன்‌ கதை' போலீ 
சாரிடம்‌ எப்படியோ போய்ச்‌ சேர்ந்துவிட்டது என்ப 
தில்‌ பாரதியாருக்குத்‌ துளிகூடச்‌ சந்தேகம்‌ ஏற்பட்ட 
தில்லை. நாங்களோ பாரதியார்‌ எண்ணியதுபோல 
இரண்டு வகைகளிலும்‌ எண்ணவில்லை, 

கதை கெட்டுப்‌ போனதைக்‌ குறித்து எங்கள்‌ எல்‌ 
லோருக்கும்‌ ரொம்ப வருத்தந்தான்‌. திருப்பவும்‌ அதை 
எழுதக்கூடாதா என்று நாங்கள்‌ பாரதியாரைக்‌ கேட்‌ 
டுக்கொண்டோம்‌. ஐந்தாறு அத்தியாயங்கள்‌ எழுதி 
னார்‌. அதற்குப்‌ பின்‌ மனது செல்லவில்லை என்று கண்‌ 
டிப்பாய்ச்‌ சொல்லிவிட்டார்‌. “சின்னச்‌ சங்கரன்‌ கதை” 
யைப்பற்றி அவர்‌ பிறகு பிரஸ்தாபம்‌ செய்ததேயில்லை. 
திருப்பி எழுதின ஐந்தாறு அத்தியாயங்களும்‌ ஸ்ரீ 
சுப்பிரமணிய சிவம்‌ நடத்தி வந்த ஞான பானு: பத்தி 
ரிகையில்‌ பிரசுரமாயின. அவ்வளவுதான்‌. தமிழ்நாடு 
ஆறு அத்தியாயங்களோடு திருப்தியடைய வேண்டிய 
மகத்தான துர்ப்பாக்கியத்துக்கு ஆளானதுதான்‌ 
மிகுதியும்‌ வருந்தத்தக்கது. 

பாரதியார்‌ கோழை என்று சில முட்டாள்கள்‌ ஆப்‌ 
பொழுது வாய்க்குள்‌ முணுமுணுத்துக்கொண்டிருந்‌ 

தார்கள்‌, அவர்களுக்கு பாரதியாரின்‌ தன்மை தெரியா 
மல்‌ போனது ஆச்சரியமாகும்‌, வ. வே. ௬, அய்யர்‌ 
சீமையிலிருந்து மாறு வேஷம்‌ தரித்து, இந்தியப்‌ 
போலீசாரின்‌ கையில்‌ சிக்கிக்கொள்ளாமல்‌, புதுக்சேரி 
வந்து சேர்ந்ததை ரொம்ப வக்கணையுடன்‌ வர்ணித்து 
விட்டு இந்த மாதிரி பாரதியாரால்‌ செய்ய முடியுமா 
என்பதுபோலப்‌ பேசிக்கொள்வார்கள்‌. வ. வே. ௬.. 
அய்யர்‌ செய்தது அபாரமான வேலை என்பதை யாரும்‌ 
மறக்கமுடியாது. அதற்காக, பாரதியாரின்‌ தைரியத்‌ 
தைக்‌ குறைத்துப்‌ பேச வேண்டும்‌ என்பதுண்டா? 
காலஞ்சென்ற கொடியாலம்‌ வா. ரங்கசாமி அய்‌ 
யங்கார்‌. அருமையான தேசபக்தர்‌. திருச்சி ஜில்லா 
வில்‌ அவர்களுடைய குடும்பம்‌ மிகவும்‌ பிரசித்திபெற்ற 
குடும்பம்‌. பெருத்த பூமியாளர்கள்‌. சென்னை கவர்னர்‌ 
கள்‌ திருச்சிக்கு விஜயம்செய்தால்‌, இவர்களுடைய 
குடும்பத்தார்களுக்குத்தான்‌ முதல்‌ பேட்டி அளிப்பார்‌ 
கள்‌. இரண்டு வகைகளிலும்‌ செல்வாக்குப்‌ படைத்த. 
குடும்பத்தைச்‌ சேர்ந்த ரங்கசாமி அய்யங்கார்‌, கள்ளி 
வயிற்றில்‌ அகில்‌ பிறப்பதுபோல, அருமையான தேச 
பக்தராகத்‌ தோன்றினார்‌. தமது தேசாபிமானத்தை 
அவர்‌ பல வகைகளிலும்‌ காண்பித்திருக்கிறார்‌. 
அய்யங்கார்‌ அவர்களுக்கு அரவிந்தரிடம்‌ அளவு: 
கடந்த பக்தி; வ. வே. ௬. அய்யரிடம்‌ மரியாதை. பாரதி' 
யார்‌ தேசபக்தர்‌ என்ற முறையில்தான்‌ அய்யங்கா 
ருக்கு அவரிடம்‌ வாஞ்சை. பாரதியாரின்‌ அற்புதக்‌ 
கவிதைத்‌ திறனை 1948-ஆம்‌ ஆண்டில்கூட உணர 
முடியாத. பிரகஸ்பதிகள்‌ தமிழ்நாட்டில்‌ இருக்கும்‌ 
பொழுது அய்யங்கார்‌ 1910-1912-ல்‌ பாரதியாரின்‌ ஈடு 
ஜோடில்லாத மேதையை அறிந்துகொள்ள முடியுமா? 
அடிமைப்பட்டுக்கிடந்த கிரேக்கர்களைத்‌ தட்டி 
எழுப்புவதற்காக, லார்ட்‌ பைரன்‌ என்ற ஆங்கிலக்கவி,. 


'ஐல்ஸ்‌ ஆப்‌ கிரீஸ்‌' என்ற: அருமையான விடுதலைக்‌ 

கவியை ஆவேசத்துடன்‌ எழுதியிருக்கிரார்‌. அந்தக்‌ 
கவியை ஆயிரக்கணக்கில்‌ அச்சடித்து, இதே அய்யங்‌ 
கார்‌, இனாமாக எல்லாருக்கும்‌ கொடுத்திருக்கிருர்‌. 
அய்யங்கார்‌ சுதந்திர ஆர்வங்கொண்டவர்‌. என்றாலும்‌ 
பாரதியாரின்‌ பெருமையை உணரமுடியாத நிலைமை 
யில்‌ இருந்தார்‌. 

இவரைப்போலவே, ஆயிரக்கணக்கான தமிழர்‌ 
கள்‌, சுதந்திரப்‌ பிரியர்கள்‌, தமிழில்‌ பற்று இல்லாமல்‌ 
இன்னமும்‌ இருக்கும்பொழுது, அக்காலத்தில்‌ 
அருமையான தேச பக்தராயிருந்த அய்யங்காரிடம்‌ 
குறை காணுவது வீணான. வேலை. 
_ _ பாரதியாரிடம்‌ மதிப்பு அதிகமில்லாத அய்யங்‌ 
காரே பிரமித்துப்‌ போகும்படியாக பாரதியார்‌ ஒரு 
காரியம்‌ செய்துவிட்டார்‌. தஞ்சாவூர்‌ ஜில்லாவில்‌, 
மன்னார்குடிக்கு அருகில்‌, நாகை (நாகபட்டணம்‌ 
அல்ல) என்று ஒரு சிறு கிராமம்‌ இருக்கிறது. அங்கே 
ரங்கசாமி அய்யங்காருக்கு ஒரு நேர்த்தியான பங்களா 
இருந்தது. . அய்யங்கார்‌ நாகைக்கு அடிக்கடி போய்‌ 
பல: நாட்கள்‌ தங்குவது வழக்கம்‌. இவ்வாறு ஒரு 
சமயம்‌ அய்யங்கார்‌ அங்கே இருக்கும்பொழுது நடந்த 
சம்பவத்தை, அவர்‌ என்னிடம்‌ சொன்னார்‌. 

அய்யங்கார்‌ என்னிடம்‌ சொன்னதாவது : ஒரு 
நாள்‌ காலமே, பதினோரு மணிக்குச்‌ சாப்பாடு முடிந்து 
நான்‌ நண்பர்களுடன்‌ பேசிக்கொண்டிருந்தேன்‌ ! 
ஒரு மணி நேரம்‌ சம்பாஷித்துக்‌ கொண்டிருந்திருப்‌ 
போம்‌. குதிரை வண்டி ஒன்று பங்களா வாசலில்‌ 
வந்து நின்றது. வண்டியில்‌ ஒருவர்‌ மட்டும்‌ இருந்‌ 
தார்‌. மூட்டை முடிச்சு ஒன்றுமில்லை. அவர்‌ 
வண்டியை விட்டுக்‌ கீழே இறங்கி வந்தார்‌. 

“தலை வழுக்கை; மீசை இல்லை. பொத்தான்‌ 
இல்லாத ஷர்ட்டு; அதன்‌ மேலே ஒரு கோட்டு; 
இடுப்பில்‌ பஞ்சகச்சம்‌; தோளிலே அழகான சரிகை 

வேஷ்டி. வண்டியிலிருந்து இறங்கி, அவர்‌ வேகமாக 
பங்களாவின்‌ படி ஏறிவந்தார்‌. முதலில்‌ எனக்கு 
அடையாளம்‌ புரியவில்லை. நிதானித்துப்‌ பார்த்தேன்‌. 
பாரதி! எனக்கு ஆச்சரியமாயிருந்தது. மீசையை 
அவர்‌ எடுத்துவிட்டதால்‌, சட்டென்று அடையாளம்‌ 
தெரியவில்லை. கூட இருந்த நண்பர்களுக்கு பாரதி 
என்று தெரியக்கூடாது என்று, *வாருங்கோ' என்று 
பாரதியை மெத்தைக்கு அழைத்துக்கொண்டு 
போனேன்‌. 

“ அப்பொழுது பாரதிபேரில்‌ வாரண்டு இருந்‌ 
தது. புதுச்சேரியிலே, அவரைத்‌ தெரியாதவர்கள்‌ 
இருக்கமாட்டார்கள்‌. போலீஸ்காரர்களுக்கும்‌ அவரை 
அடையாளம்‌ கண்டு பிடிப்பது சிரமமல்ல. அப்படி 
யிருந்தும்‌ பாரதி என்னமாய்‌ நாகைக்கு. வர முடிந்‌ 
தது? அய்யர்‌ சீமையிலிருந்து மாறு. வேஷத்தோடு 
வந்ததுகூட என்‌ கண்ணில்‌ பெரிதாகப்‌ படவில்லை.. 
- அய்யரை, இந்தியாவில்‌ போலீசாருக்குத்‌ தெரியாது. 
பாரதியை எல்லாருக்கும்‌ நன்றாகத்‌ தெரியுமே? 

“ அப்படியிருக்க, அவர்களின்‌ கண்ணில்‌ . மிள 
காய்ப்‌ பொடியைத்‌ தூவிவிட்டு, அவர்‌ எப்படி வர 
முடிந்தது ? பாரதிக்கு தைரியம்‌ அதிகமாக இருக்‌ 
காது என்று நான்‌ எண்ணினது ரொம்ப அசட்டுத்‌ 
தனம்‌ என்பது எனக்கு அப்பொழுது நன்ளுகத்‌ 
தெரிந்தது. எந்தப்‌ புற்றில்‌ எந்தப்‌ பாம்பு இருக்குமோ 
யார்‌ கண்டார்கள்‌ என்று பெரியவர்கள்‌ சொல்லுவது 
உண்மைதான்‌, மனிதர்களை மதிப்பிடும்பொழுது 
ரொம்ப உஷாராயிருக்கவேணும்‌ என்கிற புத்தி அப்‌ 
பொழுது எனக்கு அழுத்தமாக ஏற்பட்டது. 

“பாரதி ஒரு வாரம்‌ வரையில்‌ என்னோடு 
நாகையில்‌ தங்கியிருந்தார்‌. சுந்தரமய்யர்‌ என்று 
பெயர்‌ சொல்லி, அவரை நண்பர்களுக்கு அறிமுகப்‌ 
படுத்தி - வைத்தேன்‌. பாரதி தங்கியிருந்த ஒரு. 

வாரமும்‌ ஒரே சிரிப்பும்‌ குதூகலமுந்தான்‌. அரசியலைப்‌ 
பற்றி அவர்‌ அப்பொழுது பேசவே இல்லை. தினமும்‌ 
பாடுவார்‌. நண்பர்கள்‌ எல்லாரும்‌ அவரிடம்‌ ஈடு 
பட்டுப்‌ போனார்கள்‌.” 

ரங்கசாமி அய்யங்கார்‌ இவ்வாறு என்னிடம்‌ 
சொன்னார்‌. பாரதி நாகைக்கு வந்திருந்தார்‌ என்று; 
பின்னால்‌ அவரே நண்பர்களுக்குச்‌ சொல்லி, அதை 
விளம்பரப்படுத்தி விட்டார்‌, பாரதியாரின்‌ துணிவும்‌ 
ஸாகசமும்‌ எவ்வளவு வரையில்‌ இருந்தன என்பதை 
இந்தச்‌ சம்பவம்‌ காண்பிக்கின்றது. இது சம்பந்த 
மாக அதிகமாய்‌ விவரித்துச்‌ சொல்ல எனக்கு மன 
மில்லை. 

மரியாதைக்கும்‌ வினயத்துக்கும்‌ இருப்பிடம்‌ 
என்று சொல்லக்கூடிய பாரதியார்‌ சில சமயங்களில்‌ 
* நாக்கில்‌ நரம்பில்லாமல்‌ ' பேசி விடுவார்‌. அவ்வாறு 
நேர்ந்த சந்தர்ப்பம்‌ ஒன்று சொல்லத்‌ தகுந்தது, 

புதுச்சேரிக்‌ கடற்‌ கரையில்‌, பியரில்‌ (பியர்‌, 
கடலில்‌ கட்டப்பட்ட பாலம்‌; இது சுமார்‌ ஒன்றரை 
பர்லாங்கு இருக்கும்‌. கப்பலில்‌ வரும்‌ சாமான்களை 
பியரில்தான்‌ இறக்குவார்கள்‌.) ஆனந்தமாகக்‌ காற்று 
வாங்கிக்‌ - கொண்டிருந்தோம்‌, (விலை கொடுத்து 
வாங்கவில்லை!) பாரதியார்‌ அருமையாகப்‌ பாடிக்‌ 
கொண்டிருந்தார்‌. அந்தச்‌ சமயம்‌ வ. வே. ௬. அய்ய 
ருக்கு நண்பரான திருச்சி வக்கீல்‌ ஒருவர்‌ (பிரபல 
மானவர்‌) எங்களுடன்‌ இருந்தார்‌. 

பாட்டு முடிந்ததும்‌ அந்த வக்கீல்‌ பேச ஆரம்பித்‌ 
தார்‌. ஏன்‌ ஸார்‌! ஒங்க டிலக்‌ இப்போ எங்கே 
இருக்கான்‌ ?'' என்று வ.வே.௬, அய்யரை அவர்‌ கேட்‌ 
டார்‌. டிலக்‌ என்று அவர்‌ சொன்னது லோகமான்ய 
திலகரை. அய்யரின்‌ முகம்‌ சிவந்து போயிற்று. 
அவர்‌ தமது ஆத்திரத்தை அடக்கிக்கொண்டார்‌. 
ஆனால்‌, பாரதியார்‌ ஒரே வெடியாக வெடித்துவிட்டார்‌. 
கடகட வென்று அவர்‌ கொட்டத்‌. தொடங்கினார்‌. 

“ஏண்டா! நீ தமிழன்‌ இல்லையா? நீ வெள்ளைக்‌ 
காரனா ! என்னடா :டிலக்‌' வேண்டியிருக்கு? திலகர்‌ 
என்று சொல்ல உன்‌ நாக்கு கூசுகிறதா? எங்கள்‌ 
திலகர்‌ தலைவர்‌ உங்கள்‌ வீட்டு மாட்டுக்காரனா£ 
அவன்‌ இவன்‌ என்று அந்த மகானை, மரியாதை 
யில்லாமல்‌ பேசுகிறாய்‌, முழுமூடா!'” என்று ரொம்பக்‌ 
கேவலமாகப்‌ பேசிவிட்டார்‌. 

வக்கீலின்‌ முகம்‌ அப்படியே வெளுத்துப்‌ போய்‌ 
விட்டது. வக்கீல்‌ வேண்டுமென்றே மரியாதைக்‌ குறை 
வாகப்‌ பேசவில்லை என்று பின்னால்‌ தெரிந்தது. தமிழ்‌ 
நாட்டுப்‌ பிராமணர்களுக்குள்‌ ஒரு கெட்ட பழக்கம்‌ 
உண்டு. பிரசன்னமாக இல்லாத பேர்‌ வழியை, அவன்‌ 
இவன்‌ என்று ஏக வசனத்தில்‌, மரியாதையில்லாமல்‌ 
சொல்லுவது, இந்தக்‌ கூட்டத்தாருக்கு ஒரு கெட்ட 
வழக்கம்‌. இந்தப்‌ பழக்கத்துக்குப்‌ பலியானவர்‌ வக்கீல்‌. 
அவ்வளவுதான்‌. 

வக்கீல்‌ ரொம்பவும்‌ மன வேதனை அடைத்தார்‌. 
மனப்பூர்வமாக மன்னிப்புக்‌ கேட்டுக்கொண்டார்‌. 
அப்பொழுது பாரதியாரைப்‌ பார்க்கவேண்டுமே! அவர்‌ 
முகத்தில்‌ ஈ ஆடவில்லை. மனதில்‌ ரொம்பவும்‌ சிரமப்‌ 
பட்டுப்‌ போனார்‌. 'நீங்கள்‌ செய்தது அறியாப்‌ பிழை 
என்று தெரிந்துகொண்டால்‌, எனக்கு ஒருபுறம்‌ வருத்‌ 
தம்‌; ஒருபுறம்‌ சந்தோஷம்‌. நீங்கள்‌ வேண்டுமென்றே 
உதாசீனமாகச்‌ சொல்லிவிட்டீர்களோ என்று எண்ணி 
நான்‌ சற்றுக்‌ கடுமையாகப்‌ பேசிவிட்டேன்‌. தயை 
செய்து மன்னித்து விடுங்கள்‌” என்று பாரதியார்‌ 
மிகவும்‌ அங்கலாய்த்துக்கொண்டு சொன்னார்‌. 

பாரதியாரைப்பற்றிச்‌ சில இடங்களில்‌ எப்படி 
எப்படியோ தவறாக அபிப்பிராயங்‌ கொண்டிருக்கிறார்‌ 
கள்‌ என்று எனக்குத்‌ தெரியும்‌. பாரதியாரின்‌ உண்‌ 
மையான தன்மை இப்படிப்பட்டது என்பதைச்‌ சந்‌ 
தேகமில்லாமல்‌ தெரிந்து கொள்வதற்காகவே, மேலே 
சொன்ன சம்பவங்களை நான்‌ குறிப்பிட்டேன்‌. 

ஒரு நாள்‌ காலை எட்டு மணி இருக்கும்‌. அகஸ்மாத்‌ 

தாய்‌, நான்‌ அரவிந்தர்‌ ஆசிரமத்திலிருத்து 
பாரதியாரின்‌ வீட்டுக்கு வந்தேன்‌. வீட்டின்‌ கூடத்‌ 
தில்‌, சிறு கூட்டமொன்று கூடியிருந்தது. நடுவில்‌ 
ஹோமம்‌ வளர்க்கிராற்போலப்‌ புகைந்து கொண்டிருந்‌ 
தது. சிலர்‌ வேதமந்திரம்‌ ஜபித்துக்‌ கொண்டிருந்தார்‌ : 
கள்‌. ஓர்‌ ஆசனத்தில்‌ . பாரதியார்‌ வீற்றிருந்தார்‌. 
இன்னொரு ஆசனத்தில்‌ கனகலிங்கம்‌ என்ற ஹரி 
ஜனப்‌ பையன்‌ உட்கார்ந்து கொண்டிருந்தான்‌. 
புரொபஸர்‌ சுப்பிரமணிய அய்யர்‌ போன்ற பல பிர 
முகர்கள்‌ இருந்தார்கள்‌. 

என்ன நடக்கிறது என்று மெதுவாகப்‌ புரொபஸ 
ரைக்‌ கேட்டேன்‌. “கனகலிங்கத்துக்குப்‌ பூணூல்‌ 
போட்டு காயத்ரீ மந்திரம்‌ உபதேசமாகிக்‌ கொண்டி 
ருக்கிறது” என்றார்‌. “உட்கார்ந்திருப்பது ஹரிஜனக்‌ 
கனகலிங்கம்‌ தானே? அதிலே சந்தேகமில்லையே' 


. என்று மறுபடியும்‌ அவரைக்‌ கேட்டேன்‌, “சாக்ஷாத்‌ 


அவனேதான்‌! அவனுக்குத்தான்‌, பாரதி காயத்ரீ 
மந்திரம்‌ உபதேசம்‌ செய்து கொண்டிருக்கிறார்‌'” என்‌ 
ரர்‌ புரொபஸர்‌. 

எனக்கு ஆச்சரியமாக இருந்தது. இந்த நிகழ்ச்‌ 
சிக்குச்‌ சில மாதங்களுக்கு முன்புதான்‌, என்‌ பூணூ 
எடுத்துவிடும்படி பாரதியார்‌ எனக்குச்‌ சொன்னார்‌. 
அவரோ, வெகு காலத்துக்கு முன்னமேயே பூணூலை 
எடுத்துவிட்டார்‌. தமது பூணூலை எடுத்துவிட்டு, 


த 


என்னையும்‌ பூணூலைக்‌ கழற்றி எறியச்‌ சொன்ன பாரதி 
யாருக்கு, திடீரென்று வைதீக வெறி தலைக்கு ஏறி 
விட்டதா என்று எண்ணினேன்‌. ்‌ 

மெளனமாக உட்கார்ந்திருந்தேன்‌. பாரதியார்‌. 
நான்‌ இருந்த பக்கம்‌ திரும்பிப்‌ பார்க்கவேயில்லை, 
மந்திரோபதேசமெல்லாம்‌ முடிந்த பிறகு, “கனகலிங்‌ 
கம்‌! நீ இன்றையிலிருந்து- பிராமணன்‌. எதற்கும்‌. ' 
அஞ்சாதே. யாரைக்‌ கண்டும்‌ பயப்படாதே. யார்‌ 
உனக்குப்‌ பூணூல்‌ போட்டுவைக்கத்‌ துணிந்தது 
என்று உன்னை யாராவது கேட்டால்‌, பாரதி போட்டு 
வைத்தான்‌ என்று அதட்டியே பதில்‌ சொல்‌. எது 
நேர்ந்தாலும்‌ சரி, இந்தப்‌ பூணூலை மட்டும்‌ எடுத்து 
விடாதே'' என்று பாரதியார்‌ அவனுக்கு வேறு வகை. : 
யில்‌ உபதேசம்‌ செய்தார்‌. 

இதைக்‌ கேட்டு, யாரேனும்‌ வாய்க்குள்ளாகவே 
சிரிக்கிரார்களோ என்று பார்த்தேன்‌. பாரதியார்‌ 
சொன்னதை ஆமோதிப்பதைப்‌ போல, ஃ அவர்கள்‌ 
முகத்தை வைத்துக்‌ கொண்டிருந்தார்கள்‌. இந்த. 
வைபவத்துக்கு வந்தவர்கள்‌, தாம்பூலம்‌ வாங்கிக்‌ 
கொண்டு, பாரதியாரிடம்‌ விடைபெற்றுக்கொண்டு. 
போய்விட்டார்கள்‌. கனகலிங்கமும்‌ போய்விட்டான்‌. 
யாரோ ஒருவனைக்‌ கூப்பிட்டு, “நீ கனகலிங்கத்துடன்‌ 
கூடப்‌ போய்‌, அவனை அவன்‌ வீட்டில்‌ கொண்டுபோய்‌ 
விட்டு விட்டுவா' என்று பாரதியார்‌ சொன்னார்‌. 

எல்லாரும்‌ போனபின்‌, பாரதியார்‌ தாம்‌ போட்டுக்‌ 
கொண்டிருந்த பூணூலை எடுத்துவிட்டார்‌. “என்ன 
ஓய்‌!'” என்று என்னைப்‌ பார்த்துச்‌ சிரித்தார்‌. “இரண்டு 
பத்தினிமார்கள்‌, பதினாயிரம்‌ கோபிமார்கள்‌,-- இவர்க 
ளோடு லீலைகள்‌ புரிந்த கண்ணனுக்கு நித்ய பிரம்ம 
சாரி என்ற பெயர்‌ வந்த கதையாக இருக்கிறதே, 
உங்கள்‌ . பிரம்மோபதேசம்‌!'* என்றேன்‌. நாடறிந்த. 
பாப்பானுக்குப்‌ பூணூல்‌ எதற்கு? உமக்கும்‌ எனக்கும்‌ 

- வேண்டாம்‌. புதுப்பாப்பான்‌ கனகலிங்கத்துக்குப்‌ 


பூணூல்‌ தேவை. எப்பொழுது நான்‌ அவ்னுக்கு பிரம்‌ 
மோபதேசம்‌ செய்தேனோ, அப்பொழுது எனக்கும்‌ 
பூணூல்‌ இருக்கவேண்டும்‌. அது முடிந்துவிட்டது. 
இனிமேல்‌ எனக்கு என்னத்துக்குப்‌ பூணூல்‌?” என்று 
பேச்சை அழகாக முடித்துவிட்டார்‌ பாரதியார்‌. 
இதைப்பற்றி வேறு எதுவும்‌ பேச இடங்கொடுக்‌ 
காமல்‌, புரொபஸர்‌ சுந்தரராமனோடு கீதை சம்பந்த 
மாக நடத்திய விவாதத்தில்‌, அன்றைக்கு எழுதிய 
கட்டுரையை பாரதியார்‌ படித்து காண்பித்தார்‌. 

கீதா விவாதம்‌ மிகவும்‌ வேடிக்கையான விவாதம்‌... 
அப்பொழுது சென்னையிலே, :மெட்ராஸ்‌ ஸ்டாண்‌ 
டர்ட்‌' என்ற தினசரி இங்கிலீஷ்‌ பத்திரிகை ஒன்று 
நடந்து வந்தது. அதற்கு ஸ்ரீராமசேஷய்யர்‌ ஆசிரியர்‌. 

சுந்தரராமனுக்கும்‌ பாரதியாருக்கு மிடையே, கீதை. 
யைப்‌ பற்றிய விவாதத்தை அவர்‌ எப்படியோ தூண்டி 
விட்டார்‌. ஸ்ரீ சுந்தரராமன்‌ சம்பிரதாய முறைப்படி 
கீதைக்கு வியாக்கியானம்செய்து, விவாதத்தை நடத்தி 
வந்தார்‌. எதிலும்‌ நவீன சம்பிரதாயத்தை நாட்டவந்த. 
பாரதியார்‌, தமது மேதை காண்பித்த போக்கில்‌ விவா 
தத்தை நடத்தினார்‌. 

அரவிந்தர்‌, பாரதியாரின்‌ கட்சி வாதத்தை ஆத. 
ரித்தார்‌. விவாதம்‌ ரஸாபாசமாகப்‌ போகும்‌ நிலைக்கு. 
ஸ்ரீ சுந்தரராமன்‌ அதைக்‌ கொண்டு வந்து விட்டார்‌. 
பாரதியார்‌ விவாதத்தை மேற்கொண்டு நடத்தவில்லை. 
இந்த விவாதம்‌ நடக்கையில்‌, விஷயம்‌ தெரிந்த புதுச்‌ 
சேரி நண்பர்கள்‌ ஆச்சரியப்பட்டது ஒரு சங்கதியைப்‌ 
பற்றித்தான்‌. 

“பாரதியாருக்கு : இவ்வளவு சமஸ்கிருதம்‌ தெரி 
யுமா? பாரதியார்‌ இங்கிலீஷில்‌ இவ்வளவு அழகாகவும்‌ 
வன்மையோடும்‌ எழுத முடியுமா!”” என்று அவர்கள்‌ 
தலையை அசைத்துக்கொண்டு ஆச்சரியப்பட்டார்கள்‌. 

உலகம்‌ மதிக்கிற விதமே இப்படித்தான்‌. தங்களுக்குப்‌ 
பக்கத்திலிருப்பவர்களிடம்‌ அபூர்வமான சக்தி இருக்‌ 
கிறது, இருக்க முடியும்‌ என்று பெரும்பான்மையோர்‌ 
எண்ணுவதே யில்லை. இத்தகைய விபரீதத்துக்கு 
விமோசனம்‌ என்றைக்கு ஏற்படப்‌ போகிறதோ! 
கடுமையான விவாதத்தில்‌ பாரதியாருக்கு எவ்‌ 
வளவு ஆர்வம்‌! தமது கட்சி ஜயிக்கவேண்டும்‌ என்ப 
தற்காக அல்ல; எப்படியாவது உண்மை விளக்கம்‌ 
ஏற்பட வேண்டும்‌ என்பதுதான்‌ அவரது ஆவல்‌. 
இவ்வளவு ஆவல்‌, வேடிக்கை செய்வதிலும்‌ அவருக்கு 
உண்டு. 7 
புதுச்சேரி, ஈசுவரன்‌ தருமராஜா கோயில்‌ தெருக்‌ 
கோடியில்‌ (கடற்கரைப்‌ பக்கத்தில்‌) ஒரு சத்திரம்‌ 
இருக்கிறது. ஒரு சமயம்‌ அங்கே கதா காலக்ஷேபம்‌ 
நடைபெற்றது. கதை செய்யும்‌ பாகவதர்‌ ரொம்ப 
மோசம்‌; தமது தொழிலில்‌ திறமை போதாதவர்‌. 
எனவே, கூடியிரு ந்தவர்களால்‌ கதையைரரசிக்க முடிய 
வில்லை. அங்கே பாரதியாரும்‌ நானும்‌ இருந்தோம்‌. 
கூட்டத்தில்‌ எல்லாரும்‌ சத்தம்‌ போட்டுப்‌ பேசத்‌ 
தொடங்கி விட்டார்கள்‌. 
சத்தத்தை அடக்குவதற்கு, பாகவதருக்கு ஒரே 
ஒரு வழிதான்‌ தெரியும்போலிருக்கிறது. அடிக்கொரு 
தரம்‌ அவர்‌ 'கோபிகா ஜீவன ஸ்மரணே' என்று சொல்‌ 
வதும்‌, இதைக்கேட்டதும்‌, கூடியிருந்தவர்கள்‌ (வழக்க 
மாகச்‌ சொல்லுவது போல்‌) கோவிந்தா, கோவிந்தா” 
என்பதும்‌ ஓயாத சம்பவமாகிவிட்டது. பாகவதருக்குக்‌ 
கதை மேலே ஓடவில்லை. பாரதியாருக்கு அங்கே 
இருக்கப்‌ பிடிக்கவில்லை; வெளியே வந்து விட்டார்‌. 
வந்து சும்மா இருக்கவில்லை. பொன்னு முரு 
கேசம்‌ பிள்ளைக்கு கோவிந்தன்‌ என்று ஒரு வேலைக்‌ 
காரன்‌ உண்டு. அவனை கூப்பிட்டு, “கோவிந்தா! இன்‌ 
ஜனொருதரம்‌ ஜனங்கள்‌ 'கோவிந்தா, கோவிந்தா: என்று 

கோஷம்‌ செய்து” முடிந்ததும்‌, நீ சபைக்குள்ளே 
போய்‌, 'ஏன்‌ எல்லாருமாகச்‌ சேர்ந்து என்னைக்‌ கூப்‌ 
பிடுகிறீர்கள்‌' என்று கேள்‌” என்று தயார்‌ பண்ணி 
விட்டுவிட்டார்‌. . ்‌ 

கோவிந்தன்‌ இந்தத்‌ தமாஷாவில்‌ பூரணமாகக்‌ 
கலந்து கொண்டான்‌; பாரதியார்‌ சொன்னது மாதி 
ரியே செய்தான்‌. சபையில்‌ இருந்தவர்கள்‌ அத்தனை 
பேரும்‌ (பாகவதரும்‌. அவரது பக்கவாத்தியக்காரர்‌ 
களும்‌ நீங்கலாக) கொல்லென்று சிரித்தார்கள்‌. பாக 
வதர்‌ சீக்கிரமாகக்‌ காலக்ஷேபத்தை முடித்துவிட்டார்‌, 
சன்மானமும்‌ அதற்குத்‌ தகுந்தாற்‌ போலத்தான்‌ 
என்று சொல்ல வேண்டுமா? 

தமிழர்களின்‌ ஜன சமுதாயத்தைப்‌ புனர்‌ திர்மா 
ணம்‌ செய்யும்‌ கைங்கர்யத்தில்‌ ஈடுபட்டிருந்த பாரதி 
யாருக்கும்‌, இந்த மாதிரி வேடிக்கை செய்வதற்கு 
மனமும்‌ பொழுதும்‌ இருந்ததா என்று, சிலர்‌ ஆத்திரத்‌ 
தோடும்‌ பலர்‌-ஆச்சரியத்தோடும்‌ கேட்கலாம்‌. நகைச்‌ 
சுவை இல்லாதவர்கள்தான்‌ ஆத்திரப்‌ படுவார்கள்‌.. 
பாரதியாரிடம்‌ அபரிமிதமான நகைச்சுவை இருந்தது 
என்பதில்‌ ஆச்சரியம்‌ எதுவும்‌ இல்லை. 

“நகைச்சுவை இல்லாவிடில்‌ நான்‌ எவ்வளவு. 
காலத்துக்கு முன்பேயோ தற்கொலை செய்து கொண் 
டிருப்பேன்‌” என்று காந்தி சொன்னது, எல்லாப்‌ பெரி 
யார்களைப்‌ பற்றியும்‌ சொன்ன உண்மையாகும்‌. பெரிய 
பிரயத்தனங்களைச்‌ செய்து படுதோல்வி அடையுங்‌ 
காலையில்‌, மனிதன்‌ மனம்‌ உடைந்து போகமாட்டானா? 
தற்கொலை செய்து கொள்ளலாமா என்றுதான்‌ அவ. 
னுக்கு அப்பொழுது தோன்றும்‌. இந்த விபத்திலி 
ருந்து அவனை விலக்கக்கூடியவைகள்‌ இரண்டே 
இரண்டுதான்‌... ஒன்று. . கடவுளிடம்‌ பக்தி; இன்‌ 
னொன்று அபரிமிதமான நகைச்சுவை. பாரதியா 
ருக்கு இரண்டும்‌ நெருக்கடி காலங்களில்‌ துணைகளாக 

ன்றன. 

பாரதியாருக்கு சீட்டு ஆடுவதிலும்‌ சதுரங்கம்‌ 
ஆடுவதிலும்‌ ரொம்பப்‌ பிரியம்‌. ஆனால்‌, இவ்விரண்டு 
ஆட்டங்களிலும்‌ அவருக்குப்‌ பாண்டித்தியம்‌ கிடை 
யாது. . சதுரங்கத்தில்‌ வ. வே. ௬. அய்யர்‌ திறமை 
வாய்ந்தவர்‌. அவர்‌ பாரதியாரின்‌ காய்களை நிர்த்தாட்‌ 
சணியமாய்‌ வெட்டித்‌ தீர்த்துவிடுவார்‌. “அய்யரே! 
இவ்வளவு கடுமையாகக்‌ கொலைத்‌ தொழில்‌ செய்யா 
தேயும்‌. உமக்குக்‌ குழந்தை குட்டிகள்‌ பிறக்காது” 
என்று அழாக்‌ குறையாக பாரதியார்‌. சொல்லுவார்‌. 
அய்யருக்குக்‌ காய்கள்‌ சதுரங்கக்‌ காய்கள்‌; பாரதியா 
ருக்கோ, காய்கள்‌ குழந்தைகள்‌ மாதிரி. 
்‌ சீட்டிலே, கர்னாடக ஆட்டமான ஓர்‌. ஆட்டந்‌ 
தான்‌ பாரதியாருக்குத்‌ தெரியும்‌. 804 (முன்னூற்று 
நான்கு) என்கிறார்களே, அதுதான்‌. அதுவும்‌ 
நன்றாக ஆடத்‌ தெரியாது. பாரதியார்‌, என்னத்‌ 
தவிற வேறு யாரையும்‌ தமது கட்சியில்‌ வைத்துக்‌ 
-கொள்ளப்‌ பிரியப்படுவதில்லை. தமக்கு வந்த சீட்டுக்‌ 
களில்‌ குலாம்‌ என்ற ஜாக்கி ஒன்றோ இரண்டோ 
இருந்தால்‌, பாரதியார்‌ குதூகலப்படுவார்‌. கையைத்‌ 
தூக்கித்‌ தமது கட்சிக்காரனுக்கு ஜாடை காண்பிப்‌ 
பார்‌. சதுரங்கத்தில்‌ அய்யரிடம்‌ தோற்கும்‌ படு 
தோல்வியை, எப்படியாவது சீட்டாட்டத்தில்‌ அவருக்‌ 
குத்‌ திருப்பிக்‌ கொடுத்துவிட வேண்டும்‌ என்று 
பாரதியார்‌ மிகுதியும்‌ ஆசைப்படுவார்‌. 
கணக்கில்‌ அகப்படாத மேதையைப்‌ படைத்த 
பாரதியார்‌, இப்படிக்‌ - குழந்தைமாதிரி இருக்கிறாரே 
என்று எனக்குச்‌ சிரிப்பு வரும்‌. அய்யரும்‌ சீனிவாஸாச்‌ 
சாரியாரும்‌ ஒரு கட்சி. பாரதியாரும்‌ நானும்‌ எதிர்க்‌ 
கட்சி. அவர்கள்‌ தோற்றுப்‌ போய்விட்டால்‌, பாரதியார்‌ 
செய்கிற ஆர்ப்பாட்டத்தைப்‌ பார்க்க வேண்டுமே ! 
“ அய்யரே ! இது நெப்போலியன்‌ தலை குப்புற 
வீழ்ந்த வாட்டர்லூ சண்டையாக்கும்‌. இணிமேல்‌, 

ர்‌ ஸென்ட்‌ ஹெலினாவுக்கு (ஸென்ட்‌ ஹெலினா 
ள்‌ நெப்போலியனை பிரிட்டிஷார்‌ காவலில்‌ 
வைத்திருந்த தீவு) போக வேண்டியதுதான்‌ !'' என்று 
'சொல்லிக்‌ கொம்மாளம்‌ போடுவார்‌. 
பாரதியாருக்குக்‌ கடலில்‌ நீந்த வேண்டும்‌ என்று 
ஆசை. ஆனால்‌, நீந்தத்‌ தெரியாது. அய்யரும்‌, 
நானும்‌, மற்றவர்களும்‌ கடலில்‌ நீந்தினால்‌, பாரதியார்‌ 
கரையில்‌ . நின்றுகொண்டு வேடிக்கை பார்ப்பார்‌. 
காவேரி ஆற்றில்‌ நீந்தி, எனக்குப்‌ பழக்கம்‌ அதிகம்‌, 
எனவே, கடலில்‌ வெகுதூரம்‌ போய்விடுவேன்‌. 
அய்யர்‌ பின்‌ தங்கிவிடுவார்‌. நாங்கள்‌ கரைக்கு 
வந்ததும்‌, * அய்யரே ! என்‌ கட்சிக்காரரிடத்தில்‌ உம்ம்‌ 
ஜம்பம்‌ செல்லவில்லையே!' என்று சொல்லிச்‌ 
சொல்லிக்‌ கைகளைக்‌ கொட்டுவார்‌ பாரதியார்‌.' 
“என்ன குழந்தை, பாரதியார்‌ !'' என்று அப்‌ 
பொழுதும்‌ எனக்குச்‌ சிரிப்பு வரும்‌. விளையாட்டுக்‌ 
குழந்தை மனப்பான்மை கொண்டிருப்பது மேதை 
யின்‌ லட்சணமோ என்னவோ ? கணிதத்தில்‌ மகா 
மேதாவி என்று கொண்டாடப்பட்ட காலஞ்சென்ற 
பெரியார்‌ ஸ்ரீ ராமானுஜம்‌ அவர்களுடன்‌ நெருங்கிப்‌ 
பழகும்‌ பாக்கியம்‌ எனக்குக்‌ கிட்டிற்று. மிகச்‌ சாதா 
ரணம்‌ என்று கருதப்படுவதைக்கூட, அவர்‌ கேட்டால்‌ 
குழந்தையைப்‌ போல முகத்தை வைத்துக்கொண்டு, 
“அப்படியா! என்பார்‌. கிண்டலுக்காக அப்படிச்‌ செய்‌ 
கிருரோ என்று முதலில்‌ நான்‌ சந்தேகப்பட்டேன்‌. 
களணிதத்தில்தான்‌ அவர்‌ மேதாவி; மற்ற எல்லா 
விஷயங்களிலும்‌ பச்சைக்‌ குழந்தைமா திரி என்பதைப்‌ 
பிறகு தெரிந்துகொண்டு ஆச்சரியப்பட்டேன்‌. 
ராமானுஜத்தைப்‌ போலவே, பாரதியாரும்‌ சில 
விஷயங்களில்‌ குழந்தையாய்‌ இருந்தார்‌. 
பாரதியாருக்கு ஸயன்ஸில்‌ அபார பிரியம்‌. 
"டெலஸ்கோப்‌ என்ற தூரதிருஷ்டி பூதக்‌ கண்ணாடி 

மூலமாக வானத்தைப்‌ பார்த்துப்‌ பார்த்து. அவர்‌ பரவச 
மடைந்ததை எழுத்தில்‌ எழுத முடியாது. சந்திரன்‌ 
பூமிக்குப்‌ பக்கத்தில்‌ இருப்பது மாதிரி தெரிந்ததாம்‌. 
புள்ளி புள்ளியாகத்‌ தோன்றிய நக்ஷத்திரங்களும்‌ 
கிரகங்களும்‌ மிகப்‌ பெரியவையாகக்‌ கண்ணில்‌ படவே, 
அவைகளைக்‌ கண்டு பாரதியார்‌ குதூகலமடைந்தார்‌. 
தாம்‌ பார்த்ததோடு நில்லாமல்‌, தம்முடைய மனைவி, 
குழந்தைகளையும்‌ அழைத்துக்கொண்டுபோய்‌, டெலஸ்‌ 
கோப்‌ மூலமாக ஆகாயத்தைப்‌ பார்க்கச்‌ செய்தார்‌. : 

லேசாகப்‌ பைத்தியம்‌ பிடித்த பையன்‌ ஒருவன்‌ 
பாரதியாரின்‌ கண்ணில்‌ தென்பட்டான்‌. அவனுக்குச்‌ 
சித்தப்‌ பிரமை. அவன்‌ அதிகமாக உளறுவதில்லை. 
மெளனமாக இருப்பான்‌. அவனைக்‌ கண்டதும்‌ 
பாரதியாருக்குப்‌ பரிதாபம்‌. சித்தப்‌ பிரமையை எப்படி 
யாவது போக்கிவிட வேண்டும்‌ என்று சங்கற்பம்‌ 
செய்துகொண்டார்‌. “பைத்தியம்‌ என்பது மனதைப்‌ 
பீடித்த கோளாறுதானே ? பார்த்துக்‌ கொள்ளலாம்‌ ”' 
என்று எங்களுக்கு தைரியம்‌ சொல்லுவார்‌. 

பையனை அநேகமாக எப்பொழுதும்‌ தொட்டுக்‌ 
கொண்டே இருப்பார்‌. பழவகைகளைத்‌ தாமே 
உறித்துத்‌ தமது கையாலேயே அவனுக்குக்‌ கொடுப்‌ 
பார்‌ ; சில சமயங்களில்‌ ஊட்டவும்‌ செய்வார்‌. இரவில்‌, 
தம்முடன்‌ கூடவே, தம்‌ பக்கத்தில்‌ படுக்க வைத்துக்‌ 
கொள்வார்‌. கொஞ்சுகிற மாதிரி, “என்ன கண்ணு ! 
என்ன ராஜா! என்று அவனை ... அழைப்பார்‌. 
அவனுக்கு ராஜோபசாரந்தான்‌. பையனுடைய 
சித்தப்‌ பிரமையை நீக்க முயலுவது முயல்‌ கொம்பு 
வேட்டை என்பது எங்களுடைய அழுத்தமான 
எண்ணம்‌. 

பாரதியார்‌ இல்லாத இடங்களில்‌, இல்லாத 
காலங்களில்‌, நாங்கள்‌ ஒருவரை ஒருவர்‌, “என்ன 
கண்ணு ! சாப்பிடடி அம்மா ! தங்கமோன்னோ! தாமர 

மோன்னோ ! அட குப்பைத்‌ தொட்டியே ! சோற்றை 
முழுங்கேன்‌ !' என்று பேசி, நையாண்டி பண்ணிக்‌ 
கொண்டிருப்போம்‌. சித்தப்‌ பிரமை சிகிச்சை, சுமார்‌ 
ஒரு மாதத்துக்கு மேல்‌, மிகவும்‌ கிரமமாக நடந்து 
வந்தது. 

கடைசியில்‌, நையாண்டி பண்ணிக்கொண்டிருந்த 
எங்களை, பாரதியார்‌ அடிமுட்டாள்களாக ஆக்கி 
விட்டார்‌. பையனுடைய சித்தப்‌ பிரமை சிறிது 
சிறிதாகத்‌ தெளிந்துபோய்‌, அவன்‌ நல்லபடியாகப்‌ 
பேசவும்‌ நடக்கவும்‌ ஆரம்பித்துவிட்டான்‌. பாரதியார்‌ 
ஆனந்தம்‌ அடைந்தார்‌. ஆனால்‌, வெற்றி பெற்று 
விட்டோம்‌ என்ற அகம்பாவக்‌ குறி எதையும்‌ அவரது 
முகத்திலும்‌ நடையிலும்‌ நாங்கள்‌ காணவில்லை. 
இந்த நாட்களில்‌, ஈசுவரப்‌ பிரார்த்தனைதான்‌ மிகவும்‌ 
வலுவாக இருந்தது. 

பையனுடைய பெற்றோர்கள்‌ ஆனந்தக்‌ கண்ணீர்‌ 
சொரிந்தார்தள்‌. சாஷ்டாங்க நமஸ்காரம்‌ செய்து, 
பாரதியாரை வாழ்த்தினார்கள்‌. அசடு தட்டின முகங்‌ 
களை வைத்துக்கொண்டு, நாங்கள்‌ ஒருவரையொருவர்‌ 
பார்த்துக்‌ கொண்டோம்‌. 

எட்டையபுரம்‌ ராஜா பழக்கி வைத்த தாதுபுஷ்டி 
லேகியத்தை (அபினை) வெகு காலம்‌ பாரதியார்‌ மறந்‌ 
திருந்தார்‌. புதுச்சேரிக்குப்‌ போய்‌, மூன்று நான்கு 
வருஷங்கள்‌ வரையில்‌, அதாவது 1911-ம்‌ வருஷம்‌ 
வரையில்‌, அபினைப்‌ பற்றிய சிந்தனையே அவருக்கு 
இருந்ததில்லை. ஆனால்‌, முழு ஜாதிக்காயை வாயில்‌ 
போட்டு அடக்கிக்கொண்டு, அதை ஊறவைத்துச்‌ 
௬வைத்துக்‌ கொண்டிருப்பார்‌. 

புரொபஸர்‌ சுப்பிரமணிய அய்யருக்கு ஒன்று 
விட்ட தங்கை, புதுச்சேரிக்கடுத்த வில்லியனூரில்‌ 
வாசம்‌ செய்து வந்தார்‌. அந்த அம்மாள்‌ விதவை. 
பாரதியாரின்‌ பாடல்களை, அவர்‌ பாடக்‌ கேட்பதில்‌, 

அந்த அம்மாளுக்கு ரொம்ப ஆசை. ஏகதேசம்‌ ஆறு 
மாதத்துக்கு ஒரு தடவை, பாரதியார்‌ புஷ்‌ வண்டி 
யில்‌ வில்லியனூருக்குப்‌ போவார்‌. ஒரு தடவை 
என்னை அழைத்துக்கொண்டு போனார்‌! 

ஸ்நானம்‌ செய்வதற்கு முன்‌, முழு ஜாதிக்காய்‌ 
ஒன்றை--அது நல்ல பருமனாகவே இருந்தது-- 
என்னிடம்‌ கொடுத்து, அதைச்‌ சுவைத்துச்‌ சாப்பிடச்‌ 
சொன்னார்‌: பாதி ஜாதிக்காயைக்‌ கடித்துத்‌ தின்றிருப்‌ 
பேன்‌. எங்கேயோ, ஆகாயத்தில்‌ பறப்பது மாதிரி 
தோன்றிற்று. கால்கள்‌ நிதானம்‌ தவறிவிட்டன. 
எனக்கு ஒன்று கொடுத்துவிட்டு, பாரதியார்‌ இரண்‌ 
டைத்‌ தமது வாயில்‌ போட்டு அடக்கிக்‌ கொண்டார்‌. 
அந்தப்‌ பாழாய்ப்போன ஜாதிக்காய்கள்‌ அவரை 
ஒன்றும்‌ செய்யவில்லை. 

தமது பாடல்களைத்‌ தமிழர்கள்‌ ஏராளமாக ரசிக்க 
முன்‌ வரவில்லையே என்ற வருத்தத்தாலோ, அல்லது 
புதுச்சேரியில்‌ தமக்குச்‌ சரியான தோழமை இல்லை 
என்ற எண்ணத்தாலோ, பாரதியார்‌ மீண்டும்‌ அபின்‌ 
பழக்கத்தைப்‌ பிடித்துக்கொண்டார்‌. அவர்‌ அபின்‌ 
சாப்பிடுவது எனக்குத்‌ தெரியவே தெரியாது. 
“ஹோமத்துக்குச்‌ சாமக்கிரியை வாங்கிக்‌ கொண்டு வா்‌ 
என்று ஒரு நாள்‌ அவர்‌ பாஷையில்‌ ஒரு பக்தனிடம்‌ 
சொன்னார்‌. அந்த பக்தனிடமிருந்துதான்‌ விஷயத்‌ 
தைத்‌ தெரிந்து கொண்டேன்‌. 

“நீங்கள்‌ இந்தப்‌ பழக்கத்தை வைத்துக்கொள்ளக்‌ 
கூடாது' என்று பாரதியாரிடம்‌ சொல்ல, எங்களில்‌ 
ஒருவருக்கும்‌ துணிச்சல்‌ வரவில்லை. அபின்‌ பழக்கம்‌ 
நாளாவர்த்தியில்‌ அவருடைய உடம்பை ரொம்பவும்‌ 
கெடுத்துவிட்டது. 

புதுச்சேரியில்‌ பாரதியார்‌ நடத்திவந்த, அல்லது 

பாரதியாருக்காகவே நடந்துவந்த, பத்திரிகைகள்‌ 
நடக்கமுடியாத நிலைமையை, பிரெஞ்சு சர்க்கார்‌ ஏற்‌ 
படுத்தி விட்டார்கள்‌. சைகோன்‌ சின்னையாவுக்கு 
நல்ல அச்சுக்கூடம்‌ ஒன்று இருந்தது. கின்னையா 
வுக்கு பாரதியாரிடம்‌ ரொம்பப்‌ பிரியமும்‌ பக்தியும்‌. 
புதுச்சேரி பிரெஞ்சு சர்க்கார்‌ காண்பித்த மனோபாவத்‌ 
தாலும்‌. - எடுத்துக்கொண்ட நடவடிக்கையினாலும்‌, 
சின்னையாகூட பயந்து போனார்‌. எனவே, பாரதி 
பாரின்‌ நூலையோ பத்திரிகையையோ, சின்னையாவின்‌ 
அச்சுக்கூடத்தில்‌ அச்சடிக்க. வழியில்லாமல்‌ போய்‌ 
விட்டது. 





பத்திரிகைப்‌ பிரசுரம்‌ பாரதியாருக்கு மூச்சுக்‌ 
காற்று போன்றது. அந்தப்‌ பிராணவாயு இல்லாமல்‌ 
அடித்துவிட்டால்‌, பாரதியார்‌ என்ன செய்வார்‌? 
சென்னையில்‌ பிரசுரம்‌ செய்யவும்‌ வசதி இல்லை. இந்த ' 
மாதிரி மனம்‌ வாடிக்கொண்டிருக்கிற சமயத்தில்‌, 
காலஞ்சென்ற ஏ. ரங்கசாமி அய்யங்கார்‌ “௬தேசமித்‌ 
திரன்‌' பத்திரிகையை வாங்கி நடத்தத்‌ தொடங்கினார்‌. 
“சுதேசமித்திரன்‌” பத்திரிகைக்கு அரசியல்‌ : கலப்பில்‌ 
லாத கட்டுரைகளையும்‌ பாடல்களையும்‌ தந்து உதவும்‌ 
படி, அய்யங்கார்‌ பாரதியாரை வேண்டிக்கொண்டார்‌. 

கட்டுரைக்கோ பாடலுக்கோ இவ்வளவு பணம்‌ 
என்று நிர்ணயம்‌ கிடையாது, மாதம்‌ முப்பது ரூபாய்‌ 
மொத்தமாகக்‌ கொடுத்து விடுவதாக அய்யங்கார்‌ 

தெரிவித்தார்‌. மாதம்‌ முழுவதும்‌ . பாரதியார்‌. எதுவும்‌ 
எழுதாவிட்டாலும்‌, இந்த முப்பது ரூபாய்‌ புதுச்சேரி 
யில்‌ அவரது கதவைத்‌ தட்டிக்கொண்டு வந்து சேரும்‌ 
என்று சொல்லி அனுப்பினார்‌. 

பாரதியாருக்குச்‌ சன்மான த்தைப்‌ பற்றியே கவலை 
இல்லை. பிரசுரத்துக்கு ஒரு சாதனம்‌ கிடை த்ததே 
என்று குதூகலமடைந்தார்‌. ரங்கசாமி அய்யங்கார்‌ 
பாரதியாருக்கு முப்பது ரூபாய்தானா கொடுத்தார்‌ 
என்று யாரும்‌ அசட்டுத்தனமாகக்‌ கேட்கவேண்டாம்‌... 
அய்யங்கார்‌ 'சுதேசமித்திரனை' வாங்கி நடத்துகையில்‌, 
அது நஷ்டத்தில்தான்‌ நடந்துவந்தது. மேலும்‌ அப்‌ 
பொழுது முப்பது ரூபாய்‌ என்பது இப்பொழுது நூறு 
ரூபாய்க்குச்‌ சமானம்‌. ஜீவாதாரமாக மாதம்‌ முப்பது 
ரூபாய்‌ பாரதியாருக்குக்‌ கொடுத்து . வந்து, அவரது 
பாடல்களைப்‌ பிரசுரம்‌ செய்த ரங்கசாமி அய்யங்காரைத்‌. 
தமிழர்கள்‌ எக்காலத்திலும்‌ மறக்கலாகாது. அவரை 
யும்‌ அவரது ஜீவநாடியைப்போல்‌ விளங்கி வந்த 

ஆர்‌. ஸ்ரீனிவாசனையும்‌ தமிழ்நாடு £ முழு மன 

பாராட்டி வாழ்த்த வேண்டியதுதான்‌ நேர்மை 
யான கடமையாகும்‌. 

மாதந்‌ தவறாமல்‌ வந்துக்கொண்டிருந்த முப்பது 
ரூபாய்‌, குடும்பத்துக்குத்‌ தேவையான மூலப்பொருள்‌ 
களின்‌ பஞ்சத்தை ஓட்டிவிட்டது. வேதாரண்யத்தில்‌, 
பிள்ளையார்‌ கோயிலில்‌, தாயுமான ஸ்வாமிகள்‌ பாடிய 
பாடல்கள்‌, அவரது பக்தராக விளங்கிய அருளையர்‌ 
(வீரசைவர்‌) இல்லாவிடின்‌, வெளிவதந்திருக்க முடி 
யுமா? அந்தப்‌ பாடல்களைப்‌ படிக்கும்‌ பாக்கியமே தமிழ்‌ 
நாட்டுக்கு ஏற்பட்டிருக்காது. அருகசாயரைப்போல்‌ 
சுதேசமித்திரன்‌” பாரதியாருக்குத்‌ தொண்டு புரிந்தது 
என்று சொல்லுவது மிகையாகாது. 

தம்முடைய பாடல்களை, ஆண்‌ பெண்‌ அடங்க 
லும்‌ தமிழ்நாட்டில்‌ பாடவேண்டும்‌ என்பது பாரதி 
யாரின்‌ ஆசை. ராகம்‌, தாளம்‌ எல்லாம்‌ தெளிவாக. 

இருக்க வேண்டும்‌ என்று புரொபஸர்‌ ஆப்பிரமணிய 
அய்யரின்‌ தம்பி. சாமிநாதனுடைய உதவியைக்‌ 
கொண்டு அதை அழகாகச்‌ சீர்ப்படுத்தி விட்டார்‌. 
பாரதியார்‌ ஒரு பாடலை ஒரு ராகத்தில்‌ பாடியிருப்பார்‌. 
ஆனால்‌ இந்த ராகத்தில்‌ இன்ன தாளத்தில்‌ அதைப்‌ 
பாடினால்‌, எழுச்சியுடன்‌ எடுப்பாகவும்‌ இருக்கும்‌ 
என்று தம்பி சொன்னால்‌, அதைத்‌ தட்டவே 
மாட்டார்‌. ஆப்தர்கள்‌ நிபுணர்களா யிருந்தால்‌, அவர்க 
ஞூடைய யோசனையை பாரதியார்‌ நிராகரிக்கவே 
மாட்டார்‌; அட்டியில்லாமல்‌, அதை அப்படியே ஏற்றுக்‌ 
கொள்வார்‌. 

முதல்தரமான சங்கீத வித்வானைப்‌ போலப்‌ பாட 
வேண்டும்‌ என்று பாரதியார்‌ முறையாக சுரம்‌ பாடு 
வதில்‌ சிட்சை சொல்லிக்‌ கொண்டார்‌. நினைத்த 
பொழுதெல்லாம்‌ அகார சாதகம்‌ செய்வார்‌. பக்கத்தில்‌ 
யார்‌ இருக்கிறார்‌, இல்லை என்பதைப்‌ பற்றிக்‌ கவலையே 
இல்லாமல்‌, பாடத்‌ தொடங்கிவிடுவார்‌. ராத்திரியில்‌ 
வெகு நேரம்‌ வரையில்‌ பாடிக்‌ கொண்டிருப்பார்‌. 
அக்கம்‌ பக்கத்துக்காரர்கள்‌ பாட்டு நிற்கப்படாதே 
என்று மனத்துக்குள்‌ வேண்டிக்‌ கொண்டே, பாரதி 
யாரின்‌ சங்கீதத்தை அனுபவித்துக்‌ கொண்டி 
ருப்பார்கள்‌. 

“மகா வைத்தியநாதய்யர்‌, புஷ்பவனம்‌ இவர்க 
ளுடைய சாரீரங்களைக்‌ காட்டிலும்‌ நயமாகவும்‌ எடுப்‌ 
பாகவும்‌ பாரதியாரின்‌ சாரீரம்‌ இருக்கிறது” என்று 
விஷயம்‌ அறிந்தவர்கள்‌ சொல்லக்‌ கேட்டிருக்கிறேன்‌. 
பியாக்‌, சகானா முதலிய துக்கடா ராகங்கள்‌ பாரதியா 
ருக்குப்‌ பிடித்த ராகங்கள்‌. 

ஈசுவரன்‌ தர்மராஜாகோயில்‌ வீதியில்‌, புரொபஸர்‌ 
சுப்பிரமணிய அய்யர்‌ வீட்டுத்‌ திண்ணையிலும்‌ அதை 
ஒட்டி யிருக்கும்‌ தாழ்வாரத்திலும்‌, பாரதியார்‌, இரவு 
வெகு நேரம்‌ வரையில்‌ நண்பர்களோடு அளவளாவிக்‌ 
கொண்டிருப்பார்‌. எலிக்குஞ்சு செட்டியார்‌ 

போன்றவர்கள்‌, பாரதியார்‌ எழுதிய கட்டுரைகளில்‌ 
பிரகாசிக்கின்ருர்களே, அவர்கள்‌ எல்லாரும்‌ உண்மை 
யான பேர்வழிகள்தான்‌. அனைவரும்‌ உயிரோடு. 
இருக்கிறார்கள்‌. 

சபை கூடிவிட்டால்‌, சபாநாயகரும்‌ பிர சங்கி 
யாரும்‌ பாரதியார்தான்‌. புரொபஸர்‌ சுப்பிரமணிய 
அய்யர்‌ மட்டும்‌ இடையிடையே ஏதேனும்‌ சொல்லு: 
வார்‌. பொருத்தமாக .ஒன்றைச்‌ சொல்லி, மேலும்‌ 
பேச பாரதியாரைத்‌ தூண்டுவார்‌. மற்றவர்கள்‌ 
யாவரும்‌ பாரதியார்‌ பொழிவதைக்‌ கேட்டு அனுபவித்‌. 
துக்‌ கொண்டிருப்பார்கள்‌. பிரெஞ்சு பாஷையில்‌ 
பாரதியாருக்குச்‌ சந்தேகம்‌ வந்தால்‌, சுப்பிரமணிய 
அய்யரையும்‌ பொன்னு முருகேசம்‌ பிள்ளையையும்‌ 
கேட்டுத்‌ தெரிந்து கொள்ளுவார்‌. - 

அரவிந்தர்‌ புதுச்சேரிக்கு வந்த புதிதில்‌, அவர்‌ 
வீட்டிலே 'சுதேசி'கள்‌ கூடிப்‌ பேசுவார்கள்‌. இந்தச்‌ 
சம்பாஷணைகள்‌ தெவிட்டாத அமுதமாகும்‌. 

ராஜாஜி சமீபத்தில்‌ எழுதியிருக்கும்‌ “அச்சமில்லை 
என்ற சிறு புத்தகத்தில்‌, பாரதியார்‌ தேசபக்தராக 
வாழ்க்கையைத்‌ துவக்கி, கவியாக மலர்ந்து, இறுதியில்‌ 
பக்குவமான வேதாந்தியாகப்‌ பழுத்திருக்கிறார்‌ என்‌ 
பதுபோலக்‌ குறிப்பிட்டிருக்கிறார்‌. இந்த மாறுதல்‌... 
இந்த நாட்டின்‌ பண்பாட்டைத்‌ தழுவியதேயாகும்‌ 
என்று முத்திரையும்‌ வைத்திருக்கிறார்‌. 
லோகமான்ய திலகர்‌ ஒன்று சொல்லுவதுண்டு: 
“தேசபக்தன்‌ ஒருவன்‌ தீவிரவாதியாகவோ புரட்சிக்கார 
னாகவோ தனது வாழ்க்கையைத்‌ துவக்கி, தான்‌ எடுத்‌ 
துக்‌ கொண்ட முயற்சிகளில்‌ வெற்றியைக்‌ காணாமல்‌ 
போனால்‌, அவன்‌ மிதவாதியாகி விடுகிறான்‌; அல்லது 
ராமகிருஷ்ண மிஷனில்‌ சேர்ந்து, வெள்ளக்‌ கஷ்ட 
நிவாரண வேலையிலும்‌ பஞ்ச நிவர்த்தி வேலையிலும்‌ 
ஈடுபடுகிறான்‌ என்று திலகர்‌ மனக்‌ கிலேசத்தோடு. 
சொல்லுவதுண்டு, 

ராஜாஜி பாரதியாரைப்‌ பற்றிக்‌ குறிப்பிட்டிருப்பது 
(நல்ல எண்ணத்தோடு என்பதை ஒப்புக்‌ கொள்ளு 
கிறேன்‌) லோகமான்யர்‌ சொன்னதை ருசுப்படுத்து 
கிறது. இந்த மாறுதல்‌ பாரதியாருக்குப்‌ பிடித்தது 
மல்ல. இந்தியாவின்‌ விடுதலைக்காக அரும்பாடுபட்டு 
வருகிறார்‌ அரவிந்தர்‌ என்று அவரிடத்தில்‌ பாரதியா 
ருக்கு அளவு கடந்த பிரேமை. ஆனால்‌, அரவிந்தர்‌ 
அரசியல்‌ போராட்டத்தை விட்டு விலகிக்கொண்டு 
போவதாகத்‌ தெரிந்ததும்‌, பாரதியார்‌, கொஞ்சங்‌ 
கொஞ்சமாக, அவரை அணுகுவதையே நிறுத்திக்‌ 
கொண்டார்‌. 

பாரதியார்‌ ஆத்ம விசாரம்‌ செய்யும்‌ கழைக்‌ கூத்‌ 
தாடியல்லர்‌. அவர்‌ சாகா வரம்‌ கேட்டால்‌, அது இந்த 
மண்ணில்‌ கீர்த்தியோடு வாழவேண்டும்‌ என்பதற்‌ 
காகத்தான்‌. விரைவில்‌ பரலோக யாத்திரை சித்திக்க 
வேண்டும்‌ என்று ஜபம்‌ செய்து கொண்டிருக்கும்‌ 
சோம்பேறிதளின்‌ கூட்டத்தைக்‌ கண்டால்‌, பாரதியார்‌ 
சீறி விழுவார்‌. தனி ஒருவனுக்கு உணவில்லையெனில்‌ 
ஜகம்‌ இருப்பது எதற்காக என்று கேட்ட பாட்டை, 
பாரதியாரின்‌ வாழ்க்கையில்‌ கடைசிப்‌ பாட்டாக வைத்‌ 
துக்‌ கொள்ள வேண்டும்‌. 


இந்தப்‌ பாட்டிலே, அசட்டு வேதாந்தம்‌ எதுவு 
மில்லை. -எல்லாரும்‌ இந்நாட்டு மன்னர்‌' என்று பிர 
கடனம்‌ செய்யும்‌ பாரதியார்‌, தோல்‌ ஆண்டி அல்லர்‌. 
வையத்‌ தலைமையை வேண்டுகின்ற பாரதியாரை 
ராஜாஜி அர்த்தமில்லாமல்‌, வேதாந்த வீணர்களின்‌ 
கோஷ்டியில்‌ சேர்ப்பது வருந்தத்தக்கது. ்‌ 

பாரதியார்‌ கடைந்தெடுத்த தேசபக்தர்‌. அவருக்‌ 
குக்‌ கலைகளில்‌ அபரிமிதமான நம்பிக்கை. “கவிப்‌ 
பெருக்கும்‌ கலைப்பெருக்கும்‌ மேவுமாயின்‌, பள்ளத்தில்‌ 
விழுந்திருக்கும்‌ குருடரெல்லாம்‌ விழி பெற்றுப்‌ பதவி 
கொள்வார்‌!” என்று கணீரென்று பாடியிருக்கும்‌ 

பாட்டில்‌ அசட்டு வேதாந்தம்‌ .ஏதேனும்‌ தொனிக்‌ 
கிறதா? 

வேதாந்தத்தின்‌ அடிப்படைக்‌ கொள்கையான 
மாயையைக்‌ கண்டால்‌, பாரதியார்‌ சீறி விழுவார்‌. 
“தங்கச்‌ சிலைபோல நிற்கிறாள்‌ மனைவி. நமது துயரத்‌ 
துக்கெல்லாம்‌ கண்ணீர்விட்டுக்‌ கரைந்தாள்‌; நமது 
மகிழ்ச்சியின்‌ போதெல்லாம்‌ உடல்‌ பூ ரித்தாள்‌; 
நமது குழந்தைகளை வளர்த்தாள்‌. அவள்‌ பொய்யா? 
குழந்தைகளும்‌ பொய்தானா? பெற்றவரிடம்‌ கேட்கி 

றன்‌; குழந்தைகள்‌ பொய்யா?'' என்று பாரதியார்‌ 

ஆத்திரத்தோடு கேட்கிறார்‌. எனவே பாரதியாரை 
வேதாந்தி என்று அழைப்பது பெரும்‌ பிழையாகும்‌. 

மேலும்‌, இந்த நாட்டில்‌, ஒருவர்‌ இறுதியில்‌ 
வேதா ந்தியாப்‌ பழுப்பது இந்நாட்டுப்‌ பண்புக்கு 
ஒவ்வினது என்று சிலர்‌ சொல்லுகிறார்களே, அதனால்‌ 
ஏத்தனையோ விபரீதங்கள்‌ விளை ந்துவிட்டன. தான்‌ 
எடுத்த காரியத்தில்‌ வெற்றி பெறாமல்‌ போய்‌, தோல்‌ 
வியையே. அடுத்தடுத்து அநுபவிக்க “நேர்ந்தால்‌, 
அப்பொழுது ஒவ்வொருவனும்‌ தோல்வி மனப்‌ 
பான்மை என்ற பேய்க்கு ஆளாகின்ரான்‌. அந்தப்‌ 
பேயின்‌ மூலமாகத்தான்‌ அவன்‌ வேதாந்தியாகப்‌ 
பழுக்கிறான்‌ போலும்‌! 

ஒன்று அகப்படாததால்‌ ஏற்படும்‌ வியாதிக்கு 
ஒழிவு என்று பெயர்‌ கொடுக்க முடியாது. அது, சீ, சீ! 
இந்தப்‌ பழம்‌ புளிக்கும்‌' என்று கிடைக்காத பழத்தைப்‌ 
பற்றி தரி விரக்தியோடு பேசின கதையைப்‌ போன்‌ 
றதுதான்‌. ஒன்றைப்‌ பூரணமாக அனுபவிப்பதன்‌ 
மூலமாக ஏற்படும்‌ ஒழிவுதான்‌ உண்மையான ஒழிவு. 

நமது நாட்டில்‌ தரித்திரந்தான்‌, அதாவது எளி 
மையான வாழ்க்கையும்‌ விரக்தியுந்தான்‌ தமது நாக 
ரிகத்தின்‌ அடிப்படை என்றும்‌, அப்பேர்ப்பட்ட நாக 
ரிகத்துக்கு உலகத்திலேயே ஈடு எதுவும்‌ இருக்க முடி 
யாது என்றும்‌ மேடைப்‌ பிரசங்கிகள்‌ சொல்லுவது 

தவறு. வெள்ளைக்காரர்கள்‌ செல்வ நாகநிகத்தையும்‌ 
சுகபோகக்‌ கருவிகளையும்‌ இந்த நாட்டுக்குக்‌ கொண்டு 
வந்ததும்‌, நமது பண்டைய எளிமை வாழ்க்கையும்‌ 
விரக்தியும்‌ எங்கேயோ பறந்துபோய்‌ விட்டன. 

எனவே, விரக்தி வழியை இந்நாட்டு மக்கள்‌ 
மனப்பூர்வமாக ஏற்றுக்கொள்ளவில்லை என்பதும்‌, 
அது அவர்கள்மீது கட்டாயமாகச்‌ சுமத்தப்பட்டபடி 
யால்‌, திக்கற்ற நிலைமையில்‌, அதை அவர்கள்‌ தலை 
முறை தலைமுறையாகத்‌ தூக்கித்‌ திரியவேண்டிய 
நிர்ப்பந்தம்‌ ஏற்பட்டதென்பதும்‌, தக்க சமயம்‌ வந்த 
வுடன்‌ விரக்தி வழியை உதறித்‌ தள்ளிவிட நம்மவர்‌ 
கள்‌ தயாரா யிருந்தார்கள்‌ என்பதும்‌ இப்பொழுது 
'வெட்டவெளியாகி விடவில்லையா? 

எல்லாம்‌ மாயை என்ற தத்துவத்தின்‌ மூலமாக 
இந்நாட்டு மக்கள்‌ மதி மயக்கங்கொண்டு, பல நூற்‌ 
ரண்டுகளாக, இகலோகப்‌ பிரவிருத்திகளுக்கும்‌ பர 
லோக விரக்திக்கும்‌ ராஜி செய்துகொண்டு வாழ 
எத்தனித்து” அது முடியாமல்போய்‌ மனந்தடுமாறி 
செய்யும்‌ காரியம்‌ இதுதான்‌ என்று தெரிந்துகொள்ள 
வகையறநியாமல்‌, பராதீனப்பட்டுப்‌ போய்‌, சுதந்‌ 
திரத்தை இழந்து வாழ்கிருர்கள்‌. இது சரித்திரம்‌. 

எனவே, தோல்வி மனப்பான்மையின்‌ மூலமாக 
யாரும்‌ வேதாந்தியாகப்‌ பழுக்க வேண்டாம்‌ என்று 
ஹிந்துக்களின்‌ பல நூற்றாண்டு அடிமை வாழ்வு 
அவர்களை எச்சரிக்கை செய்கிறது. விதுரன்‌ திருத 
ராஷ்டிரனைப்பற்றிச்‌ சொன்னதைப்போல “அண்ணே! 
கேட்கும்‌ காதையும்‌ இழந்துவிட்டால்‌--!' 

பாரதியார்‌ ஆஷாடபூதி வேதாந்தியே. அல்லர்‌. 
அவர்‌ மகாகவி; இணையற்ற கலைஞன்‌; உலகத்தை 
ஆண்டு அனுபவிக்க வந்த உத்தமன்‌. எனவே, 
ராஜாஜி போன்றவர்கள்‌ செப்பிடு வித்தை செய்து, 
பாரதியாரை வேதாதந்தச்‌ சிமிழிலே போட்டு அடைக்க 


'வேவேண்டாம்‌. 

பாரதியார்‌ புதுச்சேரி வாழ்வில்‌ (அரசியல்‌ கிளர்ச்சி 

யில்‌ தவிர) பூரணமாகக்‌ கலந்துகொண்டு, பத்து 
வருஷம்‌ அங்கே வாழ்ந்து வந்தார்‌. யார்‌ வீடு என்று, 
பார்ப்பதில்லை; என்ன ஜாதி என்று விசாரிப்பதில்லை. 
கலியாணத்துக்கோ வேறு எந்த விசேஷத்துக்கோ 
அவரைக்‌ கூப்பிட்டால்‌, உடனே போய்விடுவார்‌. 
சமூகப்‌ பிரச்னைகளைப்பற்றி, புதுச்சேரியில்‌ பல இடங்‌ 
களில்‌ பிரசங்கங்கள்‌ செய்திருக்கிறார்‌. பத்து வருஷ. 
காலத்துக்குள்‌, புதுச்சேரி வாசிகளின்‌ பூரண அபி 
மானத்தையும்‌ பாரதியார்‌ பெற்றார்‌. என்று தாராள 
மாகச்‌ சொல்லலாம்‌. 





புஷ்‌ வண்டிக்காரர்களுக்கு பாரதியாரைக்‌ கண்‌ 
டால்‌ கொண்டாட்டம்‌. அவர்கள்‌ கேட்டதை பாரதி 
யார்‌ உடனே கொடுத்து விடுவார்‌. சென்னையிலிருந்து 
துரைசாமி அய்யரோ வேறு ஊர்களிலிருந்து அன்பர்‌ 
களோ, அழகான அங்க வஸ்திரம்‌ பாரதியாருக்கு. 
என்று அனுப்பியிருக்கலாம்‌. ஆனால்‌ புஷ்‌ வண்டிக்‌ 
காரன்‌ அதைக்‌ கண்ணால்‌ வெறித்துப்‌ பார்த்துவிட்‌ 
டால்‌, அது அந்த நிமிஷம்‌ முதல்‌ அவனுடையது 
தான்‌; பாரதியாருடையது அல்ல. 
“அவனுக்கு சரிகை வேஷ்டி போட்டுக்கொள்ள 
சை. அவன்‌ கையில்‌ பணம்‌ ஏது? அவனுக்கு யார்‌ 
வாங்கிக்‌ கொடுப்பார்கள்‌?” என்பதுதான்‌ பாரதியார்‌ 
சொல்லும்‌ சமாதானம்‌. 

புதுச்சேரி வாழீக்கையில்‌ பாரதியாருக்கு உதவி 
செய்தவர்களில்‌, முக்கியமாக குவளைக்‌ கண்ணனையும்‌ 
சுந்தரேச அய்யரையும்‌ குறிப்பிடவேண்டும்‌ குவகக்‌ 
கண்ணன்‌ எஜமான விசுவாசமுள்ள வேட்டை 
நாயைப்‌ போன்றவர்‌. பாரதியாருக்கு சரீரத்தால்‌ 
அவர்‌ எல்லையில்லாமல்‌ உழைத்தார்‌. பாரதியாரைப்‌ 
பற்றி யாரும்‌ இளப்பாக அவர்‌ காது கேட்கும்படி 
பேசமுடியாது. கன்னத்தில்‌ அறை கண்டிப்பாய்‌ 
விழுந்துவிடும்‌. 

சுந்தரேசய்யர்‌, மணிலாக்கொட்டை வியாபாரம்‌ 
செய்துவந்த குப்புசாமி அய்யர்‌ என்பவரிடம்‌ 
குமாஸ்தா வேலை பார்த்து வந்தார்‌. நெருக்கடி காலங்‌ 
களிலெல்லாம்‌, சுந்தரேசய்யர்தான்‌ பாரதியாருக்கு 
வாய்‌ பேசாமல்‌ பண உதவி செய்துவந்தார்‌. சுந்த 
ரேசய்யர்‌ தம்‌ மனைவியிஷ்‌ நகைகளை அடமானம்‌ 
வைத்தும்‌ விற்றும்‌ பாரதியாருக்குப்‌ பணம்‌ கொடுத்து 
உதவியது எனக்குத்‌ தெரியும்‌. பாரதியாரிடம்‌ சுந்த 
ரேச அய்யருக்கு அவ்வளவு பக்தி. 

வெல்லச்சு செட்டியார்‌ என்று பாரதியார்‌ செல்ல 
மாய்‌ அழைக்கும்‌ முத்தியாலுப்பேட்டை கிருஷ்ணசாமி 
செட்டியார்‌ பாரதியாரின்‌ பக்தனாயும்‌. தோழனாயும்‌ 
இருந்தார்‌ என்பதையும்‌, இவர்‌: வெறுங்‌ கையோடு 
பாரதியாரைப்‌ பார்க்க வரமாட்டார்‌ என்பதையும்‌ முன்‌ 
னமே கூறியிருக்கிறேன்‌. வருகின்ற சமயங்களிலெல்‌ 
லாம்‌ இவர்‌ பத்து ரூபாய்க்குக்‌ குறையாமல்‌ கொடுத்து 
விட்டுப்‌ போவார்‌. அடிக்கடி வருவார்‌; மாதத்துக்கு 
இரண்டு மூன்று தடவைகள்‌ கூட வருவார்‌. 

பொன்னு முருகேசம்‌ பிள்ளையின்‌ குடும்பத்தா 
ரைப்‌ பற்றிச்‌ சொல்லத்‌ தேவையில்லை. பாரதியாரைத்‌ 
தங்கள்‌ குடும்பத்தைச்‌ சேர்ந்தவர்‌ என்றே அவர்கள்‌ 
எண்ணி வந்தார்கள்‌. வேலைக்காரி அம்மாக்கண்‌ 
பாரதியாரிடம்‌ காண்பித்த பக்தியையும்‌ பிரியத்தையும்‌ 

வர்ணிக்க ஏன்னால்‌ முடியாது. அம்மாக்கண்ணு தனிப்‌ 
பிறவி. அவள்‌ அஞ்சாநெஞ்சு படைத்தவள்‌. 

1914-ஆம்‌ வருஷத்தில்‌ தொடங்கிய மகாயுத்தத்‌ 
தின்‌ மூலமாக இந்தியாவுக்குப்‌ பல நன்மைகள்‌ ஏற்‌ 
படலாம்‌ என்று பாரதியார்‌ நம்பியிருந்தார்‌. 1918-ஆம்‌ 
வருஷத்தில்‌, தாம்‌ காணுவது ஸீண்‌ கனவு என்று 
தெரிந்து கொண்டார்‌. பிறகு புதுச்சேரி வாழ்க்கை 
அவருக்குப்‌ பிடிக்கவில்லை, பிரிட்டிஷ்‌ இந்தியாவுக்குத்‌ 
திரும்பி வந்துவிட வேண்டும்‌ என்று தீர்மானங்‌ 
கொண்டார்‌. ஏ. ரங்கசாமி அய்யங்காருக்கு எழுதிக்‌ 
கேட்டார்‌. வெளியே வருவதற்குத்‌ தக்க காலம்‌ அது 
தான்‌ என்று அவர்‌ பாரதியாருக்கு யோசனை: 
சொன்னார்‌. 

பாரதியார்‌ புதுச்சேரியை விட்டுப்‌ புறப்பட்டு 
பிரெஞ்சு சர்க்கார்‌ எல்லையைத்‌ தாண்டியதும்‌, அவரை 
பிரிட்டிஷ்‌ இந்தியப்‌ போலீசார்‌ கைது செய்து கடலூர்‌ * 
சப்‌ ஜெயிலில்‌ கொண்டுபோய்‌ வைத்தார்கள்‌. 

பாரதியாரைக்‌ கைது செய்த செய்தி தெரிந்ததும்‌, 
ஏ. ரங்கசாமி அய்யங்கார்‌ மாகாண. போலீஸ்‌ இன்ஸ்‌ 
பெக்டர்‌ ஜெனரலிடம்‌ சென்று, அவரை பேட்டி கண்டு 
பாரதியாரைப்‌ பற்றி உண்மையான விவரங்களை ச்‌ 
சொன்னார்‌. தீவிர அரசியலில்‌ கலப்பதில்லை என்று 
பாரதியார்‌ வாக்குக்‌ கொடுக்க வேண்டும்‌ என்று 
அந்தப்‌ போலீஸ்‌ அதிகாரி சொன்னார்‌. பாரதியாரை 
இவ்வாறு செய்யும்படியாகக்‌ கேட்பது அவரது உத்தம 
மான குணத்துக்கு இழுக்காகும்‌ என்று அய்யங்கார்‌ 
வாதாடினார்‌. மேலும்‌, பாரதியாரின்‌ உடம்பு மிகவும்‌ 
சீர்குலைந்து போயிருந்தது. அதையும்‌ எடுத்துச்‌ 
சொன்னார்‌. 

வாக்குறுதி கொடுத்தது போலும்‌ இல்லாமல்‌, 
கொடுக்காமல்‌ இருந்தது போலும்‌ இல்லாமல்‌, ஒரு 
சூத்திரத்தைத்‌ தமது ராஜதந்திர மூளையால்‌ 

அய்யங்கார்‌ தயார்‌ பண்ணி, போலீஸ்‌ அதிகாரியின்‌ 
மனதுக்கு நிம்மதியை உண்டாக்கி, பாரதியாரை 
விடுதலை செய்யும்படியான ஏற்பாட்டைச்‌ செய்தார்‌. 
“தங்களுக்குச்‌ 'சுதேசமித்திர'னில்‌ எப்பொழுதும்‌ தங்கு 
மிடம்‌ உண்டு” என்று ரங்கசாமி அய்யங்கார்‌ பாரதி 
யாரிடம்‌ நேரில்‌ தெரிவித்துக்‌ கொண்டார்‌. 

பாரதியார்‌ சிறிது காலம்‌, திருநெல்வேலி ஜில்லா, 
கடயத்தில்‌ வாசம்‌ செய்தார்‌. பின்னர்‌ சென்னைக்குத்‌ 
திரும்பி வந்தார்‌. “எழுதினாலும்‌ எழுதா விட்டாலும்‌ 
சுதேசமித்திரனில்‌ தங்களுக்கு உத்தியோகம்‌'” என்று 
ரங்கசாமி அய்யங்கார்‌ மீண்டும்‌ தெரிவித்துக்‌ கொண் 
டார்‌. சென்னையில்‌ திருவல்லிக்கேணியில்‌ பார்த்த 
சாரதி சுவாமி கோயிலுக்குப்‌ பக்கத்து வீதியில்‌ பாரதி 
யார்‌ குடியிருந்தார்‌. கோயில்‌ யானையோடு அவர்‌ 
சகோதரத்துவம்‌ கொள்ளப்‌ பார்த்த கதை விசித்திர 
மானது. 

பார்த்தசாரதி சுவாமி கோயிலுக்குப்‌ போகும்‌ 
பொழுதெல்லாம்‌ பாரதியார்‌ கையில்‌ தேங்காய்‌ பழம்‌ 
கொண்டு போவார்‌. இவைகள்‌ சுவாமிக்காக அல்ல; 
வெளியே கட்டியிருக்கும்‌ யானைக்காக. யானையைத்‌ 
தமது சகோதரனாக பாவித்த பாரதியார்‌, அதற்கு 
தேங்காய்‌ பழம்‌ முதலியவைகளைக்கொடுத்து நல்லுறவு 
ஸ்தாபித்துக்‌ கொள்ள முயன்றுர்‌. பழக்கம்‌ அதிக 
மாக அதிகமாக, அதன்கிட்டே போய்‌ இவைகளை 
கொடுக்கவும்‌ செய்வார்‌. சில சமயங்களில்‌ துதிக்கை 
யைத்‌ தடவியுங்‌ கொடுப்பார்‌. 

சகோதரத்துவம்‌ முதிர்ந்து வருகிறது என்பது 
பாரதியாரின்‌ எண்ணம்‌. இவ்வாறு நடந்து கொண் 
டிருக்கையில்‌, ஒரு நாள்‌ வழக்கம்போல, “சகோதரா!” 
என்று பழங்களை நீட்டினார்‌. யானையோ வெறி 
கொண்டு, பழங்களோடு பாரதியாரையும்‌ சேர்த்துப்‌ 
பிடித்து இழுத்துத்‌ தான்‌ இருக்கும்‌ கோட்டத்துக்குள்‌ 

* கொண்டு போய்‌ விட்டது. பாரதியாரை யானை 
காலால்‌ மிதித்து விடுமோ என்று பக்கத்திலிருந்தவர்‌ 
கள்‌ கதிகலங்கிப்‌ போனார்கள்‌. பாரதியார்‌ கோட்டத்‌ 
துக்குள்‌ படுகிடையாகக்‌ கிடந்தார்‌. 

பாரதியாருக்கு நேர்ந்த விபத்தை எப்படியோ, 
எங்கிருந்தோ கேள்விப்பட்ட குவளைக்‌ கண்ணன்‌, 
பறந்து வந்ததுபோல ஓடிவந்து, யானை இருந்த 
இரும்புக்‌ கிராதிக்‌ கோட்டத்துக்குள்‌ பாய்ந்து, பாரதி 
யாரை எடுத்து நிமிர்த்தி, கிராதிக்கு வெளியே நின்ற 
வர்களிடம்‌ தூக்கிக்‌ கொடுத்தார்‌. சபாஷ்‌ குவளைக்‌ 
கண்ணா! இவ்வாறு யார்‌ செய்ய முடியும்‌? பாரதியா 
ரிடம்‌ உயிராக இருந்த குவளைக்‌ கண்ணனால்தான்‌ 
முடியும்‌! யானைக்கு மதம்‌ பிடித்திருந்த சமயம்‌. ஆனால்‌, 
அதைப்‌ பற்றிக்‌ குவக்க்‌ கண்ணனுக்கு என்ன 
கவலை? 

பாரதியார்‌ பிழைத்தார்‌, குவளைக்‌ கண்ணனும்‌ 
கோட்டத்திலிருந்து வெளியே வந்தார்‌. , பயம்‌ அறி 
யாத உயிரைத்‌ துரும்பாக மதித்த வீரனைப்‌ படம்‌ 
பிடிக்க வேண்டுமானால்‌, அப்பொழுது. காட்சி 
அளித்த குவளைக்‌ கண்ணனைப்‌ படம்‌ பிடித்திருக்க 
வேண்டும்‌. 

'காக்கை குருவி எங்கள்‌ ஜாதி, நீள்‌ கடலும்‌ 
மலையும்‌ எங்கள்‌ கூட்டம்‌' என்று பாடிய பாரதி 
யார்‌, யானையோடு சகோதரத்துவம்‌ கொண் 
பாடிய இந்தச்‌ சம்பவத்துக்குப்‌ பின்னர்‌ வெகு 
காலம்‌ உயிரோடிருக்கவில்லை. யானையின்‌ சேஷ்டை 
யால்‌, பாரதியாரின்‌ தேகம்‌ முழுதும்‌ ஊமைக்காயங்‌ 
கள்‌. இவைகள்‌ பாரதியாருக்கு மரண வலியைத்‌ 
தந்தன. அவ்வளவு பொறுக்க முடியாத வலி! காயங்‌ 
களால்‌ ஏற்பட்ட வலியெல்லாம்‌ தீர்ந்துவிட்டது. 
ஆனால்‌, இந்தச்‌ சம்பவம்‌ நடந்த மூன்று மாதங்களுக்‌ 
.குள்‌ பாரதியார்‌ இறந்து போனார்‌. 

ந கல்துரண்‌ 
பிளந்து இறுவதல்லால்‌ பெரும்‌ பாரம்‌ தரங்கன்‌ 
தளர்ந்து வளையுமோ தான்‌. 


சகோதரத்துவத்தை ஒரு வகையில்‌ பாராட்டிப்‌ பழகி 
வந்த தம்பியான யானை இறுதியில்‌ ஏமாற்று வித்தை 
_ செய்தது, பாரதியாரின்‌ உள்ளத்தில்‌ பெரும்பாரமாக 
திடீரென்று விழுந்திருக்க வேண்டும்‌. பெரும்‌ பாரம்‌ 
தாங்கின்‌, தளர்ந்து வளைந்து கொடுக்கும்‌ சுபாவம்‌ 
பாரதியாரிடம்‌ கிடையாது. எனவே, பிறர்‌ கண்ணுக்குப்‌ 
படாதபடி, அவருடைய மனம்‌ உடைந்து போயிருக்க 
வேண்டும்‌. அதனால்தான்‌ அவ்வளவு விரைவில்‌ பாரதி 
யார்‌ மறைந்து போனார்‌. பாரதியார்‌ மறைந்த நாள்‌ 
1921-ஆம்‌ வருஷம்‌ செப்டம்பர்‌ 11-ந்‌ தேதி. 
உலக மகா கவிகளில்‌ தலை சிறந்து 
விளங்குபவரும்‌ தமிழ்நாட்டுப்‌ புரட்சிக்‌ கவியுமான 
பாரதியாரின்‌ பூத உடலை அடக்கம்‌ செய்வதற்குப்‌ 
போதிய பண்ம்‌ அவரது வீட்டார்களிடம்‌ இல்லையென்‌ 
றும்‌, சில பக்தர்களின்‌ பண உதவியைக்‌ கொண்டு 
தான்‌ உடலை அடக்கம்‌ செய்ய முடிந்ததென்றும்‌, 
பாரதியாரின்‌ பக்தரும்‌ சிறந்த தேசபக்தருமான ஒருவர்‌ 
என்னிடம்‌ சொன்னார்‌. அவர்‌ சொன்னதை, அப்‌ 
படியே, கூட்டிக்‌ குறைக்காமல்‌ தமிழர்கள்‌ முன்‌ சமர்ப்‌ 
பிக்கின்றேன்‌, தமிழர்கள்‌ தங்கள்‌ உள்ளங்களை இப்‌ 
பொழுதுதாவது சோதித்துப்‌ பார்ப்பார்களாக! 
இதை முடிக்குமுன்‌, இரண்டொரு சம்பவங்கள்‌ 
குறிப்பிடத்தக்கவை. பாரதியார்‌ புதுவையிலிருந்து 
சென்னைக்கு வந்தபின்‌, திருவல்லிக்கேணி கடற்கரை 
யில்‌ அடிக்கடி கூட்டம்‌ போட்டுப்‌ பேசுவது வழக்கம்‌. 
பாரதியாரைக்‌ கேட்க, இளைஞர்கள்‌ நூற்றுக்கணக்கில்‌ 
கூடி விடுவார்கள்‌. வெகுநேரம்‌ காத்துக்கொண்டிருப்‌ 


பார்கள்‌. ்‌ 

பாரதியாரின்‌ சொற்பொழிவு வெறும்‌ பிரசங்கமா? 
அது சண்டமாருதமல்லவா?”” என்று அவர்களில்‌ 
பலர்‌ சொல்ல நான்‌. நான்‌ கேட்டிருக்கிறேன்‌. 

இவ்வாறு கூட்டப்பட்ட கூட்டங்களில்‌ ஒன்நில்‌,. 
ஸ்ரீ சத்தியமூர்த்தியும்‌ இன்னொருவரும்‌ (அவர்‌ பெயர்‌ 
நினைவில்‌ இல்லை) முதலில்‌ பேசிவிட்டார்கள்‌. அது 
பாரதியாருக்காகவே கூட்டப்பட்ட கூட்டம்‌ என்பதை 
கூடக்‌ கவனிக்காமல்‌ சத்தியமூர்த்தி துடுக்காக, 
நீங்கள்‌ வழக்கமாகக்‌ கேட்கும்‌ பாரதி நாளைக்குப்‌ 
பேசுவார்‌, இன்றைக்கு இத்துடன்‌ கூட்டம்‌ முடிவு 
பெற்றது? என்று அறிவித்துவிட்டுப்‌ போய்விட்டார்‌. 
ஆனால்‌ கூட்டம்‌ கலையவில்லை, 

பாரதியார்‌ எழுந்திருந்தார்‌. ஸ்ரீமான்‌ சத்திய 
மூர்த்திக்கு அழகான சொற்களில்‌, விதரணையாக சன்‌ 
மானம்‌ கொடுத்தார்‌. பிறகு காட்டாற்று வெள்ளம்‌ 
கரைபுரண்டு ஓடுவதைப்போல்‌, ஓயாது என்று சொல்‌ 
லும்படியான கரகோஷங்களுக்கு இடையே பாரதி 
யார்‌ பிரசங்கமாரி பொழிந்தார்‌. அன்றிரவு கூட்டம்‌ 
கலையும்பொழுது மணி பதினொன்று இருக்கும்‌. 

அன்றைக்குத்தான்‌, என்றும்‌ உயிரோடு இருக்‌ 
கக்கூடிய 'பாரத சமுதாயம்‌ வாழ்கவே!' என்ற அற்‌ 
புதப்‌ பாடலை பாரதியார்‌ பாடினார்‌, கூட்டம்‌. பதினொரு 
மணிவரையில்‌ கலையாமல்‌ இருந்ததற்கு வேறு கசரண 
மும்‌ வேண்டுமா? 

பாரதியாரைப்‌ பின்காலத்தில்‌ புகழ்ந்து கொண் 
டாடின ஸ்ரீ சத்தியமூர்த்திகூட, அக்காலத்தில்‌ சரி 
யானபடி அவருடைய பெருமையைத்‌ தெரிந்து 
கொள்ளாமல்‌ போனதுதான்‌ ஆச்சரியம்‌. சத்திய 
மூர்த்தியாக இல்லாவிடில்‌, சகஜமாக நேரக்கூடிய 
சம்பவந்தான்‌ என்று இதைப்பற்றிக்‌ கவனம்‌ செலுத்‌ 
தாமலே விட்டிருக்கலாம்‌, சத்தியமூர்த்தியின்‌ சம்பந்‌ 
தம்‌ இருந்ததால்‌ இதைப்பற்றிச்‌ சொல்ல நேர்ந்தது. 

மேலும்‌ பாரத சமுதாயம்‌ வாழ்கவே! என்ற... அமுத 
மயமான பாடல்‌ அரங்கேறிய . நாளையும்‌. வ்கையையும்‌ 
குறிப்பிடவேண்டுமல்லவா? .. அதற்காகவும்‌ இந்தச்‌ 
சம்பவத்தைச்‌ சொல்ல நேர்ந்தது. 

இன்னொரு சம்பவம்‌ ஏககாலத்தில்‌ மகிழ்ச்சிக்கும்‌ 
துக்கத்துக்கும்‌ உரிய. சம்பவமாகும்‌. .. .அக்ஷரலக்ஷம்‌ 
கொடுக்கும்படியான ஐந்து . பாடல்களை பாரதியார்‌ 
மகாத்மா காந்தியின்பேரில்‌ பாடியிருக்கிருரே, அவ்விரு 
வரும்‌ சந்தித்து. உறவாடியதாக.. . இதுவரையிலும்‌ 
தெரியவில்லையே என்று நீங்கள்‌ ஆச்சரியப்படலாம்‌, 
பாரதியாரும்‌ மகாத்மாவும்‌ சந்தித்தார்கள்‌; பேசினார்‌ 
கள்‌? ஒரே .தடவையில்‌, ஒருவரை யொருவர்‌ நன்றாகத்‌ 
தெரிந்து கொண்டார்கள்‌. 

1919-ஆம்‌ வருஷம்‌. பிப்ரவரி. மாதம்‌ காந்தி. சென்‌ 
னக்கு வந்தார்‌. ரெளலட்‌ சட்டம்‌ என்ற அநியாயச்‌ 
சட்டத்தை ரத்து செய்வதற்காகக்‌ கிளர்ச்சி. செய்ய 
வேண்டும்‌ என்றும்‌, அதற்குத்‌ தலைமை. வகித்து 
அதை காந்தி நடத்தவேண்டும்‌ என்றும்‌ இந்தியாவில்‌ 
இருந்த பிரமுகர்களில்‌ பலர்‌ காந்தியை வேண்டிக்‌ 
கொண்டார்கள்‌. காந்தி. இசைந்தார்‌. அதற்காகத்‌ 
தான்‌, காந்தி முதன்‌ முதலில்‌ சென்னைக்கு விஜயம்‌ 
செய்தார்‌. சத்தியாக்கிரக இயக்கத்தை ஆரம்பிக்கு 
முன்‌ அணைகோலுவதைப்‌ போலிருந்தது இந்த 
விஜயம்‌. , 
அப்பொழுது ராஜாஜி கதீட்ரல்‌ ரோட்‌, இரண்‌ 
டாம்‌ நெம்பர்‌ பங்களாவில்‌ குடியிருந்தார்‌. அந்த பங்‌ 
களாவில்தான்‌ காந்தி வந்து தங்கினது. நாலைந்து 
நாட்கள்‌ தங்கியிருந்தார்‌.ஒரு நாள்‌ மத்தியானம்‌ சுமார்‌ 
இரண்டு மணி இருக்கும்‌. காந்தி வழக்கம்போல 
திண்டு மெத்தையில்‌ சாய்ந்துகொண்டு வீற்றிருந்தார்‌. 
அவர்‌ செர்ல்லிக்‌ கொண்டிருந்ததை, பக்கத்தில்‌ உட்‌ 
கார்ந்திருந்த மகாதேவ தேசாய்‌ எழுதிக்‌ கொண் 

ஒ.ருநதா£. 

காலஞ்சென்ற சேலம்‌ பாரிஸ்டர்‌ ஆதிநாராயண 


செட்டியார்‌ குடகுக்‌ கிச்சிலிப்‌ பழங்களை உரித்துப்‌: 


பிழிந்து மகாத்மாவுக்காக ரசம்‌ தயார்‌ பண்ணிக்‌ 
கொண்டிருந்தார்‌. ஒரு பக்கத்துச்‌ சுவரில்‌ ஏ. ரங்க 
சாமி அய்யங்கார்‌, சத்தியமூர்த்தி முதலியவர்கள்‌ 


சாய்ந்து நின்று கொண்டிருந்தார்கள்‌. அந்தச்‌ சுவ 


ருக்கு எதிர்‌ சுவரில்‌ ராஜாஜியும்‌ மற்றும்‌ சிலரும்‌ 
சாய்ந்துக்கொண்டு நின்றிருந்தார்கள்‌. நான்‌ வாயில்‌ 


காப்போன்‌. யாரையும்‌ உள்ளே விடக்கூடாது என்று: 


எனக்குக்‌ கண்டிப்பான உத்தரவு. 

நான்‌ காவல்‌ புரிந்த லட்சணத்தைப்‌ பார்த்துச்‌ 
சிரிக்காதீர்கள்‌. அறைக்குள்ளே பேச்சு நடந்து 
கொண்டிருக்கிற சமயத்தில்‌ பாரதியார்‌ மடமடவென்று 


வந்தார்‌. “என்ன ஓய்‌' என்று சொல்லிக்‌ . கொண்டே, 


அறைக்குள்ளே நுழைந்து விட்டார்‌. என்‌ காவல்‌ 
கட்டு குலைந்து போய்விட்டது. 

உள்ளே சென்ற பாரதியாரோடு நானும்‌ 
போனேன்‌. பாரதியார்‌ காந்தியை வணங்கி விட்டு, 
அவர்‌ பக்கத்தில்‌ மெத்தையில்‌ உட்கார்ந்து கொண் 
டார்‌. அப்புறம்‌ பேச்சு வார்த்தை ஆரம்பித்தது: 

பாரதியார்‌ :--“மிஸ்டர்‌. காந்தி! இன்றைக்குச்‌ 
சாயங்காலம்‌ ஐந்தரை மணிக்கு, நான்‌ திருவல்லிக்‌ 
கேணி கடற்கரையில்‌ ஒரு கூட்டத்தில்‌ பேசப்‌ போகி 
றேன்‌. அந்தக்‌ கூட்டத்துக்குத்‌ தாங்கள்‌ தலைமை 
வகிக்க முடியுமா ?'' 

காந்தி -மகாதேவபாய்‌! இன்றைக்கு மாலையில்‌ 
நமது அலுவல்கள்‌ என்ன? 

மகாதேவ்‌ :--இன்றைக்கு மாலை ஐந்தரை 
மணிக்கு, நாம்‌ வேறொரு இடத்தில்‌ இருக்க வேண்டும்‌. 

காந்தி :--அப்படியானால்‌, இன்றைக்குத்‌ தோதுப்‌ 
படாது. தங்களுடைய கூட்டத்தை நாளைக்கு ஒத்திப்‌ 
போட முடியுமா? 

பாரதியார்‌ :--முடியாது, நான்‌ போய்‌ வருகிறேன்‌. 
மிஸ்டர்‌ காந்தி! தாங்கள்‌ ஆரம்பிக்கப்‌ போகும்‌ இயக்‌ 
கத்தை நான்‌ ஆசீர்வதிக்கிறேன்‌. 

பாரதியார்‌ போய்விட்டார்‌. நானும்‌ வாயில்படிக்‌ 
குப்‌ போய்‌ விட்டேன்‌. பாரதியார்‌ வெளியே போன 
தும்‌, “இவர்‌ யார்‌?' என்று காந்தி கேட்டார்‌. தாம்‌ 
ஆதரித்துவரும்‌ பாரதியாரைப்‌ புகழ்த்து சொல்லுவது 
நாகரிகம்‌ அல்ல என்று நினைத்தோ, என்னவோ, . 
ரங்கசாமி அய்யங்கார்‌ பதில்‌ சொல்லவில்லை. காந்தி 
யின்‌ மெத்தையில்‌ மரியாதை தெரியாமல்‌ பாரதியார்‌ 
உட்கார்ந்து கொண்டார்‌ என்று கோபங்கொண்டோ 
என்னவோ சத்தியமூர்த்தி வாய்‌ திறக்கவில்லை. 
ராஜாஜிதான்‌, “அவர்‌ எங்கள்‌ தமிழ்‌ நாட்டுக்கவி' என்று 
சொன்னார்‌. ்‌ 

அதைக்‌ கேட்டதும்‌, “இவரைப்‌ பத்திரமாகப்‌ பாது 
காக்க வேண்டும்‌. இதற்குத்‌ தமிழ்‌ நாட்டில்‌ ஒருவரும்‌ 
இல்லையா?”' என்றார்‌ காந்தி. 

எல்லாரும்‌ மெளனமாக இருந்து விட்டார்கள்‌. 

இந்தச்‌ சம்பவத்தை சற்றுக்‌ கவனித்துப்‌ பாருங்‌ 
கள்‌. மகாத்மா காந்தியிடம்‌ பாரதியார்‌ இம்மாதிரி 
நடந்து கொண்டிருக்கப்படாது என்று சிலர்‌ எண்ண 
லாம்‌. 

நாற்காலி இல்லாத இடத்தில்‌ பாரதியார்‌ நின்று 
கொண்டு விண்ணப்பம்‌ செய்து கொள்ளுகிறதா? 
ராஜாஜி போன்றவர்கள்‌, பாரதியார்‌ வந்ததும்‌, 
அவரை அழகாக, காந்திக்கு அறிமுகப்படுத்தி யிருக்க 
வேண்டுமல்லவா? அவர்களுடைய மெளனத்திலிருந்‌ 
தும்‌, அனாயாசமாக பாரதியார்‌ உள்ளே நுழைந்ததி 
லிருந்தும்‌, காந்தி கூடுமான வரையில்‌ சரியாக பாரதி 
யாரை மதிப்பிட்டு விட்டார்‌. 

இல்லாவிட்டால்‌, “இன்றைக்கு நமது அலுவல்‌ 
கள்‌ என்ன ?'” என்று மகாதேவைக்‌ கேட்காமலே, 

௧ல்‌ 


“இப்பொழுது முக்கியமான ஒரு 'ஜோலியைக்‌ கவனித்‌ 
துக்‌ கொண்டிருக்கிறேன்‌. இப்பொழுது என்னைத்‌ 
தொந்தரவு செய்யாமல்‌ இருந்தால்‌ நலமாயிருக்கும்‌'” 
என்று காந்தி சொல்லி யிருக்கலாம்‌. பாரதியாரும்‌ 
குறிப்பறிந்து கொண்டு வெளியே போயிருப்பார்‌. 
பாம்பின்‌ கால்‌ பாம்புக்குத்‌ தெரியும்‌ என்பார்கள்‌. 
மேதாவியான காந்தி, மேதாவி பாரதியாரை, அவரது 
்‌ முகப்‌ பொலிவிலிருந்தே தெரிந்து கொள்ள முடி 
யாதா? மேலும்‌ “தங்கள்‌ இயக்கத்தை ஆசீர்வதிக்‌ 
கிறேன்‌'' என்று உள்ளன்போடு பாரதியார்‌ சொன்ன 
பொழுது... தமது இயக்கத்தை ஆசீர்வதிப்பதாகச்‌ 
சொல்லக்கூடிய ஒருவர்‌ பெரிய மனிதனாகத்தான்‌ 
இருக்க வேண்டும்‌ என்று காந்தி முடிவு செய்து 
'கொள்ள முடியாதா? | 

பாரதியாரின்‌ கவிதை “பரவாயில்லை' என்று சொன்ன 

காலம்‌ போய்‌, அதற்குச்‌ . சமானமான கவிதை 
இத்நாட்டிலோ, அல்லது வேறு எந்த நாட்டிலோ 
இருக்குமோ, இருந்திருக்குமோ என்ற சந்கேதம்‌ இப்‌ 
பொழுது ஏற்பட்டிருக்கிறது. பாரதியாரின்‌ கவிதைக்‌ 
குச்‌ சமானமான கவிதை இருப்பது அபூர்வம்‌ என்ற 
உறுதி சிறிது காலத்துக்குள்‌ ஏற்பட்டுவிடும்‌ என்பது 
நிச்சயம்‌. ்‌ 

இந்த நாட்டிலும்‌ சரி, அயல்‌ நாடுகளிலும்‌ சரி, 
கவிகள்‌ பெரும்பான்மையில்‌ கலைஞர்களாய்‌ இருந்தார்‌ 
கள்‌. அதாவது கவிஞர்கள்‌ அழகையோ, அவலட்ச 
ணத்தையோ, அநீதியையோ கண்டு, அதைச்‌ சொல்‌ 
சித்திரத்தில்‌ வரைந்தார்கள்‌. சரியாய்ச்‌ சொன்னால்‌ 
அவர்கள்‌ கட்சிக்காரர்களாய்‌ இருக்கவில்லை; சாட்சிக்‌ 
காரர்களாய்‌ -இருந்தார்கள்‌. “கவிதை உள்ளம்‌' என்ற 
சரக்கு அவர்களிடம்‌ நிறைந்திருக்கவில்லை. 





அப்படியானால்‌ கவிதை உள்ளம்‌ என்பது என்ன?: 
படைப்பில்‌ எல்லா ஜீவராசிகளோடும்‌ அவைகளின்‌ 
சலனத்தோடும்‌ ஒட்டிக்‌ கொள்ளுந்‌ தன்மைக்குக்‌ 
“கவிதை உள்ளம்‌' என்று பெயர்‌. கலைஞன்‌ தன்னு 
டைய சித்திரத்தை வரையும்பொழுது, 'தான்வேறு, 
சித்திரம்‌ வேறு என்ற உணர்ச்சியுடன்‌ இருக்கலாம்‌. 
ஆனால்‌, கவிஞனுக்கு அப்படிப்பட்ட நிலைமையே. 
இருக்க முடியாது. 

மய்ய 


கவிஞன்‌ புயலைப்பற்றிக்‌ 'கவிதை எழுதினால்‌, 
அவன்‌ புயலோடு புயலாய்‌ ஒட்டிக்கொண்டிருப்பான்‌ 
அன்பை வர்ணித்தால்‌, அவன்‌ அன்பு மயமாக ஆய்‌ 
விடுவான்‌; அநீதியைத்‌ தாக்கினால்‌, அவன்‌ உள்ளம்‌ 
சீறி எழும்‌. கவிஞன்‌ ஒரு ஆளையோ ஒரு பொரு 
ஊாயோ கேலி செய்தால்‌, அது அவன்‌ தன்னைத்‌ 
தானே கேலி. செய்துகொண்ட மாதிரி இருக்கும்‌. 
அதாவது கவிஞனின்‌ உள்ளம்‌ இரண்டறக்‌ கலக்கும்‌ 
உள்ளமாகும்‌. அவன்‌ கட்சி பேச முடியுமே ஒழிய, 
சாட்சி சொல்ல முடியாது. 

அப்படிப்பட்ட கவிஞர்கள்தான்‌ முதல்தரமான 
கவிஞர்கள்‌. அவர்கள்தான்‌ “உலக மகாகவி' என்ற 
பெயருக்குத்‌ தகுதியுள்ளவர்கள்‌ ஆவார்கள்‌. பாரதி 
யாருக்கு இப்பேர்ப்பட்ட ஸ்தானம்‌ வெகு எளிதிலே 
கிடைக்கும்‌. ஏனென்றால்‌, அவர்‌ ஈடு ஜோடி இல்லாத 
கவிதை உள்ளத்தைப்‌ படைத்தவர்‌. இந்தக்‌ கவிதை 
உள்ளத்தை, பாஷையிலே உருவாக அமைத்துக்‌ 
காண்பிப்பதற்கு, இந்நாட்டு மேதாவிகள்‌ சில வழி 
களைக்‌ கண்டுபிடித்திருக்கிறார்கள்‌. அந்த வழிகளுக்கு 
“நவ ரஸங்கள்‌' என்று பெயர்‌, கவிதை உள்ளம்‌ சரள 
மாக ஓடும்‌ பாதையை, ஓடும்‌ வேகத்தை, ஓடும்‌ தன்‌ 
மையை, அவர்கள்‌ ரஸம்‌ அல்லது சுவை என்ற பெய 
ரால்‌ குறிப்பிட்டிருக்கிறார்கள்‌, 

பாரதியாரின்‌. கவிதை உள்ளம்‌ நவரஸங்கள்‌ 
வழியாக வழிந்தோடி வெள்ளப்‌ பெருக்கெடுத்திருப்‌ 


பதை அவருடைய பாடல்களில்‌ காணலாம்‌. கவிஞர்‌ 


களில்‌, ரஸத்தை . உடைத்து உடைத்து பின்னப்‌ 
படுத்திக்‌ காண்பிக்கும்‌ பேர்வழி அல்லர்‌ பாரதியார்‌. 
அந்தந்த ரஸத்தின்‌ சாயையை அல்லது மூர்ச்சை 
ஸ்தானத்தை மட்டும்‌ பாரதியார்‌ காண்பிக்க மனங்‌ 
கொள்ளார்‌. அவைகளின்‌ பூரண உருவத்தையும்‌ 


- தன்மையையும்‌ வலிவுடனும்‌ பொலிவுடனும்‌ வரையக்‌ 


கூடிய ஆற்றல்‌ படைத்தவர்‌ பாரதியார்‌, 

ஆகவே, எந்தக்‌ கவிஞன்‌ நவரஸங்களையும்‌ வெகு 
லாகவமாகக்‌ கையாளுகின்றானோ, கையாள முடி 
கிறதோ, அவனே உலக மகாகவி என்ற பீடத்தில்‌ 
அனாயாசமாக, எவருடைய உதவியுமின்‌ நி, எவருடைய 
சிபார்சையும்‌ கோராமல்‌ ஏறி உட்கார்‌ ந்துகொள்ளு 
கிறான்‌. 

அப்படியானால்‌, பாரதியாருக்கு உலக மதிப்பு ஏன்‌ 
இன்னும்‌ கிடைக்கவில்லை என்று கேட்கலாம்‌. அரச 
மரத்தைப்‌ பிடித்த பிசாசு பிள்ளையாரையும்‌ பிடித்துக்‌ 
கொண்டது என்பார்கள்‌. அது உண்மை என்றே 
தோன்றுகிறது. அதுபோலவே பாரதியாருக்கும்‌ 
ஆபத்து ஏற்பட்டிருக்கிறது. தமிழர்களின்‌ தற்போ 
தைய தாழ்வடைந்த, அலங்கோலமான, குறியில்லாத 
நெறியில்லாத வாழ்க்கைதான்‌. பாரதியாருக்கு உலக 
மதிப்பு வராததன்‌ காரணம்‌. 

இன்னொரு காரணமும்‌ உண்டு. . உலகம்‌ இப்‌ 
பொழுது (கவிஞனைப்‌ பாராட்டாமல்‌, கொலைஞனைப்‌ 
பாராட்டும்‌ கோரமான தொழிலில்‌ ஈடுபட்டிருக்கிறது. 
அந்த மனப்பான்மையில்‌ மயங்கிக்‌ கிடக்கும்‌ உலகம்‌ 
கவிதைக்கும்‌ கத்திக்கும்‌ உள்ள வித்தியாசத்தைக்‌ 
காணமுடியாது. 

பாரதியார்‌, எதிர்காலத்தில்‌ பல நூறு ஆண்டுகள்‌ 
பெருமையுடன்‌ மதிக்கப்படப்போகின் ற கவிஞர்களில்‌ 
சிரேஷ்டமானவர்‌. இதை அடிக்கடி நம்முடைய மனத்‌ 
தில்‌ சிந்தனை செய்துகொண்டு, நாம்‌ பெருமையும்‌ 
தைரியமும்‌ கொள்ளவேண்டும்‌. 

பாரதியாரின்‌ பாடல்களில்‌ அவருடைய கவிதை 
உள்ளம்‌ எப்படி அழகாக மலர்ந்திருக்கிறது என்ப 
தற்கு உதாரணமாக இப்பொழுது சில வரிகளைத்‌ தரு 

றேன்‌; 
“காக்கை குருவி எங்கள்‌ ஜாதி--8ீள்‌ 
கடலும்‌ மலையும்‌ எங்கள்‌ கூட்டம்‌” 

பாரதியார்‌ உயிருள்ள, உயிரில்லாத பொருள்க. 
ளோடு எப்படி ஒட்டிக்கொண்டு உறவாடுகின்ருர்‌ 
என்ற ஆச்சரியத்தை நீங்கள்‌ இங்கே காண 
வில்லையா? 


“இன்னல்‌ வம்‌ துற்றிடும்‌ போததற்‌ கஞ்சோம்‌ 
ஏழையராகி இனி மண்ணில்‌ துஞ்சோம்‌/” 
பாரதியாரின்‌ ஆத்திரம்‌ பீறிட்டிக்கொண்டு வரு. 
வதை இங்கே காணலாம்‌. 
“நல்லறம்‌ நாடிய மன்னரை வாழ்த்தி 
நயம்‌ புரிவாள்‌ எங்கள்‌ தாய்‌--அவர்‌ 
அல்லவ ராயின்‌ அவரை விழுங்கிப்‌ பின்‌ 
ஆனந்தக்‌ கூத்திடுவாள்‌”' 
சரித்திர உண்மையை இவ்வளவு அழகாக வேறு 
யார்‌ இது வரையிலும்‌ வர்ணித்திருக்கிறார்கள்‌? 
“கண்ணிரண்டும்‌ விற்றுச்‌ 
சித்திரம்‌ வாங்கிடில்‌ ௪ 
கைகொட்டிச்‌ சிரியாரோ?” 
என்ன அழகான, ஆணித்தரமான சித்திரம்‌! 
““தாதரென்ற நிலைமை மாறி 
ஆண்களோடு பெண்களும்‌ 
சுரி நிகர்‌ சமானமாக ! 
வாழ்வ மிந்த நாட்டிலே” 
பாரதியாரின்‌ நம்பிக்கையும்‌ உறுதியும்‌ ஒரு. 
நாளும்‌ பொய்யாகப்‌ போவதில்லை. 
“புயற்‌ காற்றுச்‌ சூரை தன்னில்‌ திமுதிமுவெளா 
மரம்‌ விழுந்து காடெல்லாம்‌. விறகான செய்தி போல” 
கொடுங்கோலர்கள்‌ சரிந்து வீழ்ந்த இந்தச்‌ சித்தி 
ரத்தைச்‌ சிந்தனை செய்து பாருங்கள்‌. “காடெல்லாம்‌ 
விறகான செய்தி!' பாரதியார்தான்‌ இந்த மாதிரி எழுத. 
முடியும்‌. 

தனி ஒருவனுக்‌ குணவிலையெனில்‌ , 
1 ஐகத்தினை அழித்திடுவோம்‌, 
இவ்வளவு அன்பும்‌ ஆத்திரமும்‌ பொங்கி வழிந்த 
கவிஞனை (பாரதியாரைத்‌ தவிர) நீங்கள்‌ பார்த்த 
துண்டா, அல்லது கேள்விப்‌ பட்டதுண்டா? எல்லா 
ரும்‌ இந்நாட்டு மன்னர்‌ என்று பெருமையோடு 
சொல்லிக்‌ கொள்ளும்‌ சக்தி பாரதியாரின்‌ தனிப்‌ 
பொக்கிஷமாகும்‌. 
கருதிக்‌ கருதிக்‌ கவலைப்படுவார்‌ 
கவலைக்‌ கடலைக்‌ கடியும்‌ வடிவேல்‌ 
என்ன பிரயாசை இல்லாத முற்றுமோனை! அர்த்‌, 
தத்துக்கு ஆபத்தாய்‌ வராத முழு மோனை! 
துன்பமே இயற்கையெனும்‌ 
சொல்லை மறந்திடுவோம்‌ 
இன்பமே வேண்டி நிற்போம்‌ 
ஆமாம்‌. “உலகம்‌ மாயை' என்ற போலித்‌ தத்து 
வத்தை பாரதியார்‌ அடித்து வீழ்த்தும்‌. அற்புதத்தைப்‌ 
பாருங்கள்‌. 
காவினில்‌ வந்து உயிர்க்குலத்தினை அழிக்கும்‌ 
காலன்‌ நடுநடுங்க விழித்தோம்‌/ 
இது ஜெய பேரிகை கொட்ட வேண்டிய செய்தி 
தான்‌. சந்தேகமே இல்லை. 


பானையிலே கேளிருந்து 
பல்லால்‌ கடித்த தென்பார்‌ 

வீட்டிலே பெண்டாட்டி. 
மேல்பூகம்‌ வந்த தென்பார்‌ 

பாட்டியார்‌ செத்துவிட்ட 
பன்னிரண்டாம்‌ நாளென்பார்‌, 

சேவகர்‌ களுடைய குறும்புகளை பாரதியார்‌ நகைக்‌ 
சுவையோடு வர்ணிக்கும்‌ வித்தையே வித்தை! 


185 


சின்னஞ்‌ சிறுகிளியே--கண்ணம்மா 
செல்வக்‌ களஞ்சியமே, 

% ௬ 4 
பிள்ளைக்‌ கனியமுதே--கண்ணம்மா 
பேசும்‌ பொழ்‌ சித்திரமே. 


எத்தனை ஆண்டுகள்‌ தவங்‌ கிடந்தாலும்‌, வேறு 
எவராலும்‌ இந்த மாதிரி சித்திரம்‌ வரைய முடியாது. 
குழந்தை, பேசும்‌ பொன்‌ சித்திரமாமே! ஆனந்தம்‌, 
ஆனந்தம்‌, ஆனந்தம்‌! 
அழகுள்ள மலர்‌ கொண்டு 
வந்தே--ஏன்னை 
அழ அழச்‌ செய்து பின்‌ 
“கண்ணை மூடிக்கொள்‌, 
குழலிலே கூட்டுவேன்‌” 
என்பான்‌--என்னைக்‌ 
குருடாக்கி மலரினை த்‌ தோழிக்கு 


வைப்பான்‌. 


குறும்புக்‌ காதலை இதைக்‌ காட்டிலும்‌ அழகாக 
வர்ணிக்க முடியுமா? 
காதலடி நீ எனக்கு- காந்தமடி, நானுனக்கு 
வேதமம. நீ எனக்கு--விந்தையடி நானுனக்கு 


காதலன்‌ காதலி ஒன்றியிருக்கும்‌ இந்த உலகத்‌ 
தை, பாரதியார்‌ நமக்குப்‌ பரிசாக அளித்திருக்கிறார்‌. 
இணையில்லாத கற்பனை! 

குயில்‌ பாட்டில்‌ ஆரம்பம்‌ முதல்‌ கடைசி வரையில்‌ 
இன்ப மயமான நகைச்சுவை. அதிலே எதை எடுத்து, 
எதை விடுத்துக்‌ கொடுப்பது என்று எனக்குத்‌ தெரிய 
வில்லை. நகைச்சுவையின்‌ சிகரத்தில்‌, அதாவது பிற 
ருக்குத்‌ துன்பத்தைக்‌ கொடுக்காத நகைச்சுவையின்‌ 
சிகரத்தில்‌, பாரதியார்‌ ஏறி உட்கார்ந்திருக்கிறுர்‌. 

பாஞ்சாலி சபதத்தில்‌, வீரரசம்‌ ஊடுருவிப்‌ 
பாய்ந்துகொண்டே போவதைக்‌ காணலாம்‌. பாஞ்சாலி 

சபதத்தை, பாரதத்தின்‌ மொழி பெயர்ப்பு என்று 
பாரதியார்‌ அடக்கத்துடன்‌ சொல்லிக்‌ கொண்டார்‌. 
பாரதியாரின்‌ பாஞ்சாலி சபதத்தில்‌ காணப்படும்‌ 
கம்பீரமும்‌, வீரமும்‌, துடிதுடிப்பும்‌, சொல்வன்மையும்‌ 
கருத்தமைப்பின்‌ அழகும்‌ வியாச பாரதத்தில்‌ இருக்கு 
மோ என்று பாஞ்சாலி சபதத்தைப்‌ படித்த அன்பர்கள்‌ 
பலர்‌ என்னைக்‌ கேட்டிருக்கிறார்கள்‌. வழி நூல்‌, முதல்‌ 
நூலையே அமிழ்த்தித்‌ தள்ளும்படியாக இருந்தால்‌, 
அதை வழிநூல்‌ என்று சொல்லலாமா? 
ஊழிக்கூத்தைப்‌ படித்தால்‌, பயங்கர உணர்ச்சி 

விருவிரு என்று உடம்பில்‌ ஏறிவிடும்‌. “ஊழிக்கூத்‌ 
தைப்‌ போன்ற கவிதையை வெள்ளைக்கார நாட்டு 
இலக்கியத்தில்‌ தாங்கள்‌ கண்டதுண்டா?'' என்று 
ஆங்கில இலக்கிய நிபுணரான தமிழர்‌ ஒருவரை 
நான்‌ கேட்டபொழுது, அவர்‌ “இல்லை என்று சொன்‌ 
னதோடு, என்ன ஆச்சரியமான கவிதை! ஊழி நர்த்‌ 
தனந்தான்‌.. அதில்‌ சந்தேகமே இல்லை' என்று பெரு 
மூச்சு விட்டார்‌. 

நவரசங்களையும்‌. அனாயாசமாகக்‌ கையாண்ட 
. பாரதியாருக்கு உலக மகா கவிகளுக்குள்‌ எந்த ஸ்தா 
னம்‌ கொடுப்பது என்று தெரியவில்லை. இதற்கென்று 
தனி ஆராய்ச்சி செய்ய வேண்டும்‌. தனி நூலாக 
அந்த ஆராய்ச்சியை வெளியிட வேண்டும்‌. அதை 
யார்‌ செய்யப்‌ போகிறார்களோ, பார்க்கலாம்‌. 

பாரதியார்‌ செப்டம்பர்‌ மாதம்‌ 11-ஆம்‌ தேதி மறைந்‌ 
தார்‌, அவர்‌ மறைந்த தினத்தைத்‌ தமிழர்கள்‌ 
வருஷா வருஷம்‌ மிகுந்த ஆர்வத்துடன்‌ கொண்டாடு 
கிரார்கள்‌. தமிழர்கள்‌ நியாயமாகவும்‌ பெருமையோடும்‌ 
செய்யவேண்டிய காரியங்களில்‌ இது ஒன்று, ஆனால்‌, 
தமிழ்‌ பாஷையின்‌ . மாண்பையும்‌, பாரதியாரின்‌ 
பெருமையையும்‌ தமிழர்கள்‌ சரியாய்த்‌ தெரிந்து 
கொண்டார்களா என்பது சந்தேகந்தான்‌. 





ஒரு மகான்‌. எந்தத்‌ துறையில்‌ வேலை செய்தா 
லும்‌, அவரது ஜீவிய காலத்திலேயே, அவருக்கு ஏற்ற 
பெருமையுடன்‌ மக்களால்‌ கொண்டாடப்படுவதில்லை. 
உலக மகாகவி என்று போற்றப்படும்‌ ஷேக்ஸ்பியரை 
அவருடைய காலத்தில்‌ மதித்தார்களா? மான்‌ திருடி” 
என்று அலட்சியமாக அவரைப்பற்றிப்‌ பேசிய மனிதப்‌ 
பதர்கள்தான்‌ அவரது காலத்தில்‌ அதிகமாயிருந்தார்‌ 
கள்‌. இன்றைக்கோ ஷேக்ஸ்பியர்‌ என்றால்‌ உலகம்‌ 
பரம ஆனந்தத்தில்‌ மூழ்கிவிடுகிறது. பெரியார்கள்‌ 
எல்லாருமே அவரவர்‌ காலத்தில்‌ மிகுதியும்‌ ஏளனத்‌ 
துக்கு உள்ளானதைத்தான்‌ உலகம்‌ இதுவரையிலும்‌ 
கண்டிருக்கிறது. (இந்த விதிக்கு விலக்கு காந்தி.) 
ஆகவே பாரதியாரின்‌ பெருமையைத்‌ தமிழர்கள்‌ சரி 
வர உணரவில்லை யென்று வருத்தப்பட்டுக்கொள்ளு 
வதில்‌ பயனில்லை. 


தீர்க்கதரிசிகளாக இருப்பவர்கள்‌, தங்கள்‌ தீர்க்க 
தரிசனத்தைக்‌ கொண்டு, எக்காலத்துக்கும்‌ எந்த 

நிலைமைக்கும்‌ பெர்துவான, தேவையான, அழிவில்‌ 
லாத: உண்மைகளைக்‌ கண்டுவிடுகிறார்கள்‌. .. ஆனால்‌ 
அவைகளை மனிதர்கள்‌ நேரே உணர்ந்து கொள்ளுவ 

சாப்பாட்டு ராமனுக்குச்‌ சோற்றிலே குறி. திருட 
னுக்குத்‌ திருட்டிலே குறி. இப்படிப்பட்ட கீழ்த்தரமான 
மக்கள்‌ அதிகமாகப்‌ பரவிக்கிடக்கும்‌ காலத்தில்‌ பெரி 
யார்களின்‌ திருவாக்கு மதிப்புக்கு உரியதாக பாவிக்கப்‌ 
படுவதில்லை. த்‌ 

இதைப்‌ போலவே பாரதியாரைப்‌ பற்றியும்‌ சிறிது 
காலம்‌ மதிப்பு இருந்து வந்தது. பாரதியார்‌ இலக்க 
ணம்‌ அறியாக்‌ கவிஞன்‌ என்று பண்டிதர்கள்‌ ஆதார 
மும்‌. பொருளுமின்றிப்‌ பேசினார்கள்‌. பாரதியார்‌ 
வெறும்‌ தேசீயக்‌ கவி என்று பலர்‌ பேசிக்கொண்டார்‌ 
கள்‌.-பாரதியார்‌ பெண்‌ விடுதலை நண்பன்‌ என்று சிலர்‌ 
ஆத்திரப்பட்டார்கள்‌. மற்றும்‌ பலர்‌ ஆர்வத்துடன்‌ 
பேசினார்கள்‌. பாரதியார்‌ வெறுங்‌ கஞ்சாப்‌ . புலவர்‌ 
என்று ஏசினதையுப்‌ என்‌ காதால்‌ கேட்டிருக்கிறேன்‌. 
“மார்க்கெட்டில்‌ ஒன்றும்‌ வாங்கத்‌ தெரியாமல்‌, ஒரு 
கூடை கீரையை வாங்கின . பாரதிதானே?'' என்று 
புரளி செய்ததைக்‌ கேட்கும்‌ துர்ப்பாக்கியமும்‌ நான்‌ 
பெற்றதுண்டு: ஆனால்‌, இவைகளெல்லாம்‌. யோசிக்‌ 
காமல்‌ ருசுவில்லாமல்‌ எதையும்‌ பேசமுடியும்‌ என்ப 
தற்கு அத்தாட்சிகள்‌ ஆகின்றனவே அல்லாமல்‌, 
பாரதியாரைப்‌ பற்றிய விமர்சனம்‌ ஆகமாட்டா. 

மனித வர்க்கத்துக்கு உய்வு, கலையும்‌ கவிதையுந்‌ 
தான்‌. பார்க்குமிடமெங்கும்‌ நீக்கமற நிறைந்திருக்கும்‌ 
பரிபூரண ஆனந்தம்‌ கவிதைதான்‌. தத்துவத்திலே 
தர்க்கம்‌ நிறைந்திருக்கலாம்‌. பெளதிக சாஸ்திரத்திலே 
அறிவு மிதந்து கிடக்கலாம்‌. மதத்திலே பக்தி பூரித்து 
நிற்கலாம்‌. காதலிலே கனிவும்‌ கீதமும்‌ குழைவும்‌ 
மண்டிக்‌ கிடக்கலாம்‌. கலையிலே அழகும்‌ ஆனந்தமும்‌ 

விம்மி விழிக்கலாம்‌. ஆனால்‌ இவைகள்‌ எல்லா 
வற்றையும்‌ தனக்கு அங்கங்களாகக்‌ கொண்டிருக்கும்‌ 
கவிதையைக்‌ கடவுள்‌ என்று நான்‌ போற்றுகின்‌ 
றேன்‌. ஒப்புயர்வில்லாத கவிதையைப்‌ பாடியவர்‌ 
சுப்பிரமணிய பாரதியார்‌ என்று நான்‌ உரக்கக்‌ கூவு 
கிறேன்‌. நாளொரு மேனியும்‌ பொழுதொரு வண்ணமு 
மாக வளர்ந்து உலகத்துக்குக்‌ காட்சியளிக்கும்‌ வளர்‌ 
பிறை பாரதியார்‌ என்று சொல்லுகிறேன்‌. வானை 
நோக்கிக்‌ கைகள்‌ கூப்பித்‌ தொழுது நிற்கும்‌ பக்தர்‌ 
களுக்கும்‌ உயிரும்‌ உற்சாகமும்‌ அளித்து உரப்படுத்‌ 
தும்‌ சூரியன்‌ பாரதியார்‌ என்று வணக்கத்துடன்‌ தெரி 
வித்துக்‌ கொள்கிறேன்‌. பண்டிதர்கள்‌ உறுமினா 
லென்ன? இங்கிலீஷ்‌ படித்த இளைஞர்கள்‌ இறுமாப்‌ 
பினால்‌ உளறினாலென்ன? பாரதியார்‌ இன்னல்‌ வாய்ப்‌ 
பட்டு அகால மரணம்‌ அடைந்தாலென்ன? 

“அவர்‌ தொடாதது, ஒன்றும்‌ இல்லை. தொட்‌ 
டதை அழகு படுத்தாமல்‌ விடுத்ததில்லை'' என்று 
டாக்டர்‌ ஜான்ஸன்‌ கோல்ட்ஸ்மித்‌ ஏன்ற்‌ மேதாவி 
எழுத்தாளரைப்பற்றிச்‌ சொல்லியிருக்கிறார்‌. இதையே 
இன்னும்‌ அதிகமான அழுத்தத்துடன்‌ பாரதியாரைப்‌ 
பற்றிச்‌ சொல்ல முடியாதா? பாப்பா முதல்‌ பாட்டி 
வரையில்‌, காதலன்‌ முதல்‌ காதகன்‌ வரையில்‌, குரங்கு 
முதல்‌ குயில்‌ வரையில்‌, பதிதன்‌ முதல்‌ பக்தன்‌ வரை 
யில்‌, காலி மூதல்‌ கவிவரையில்‌, கசடன்‌ முதல்‌ காந்தி 
வரையில்‌, அன்பன்‌ முதல்‌ அரக்கன்‌ வரையில்‌, வம்‌. 
பன்‌ முதல்‌ கம்பன்‌ வரையில்‌ பாரதியார்‌ யாரை, 
எதைத்‌ தொட்டு அழகு செய்யவில்லை? 

பாரதியாரின்‌ கவிதை, ஆழமும்‌ கரையும்‌ காண 
முடியாத கடலாகும்‌. பாரதியாரை, போகியும்‌ போற்று 
வான்‌; யோகியும்‌ போற்றுவான்‌. ஆகாயத்திலிருந்து 
விழும்‌ நீர்த்துளிகள்‌ யாவும்‌ எப்படியோ கடலுக்குப்‌ 
போய்ச்‌ சேர்ந்துவிடுவதுபோல, பல்வேறு தன்மை 


கள்‌ கொண்ட மனித உள்ளங்கள்‌, மகாகவி என்ற 

அலையிலாப்‌ பெருங்கடல்‌ உள்ளத்தில்‌ போய்‌ அடங்கி' 
விடுகின்றன. ஆகவே, மகாகவி எல்லாருக்கும்‌ சொந்‌. 
தம்‌; எல்லா நாடுகளுக்கும்‌ பொது. இங்கிலீஷில்‌ 
எழுதியதால்‌ ஷேக்ஸ்பியர்‌ போன்றவர்கள்‌ மகாகவி: 
கள்‌ ஆகவில்லை. எல்லாருடைய உள்ளங்களையும்‌ 
கவர்கின்ற தன்மை அவர்களிடம்‌ இருப்பதால்தான்‌ 
அவர்கள்‌ மகாகவி. 

பாரதியாரின்‌ கவிதையிலே நகைச்சுவை வேண்‌ 
டுமா ? இருக்கிறது. சோகம்‌ வேண்டுமா ? : உண்டு. 
அற்புதம்‌ வேண்டுமா? அபரிமிதமாக உண்டு. 
ஆத்திரம்‌ வேண்டுமா ? கொள்ளை கொள்ளையாய்க்‌. 
கிடைக்கும்‌. ஆறுதல்‌ வேண்டுமா ? ஏடு ஏடா யிருக்‌ 
கிறது. வேதாந்தம்‌ வேண்டுமா ? பத்தி பத்தியாய்ப்‌ 
பார்க்கலாம்‌. வளர்த்திக்கொண்டு போவானேன்‌ ! 
எது இல்லை ! 

பாரதியாரை நினைத்தால்‌ எனக்குப்‌ பயமா யிருக்‌. 
கிறது. ஏன்‌ ? தேற்றைக்குப்‌ படித்த கவிதையை 
இன்றைக்குப்‌ படித்தால்‌ புதிது. புதிதாக அழகும்‌ 
பொருளும்‌ சுவையும்‌ கண்ணுக்குத்‌ தென்படுகின்றன. 
நாம்‌ எவ்வளவுக்‌ கெவ்வளவு வளர்ந்துகொண்டு. 
போகிறோமோ, அதற்கு தகுந்தாற்போல, பாரதியா 
ரின்‌ கவிதை என்ற சங்கப்‌ பலகை நீண்டுகொண்டே 
பேர்ய்‌, நமக்குத்‌ தங்குமிடம்‌ கொடுக்கிறது. இது: 
என்ன விசித்திரமான கவிதை ! 

மேற்சொன்ன மாதிரி, நான்‌ எவ்வளவு காலத்‌ 
துக்கு முன்பேயோ எழுதினேன்‌. 1943-ஆம்‌ வருஷ 
பாரதியார்‌ கொண்டாட்ட வைபவ வாரத்தில்‌ ராஜாஜி 
சொன்ன தாவது : “மாகாண பாஷைகளில்‌, அதாவது 
வங்காளி, தெலுங்கு, குஜராத்தி, மராத்திபோன்ற 
பாஷைகளில்‌, சென்ற முந்நூறு வருஷ காலமாக, * 
பாரதியாரைப்‌ போன்ற கவி தோன்றவில்லை. பாரதி 
யார்‌ தமிழ்‌ நாட்டில்‌ திருஅவதாரம்‌. செய்தது. தமிழர்‌ 
களுக்குக்‌ கிடைத்த பாக்கியமாகும்‌.” ்‌ 

நிகரில்லாத தமிழ்ப்‌ புலவர்‌ திரு. வி. கலியாண 
சுந்தர முதலியார்‌, “இது பாரதி சகாப்தம்‌. தமிழர்‌ 
களின்‌ உள்ளத்திலும்‌ வாழ்க்கையிலும்‌ பாரதி, 
உன்னதமான புரட்சியை உண்டாக்கி விட்டார்‌. 
பாரதியாரின்‌ கவிதை, டாகூரின்‌ கீதாஞ்சலியைக்‌ 
காட்டிலும்‌ உயர்ந்தது. பாரதி உலக மகா க்வி” 
என்று சொன்னார்‌. 

பாரதியார்‌ உலக மகாகவி என்று சொல்ல இந்தப்‌ 
பெரியார்களுக்கு இருபது வருஷம்‌ பிடித்தது. இப்‌ 
பொழுதேனும்‌ கூச்சப்படாமல்‌ அவர்கள்‌ வாய்‌ விட்டுச்‌ 
சொன்னார்களே ! ப] 

பாரதியாரின்‌ கவிதைகளைத்‌ துண்டு துண்டாக 
வும்‌, பிரிவு பிரிவாகவும்‌ வகுத்து நான்‌ இந்த நூலில்‌ 
ஆராய்ச்சி செய்யப்‌ புகவில்லை. அதைவேறு புத்தக 
மாக எழுதினால்தான்‌ நியாயமாக இருக்கும்‌. 

பாரதியாரின்‌ வாழ்க்கையில்‌ சில குறிப்புகளைத்‌ ' 
தந்து அவரைத்‌ தமிழர்களுக்கு அறிமூகப்படுத்த 
வேண்டும்‌ என்ற ஒரே நோக்கத்தைக்‌ கொ ண்டுதான்‌ 
இந்தப்‌ புத்தகம்‌ எழுதப்பட்டது. 

ஒன்றை மட்டும்‌ தமிழர்கள்‌ அனைவரும்‌ நன்றாகக்‌ 
கவனிக்க வேண்டும்‌. வங்காள பாஷையிலிருந்தும்‌ 
ஹிந்தியிலிருந்தும்‌, இப்பொழுது ஏராளமாகக்‌ கதை 
களைத்‌ தமிழ்ப்படுத்தி வருகிருர்கள்‌. அதத்குக்‌ 
காரணம்‌ என்ன ?' தமிழில்‌ சிறந்த எழுத்தாளர்கள்‌ 
இல்லை என்பதா ₹ பாரதியாரின்‌ வழி பற்றி, அதிசயிக்‌ 
கத்தக்க திறமையுடன்‌ எழுதும்‌ எழுத்தாளர்கள்‌ பலர்‌ 
தோன்றியிருக்கிறார்கள்‌.. அப்படி யிருந்தும்‌ தமிழுக்கு ' 
ஏன்‌ இன்னும்‌ சரியான மதிப்பு ஏற்படவில்லை ? 

ஜாதிப்பிரிவினையும்‌ சில்லறைப்‌ பொருமையுந்‌ 
தான்‌ இதற்குக்‌ காரணங்கள்‌ என்று திட்டமாகச்‌ 
சொல்லிவிடலாம்‌. தமிழ்‌ இலக்கியத்தின்‌ மூலமாகத்‌ 
தான்‌ தமிழர்களின்‌ மனதைப்‌ பண்படுத்த முடியும்‌ 

என்பதை பாரதியார்‌,வெகு அழகாக எடுத்துக்‌ காண்‌ 
பித்திருக்கிறார்‌. அதற்காகத்தான்‌, “சென்றிடுவீர்‌ எட்‌ 
டுத்‌ திக்கும்‌' என்று பாரதியார்‌ தமிழர்களுக்கு உத்த 
ரவு போட்டிருக்கிறார்‌. அதைத்‌ தலைமேல்‌ கொண்டு 
உலகத்திலுள்ள எல்லா ரஸமான விஷயங்களையும்‌ 
தமிழில்‌ கொண்டுவந்து சேர்க்க நம்மில்‌ ஒவ்வொருவ 
ரும்‌ அரும்பாடு படவேண்டும்‌. பாரதியார்தான்‌ தமிழ்‌. 
பாரதியாரிடம்‌ பக்தி செலுத்துபவர்கள்‌, தமிழுக்கும்‌ 
தேசத்துக்கும்‌ தொண்டு செய்யத்தான்‌ வேண்டும்‌. 
இதுதான்‌ எனது வேண்டுகோள்‌. 

பாரதியார்‌ பிறந்த காலம்‌, தமிழ்‌ நாடு சம்பந்தப்பட்ட 

வரையில்‌ வெகு வினோதமானகாலம்‌. நகர நெருக்‌ 
கடி தோன்ருத காலம்‌; கிராமம்‌ பாழாகாத காலம்‌. 
பஞ்சமும்‌ பருவ மழையும்‌ ஆண்டவனது லீலைச்‌ சோத 
னைகள்‌ என்று ஆலோசனை செய்யாமல்‌ மக்கள்‌ அல 
றிக்‌ கொண்டிருந்த காலம்‌. காபி என்பதே தெரியாத 
காலம்‌. காலணா. நாணயத்தைக்‌ கையில்‌ வைத்துச்‌ 
ச௬ுண்டிச்‌ சுண்டி அழகு பார்த்த காலம்‌. தானியங்க 
ளின்‌. அகவிலை ஏருத காலம்‌. தேரும்‌ திருவிழாவும்‌ 
தெருக்கூத்துக்களும்‌ மக்களுக்குப்‌ பெரு மகிழ்ச்‌ 
சியை கொடுத்த காலம்‌. ஜோஸியம்‌ சொல்லும்‌ வள்‌ 
ளுவர்கள்‌, உயர்ந்த படிப்பாளிகளுக்குக்கூட தாசில்‌ 
. உத்தியோகத்துக்கு மேலே சொல்லத்தெரியா தகாலம்‌. 
“ஐகோர்ட்டு பாரிஸ்டர்‌ என்று வெகு மரியாதையுடன்‌ 
தேவலோகப்‌ பிறவியைப்‌ பற்றிப்‌ பேசுவதைப்‌ போல, 
காதோடு காது வைத்து ரொம்ப ரகசியமாக, சொல்‌ 
லும்‌ காலம்‌. வைரங்கள்‌. கைகளையும்‌ காதுகளையும்‌, 
மார்புகளையும்‌ அலங்காரம்‌ செய்யாத காலம்‌. பருத்திப்‌ 
புடவையைத்‌ தவிர, பட்டுப்‌ புடவையை அதிகமாக 
அறியாத காலம்‌. 

கதாகாலட்சேபங்கள்‌ மூலமாகக்‌ கல்வியைக்‌ 
கேட்ட காலம்‌. பரத நாட்டியத்தைப்‌ பரத்தையர்‌ மட்‌ 
டும்‌ ஆவலுடன்‌ ஆதரித்துப்‌ போற்றிவந்த காலம்‌. 
போன உயிரைத்‌ திருப்பிக்‌ கொண்டுவரும்‌ வித்தை 
யைத்‌ தவிர வேறு எல்லா வித்தைகளிலும்‌ கைதேர்ந்த 

வெள்ளைக்காரன்‌ என்று இங்கிலீஷ்காரனை வாயாரப்‌. . 
புகழ்ந்த காலம்‌. விக்டோரியா மகாராணி காலத்தில்‌ 
விபரீ தம்‌ எதுவாவது தோன்ற முடியுமா என்று ராஜ 
பக்தி ஓங்கி நின்ற காலம்‌. கிராமத்தில்‌, சேர்ந்தார்ப்‌ 
போல ஆயிரம்‌ ரூபாயைப்‌ பார்க்கமுடியாத காலம்‌. 
நோட்டுகள்‌ மலியாத காலம்‌. வயிற்றுப்‌ பிழைப்புக்கு 
வேறு என்ன வழி என்று வயிற்றுப்‌ பிழைப்பைப்‌ 
பெரிய பிரச்சினையாகப்‌ பேசி வந்த காலம்‌. *கோச்சு 
வண்டி' இரட்டைக்‌ குதிரை சாரட்டு பேர்வழிகளைச்‌ 
சிறு குபேரர்களாக மதித்து மயங்கிய காலம்‌. 

இந்தக்‌ காலத்திலே தமிழர்களின்‌ வாழ்க்கை எவ்‌ 
வாறு இருந்திருக்கும்‌ என்று நினைக்கிறீர்கள்‌? தாயு 
மானவர்‌ “யோசிக்கும்‌ வேளையில்‌ பசி தீர உண்பதும்‌, 
உறங்குவதுமாக முடியும்‌' என்று பாடியிருக்கிறாரே, 
அவ்வாறே தமிழர்களின்‌ வாழ்க்கை நடைபெற்றது. 
கலையைப்பற்றித்‌ தமிழர்களுக்குக்‌ கவலையா? கல்வி 
யைப்‌ பற்றிக்‌ கவலையா? பொன்னைப்பற்றிக்‌ கவலையா? 
அரசியலைப்‌ பற்றிக்‌ கவலையா? கவிதையைப்‌ பற்றி 
அவர்கள்‌ யோசித்ததுண்டா? தமிழ்‌ மொழி, தோல்‌ 
சுருக்கம்‌ காணுவதைப்‌ போல சுருக்கம்‌ கண்டு வந்த 
தைப்‌ பற்றி அவர்கள்‌ கவலைப்‌ பட்டார்களா? ஆண்ட 
வனுடைய பிரதிநிதியாக, ஆங்கிலேயன்‌ இந்த நாட்‌ 
டின்‌ அரசியல்‌ பொறுப்பை ஏற்று, நீதித்‌ தராசைக்‌ 
கையில்‌ பிடித்துக்‌ கொண்டிருக்கும்‌ வரையில்‌, நமக்‌ 
கென்ன கவலை?' என்று அவர்கள்‌ பிதற்றிக்‌ கொண் 
டிருந்தார்கள்‌. 

கையில்‌ நீதித்‌ தராசைப்‌ பிடித்துக்‌ கொண்டிருக்கும்‌ 
இங்கிலீஷ்காரன்‌, தன்‌ பையில்‌ பணம்‌ தநிரம்புகிறதா 
என்பதைத்தான்‌ தனது லட்சியமாகக்‌ கொண்டிருந்‌ 
தான்‌, என்று அப்பொழுது யாரேனும்‌ தமிழர்களிடம்‌ 
சொல்லி,. தண்டப்‌ பிரயோகம்‌ பெறாமல்‌ தப்பித்துக்‌ 
கொள்ள முடியுமா? “நம்முடைய மதத்தில்‌ அவர்கள்‌ 

தலையிடுகிறார்களா ?_ நமது பெண்களை அவர்கள்‌ 
கலியாணம்‌ செய்துகொள்ள “ஆசைப்படுகிறார்களா? 
நம்முடைய ஆசாரங்களை அவர்கள்‌ கெடுக்கிறார்களா? 
ஏதோ கொஞ்சம்‌ பணம்‌ எடுத்துக்‌ கொள்ளுகிறார்கள்‌. 
அதனாலென்ன? : தேன்‌ எடுப்பவன்‌ புறங்கையை நக்‌ 
காமல்‌ இருப்பானா?' என்று இங்கிலிஷ்காரர்களுக்குப்‌ 
பரிந்து பேசும்‌ கூட்டந்தான்‌ இந்த நாட்டில்‌ பெரும்‌ 
பான்மையாய்‌ இருந்தது. வெள்ளைக்காரர்களைப்போல 
இருக்க வேண்டும்‌ என்று பொதுவாக எல்லாரும்‌ 
சைப்பட்டார்கள்‌. அதற்கு ஆரம்ப அஸ்திவாரமாக 
இங்கிலீஷ்‌ படிப்பதில்‌ அளவற்ற மோகங்‌ கொண் 
டார்கள்‌. 
நாட்டிலோ. தரித்திரம்‌ தாண்டவமாடுகிறது. இந்‌ 
தச்‌ சமயத்தில்‌ சீமையிலிருந்து சுகபோக வாழ்வுக்கு 
ஏற்ற சாமான்களை, இங்கிலீஷ்காரர்கள்‌, இந்த நாட்‌ 
டில்‌ கொண்டுவந்து ஏற்றினார்கள்‌. இவைகளை அனு 
பவிக்கும்‌ ஆசை, தமிழர்களின்‌ உள்ளத்தில்‌ உதிப்பது 
இயற்கைதானே? ஆனால்‌, 'சட்டியில்‌இரு நீதால்தானே 
அகப்பையில்‌ வரும்‌' என்பதை மட்டும்‌ அவர்கள்‌ 
மறந்துவிட்டார்கள்‌. சாமான்களை. வாங்குவதற்கு, 
செல்வ நிலை சரியாக இருக்க வேண்டாமா? ஆனால்‌ 
இதைப்பற்றி அவர்கள்‌ கவலைப்படவில்லை. ஆண்ட 
வன்‌ படைத்த இந்த மண்ணுலகில்‌, மனிதன்‌ கவலைப்‌ 
பட்டுச்‌ செய்கிற காரியம்‌ எதுவுமே இல்லை என்று 
சமாதானம்‌ சொல்லிச்கொண்டு, தங்களைத்‌ தாங்களே 
ஏமாற்றிக்கொண்டார்கள்‌. 
இதன்‌ பயன்‌ என்ன? பொறுப்பு உணர்ச்சியும்‌ 
யோசனைத்‌ திறனும்‌ தமிழர்களை விட்டுவிட்டுப்‌ போய்‌ 
விட்டன. எந்த வகையிலும்‌; எதற்காகவும்‌ பொறுப்பை 
ஏற்க மனமில்லாத நிலைக்குத்‌ தமிழர்கள்‌ வந்துவிட்‌ 
டார்கள்‌.  'முள்ளைத்‌ தைத்துக்கொண்டேன்‌' என்று 
சொல்வதுதான்‌. முறையும்‌ உண்மையுமாகும்‌. ஆனால்‌ 

பொறுப்பை ஏற்க மனமில்லாத தமிழன்‌, “முள்‌ தைத்‌ 
துவிட்டது” என்று முள்ளின்‌ பேரில்‌ பழியைப்‌ போட்டு 
அந்த விஷயத்தில்‌ தனக்குச்‌ சிறிதளவுகூடப்‌ பொறுப்‌ 
ல்லாததுபோலப்‌ பேசும்‌ ஆச்சரியத்தைப்‌ பாருங்கள்‌, 
பொறுப்பற்ற, சுதந்திர மில்லாத வாழ்வுக்கு. 
சோம்பலே ஆட்சிபுரியும்‌ வாழ்வுக்கு, சுகவாழ்வு என்று 
பெயர்‌ கொடுத்து அழைத்து, தமிழன்‌ அகமகிழ்ந்தான்‌. 
சோம்பலுள்ளவன்‌ செயல்‌ செய்வானா? கைச்‌ சுண்டு 
விரலைக்கூட அதன்‌ அசைக்க மாட்டான்‌. உழைப்பின்‌ 
மூலமாக எதையும்‌ பெறமுடியும்‌ என்பதில்‌ அவனுக்கு 
நம்பிக்கை இருந்தால்தானே? ஆனால்‌, அவன்‌ உழைப்‌ 
புக்கு ஒரு மாற்று கண்டுபிடித்து, அகமகிழ்ந்தான்‌, 
அதன்‌ பெயர்தான்‌ அதிருஷ்டம்‌. 
இந்த அதிருஷ்டம்‌ என்ற பொய்க்கு வேறு 
பெயர்களும்‌ உண்டு. கரலம்‌ என்று ஒரு பெயர்‌, திரு 
வருள்‌ என்று இன்னொரு பெயர்‌. லக்ஷ்மி கடாட்சம்‌ 
என்று மற்றொரு பெயர்‌, ஈசன்‌ ௧௬௬ என்று பிரி 
தோர்‌ நாமதேயம்‌ இவ்வாறு அசடு என்ற படுகுழியில்‌ 
அவன்‌ வீழ்ந்தான்‌. பிறனுடைய செயலால்தான்‌, 
தான்‌ நன்மை அடைந்து, முன்னேறிச்‌ சுகவாழ்வு 
வாழ முடியும்‌ என்று திடமாக நம்பின தமிழனை, விதிப்‌ 
பிசாசு வேறு கெட்டியாகப்‌ பிடித்துக்‌ கொண்டது; இப்‌ 
பேர்ப்பட்ட நிலைமையில்‌ இருந்த தமிழர்களை அடக்கி 
ஆளவேண்டிய அவசியமே இல்லை. அடக்குவதற்கு 
என்ன எதிர்ப்பு இருக்கிறது? யார்‌ உருட்டினாலும்‌ 
பந்து உருண்டுகொண்டே போகும்‌. இதைப்போலவே 
தமிழர்களின்‌ வாழ்வும்‌. கண்ட அன்னியர்கள்‌ எல்லாம்‌ 
தமிழர்களின்‌ வாழ்வைப்‌ பந்தாடி விட்டார்கள்‌. 
தங்களுடையது என்று உள்ளப்‌ பூரிப்போடும்‌ கர்‌ 
வத்தோடும்‌ தமிழர்கள்‌ சொல்லிக்‌ கொள்ளும்படியாக, 
எதுவும்‌ அவர்களுக்குக்‌ கிடையாது என்று தமிழ்‌ நாட்‌ 
டில்‌ செய்யப்பட்ட பொய்யான பிரசாரத்துக்குத்‌ 

தமிழர்கள்‌ பலியானார்கள்‌. இந்தப்‌ பிரசாரம்கூட, இங்கி 
லீஷிலும்‌ பிறமொழிகளின்‌ மூலமாயுந்தான்‌ செய்யப்‌ 
பட்டது. தமிழ்‌ பாஷையைத்‌ தமிழர்களே அலட்சியம்‌ 
செய்தார்கள்‌. *தமிழ்‌ கற்றால்‌, அது வயிற்றுக்குச்‌ 
சோறு போடுமா? இடுப்புக்குக்‌ கட்டத்‌ துணி கொடுக்‌ 
குமா? என்று அசடு வழியும்‌ ஆபாசக்‌ குப்பைகளைக்‌ 
கிளப்பினார்கள்‌. காக்கைக்கும்‌ தன்‌ குஞ்சு பொன்‌ 
குஞ்சு என்பதை அடியொடு மறந்து போனார்கள்‌. 
முக்திக்கு பதிலாக. சர்க்கார்‌..த்தியோகமே மோட்சம்‌ 
என்று வாதாடத்‌ துணிந்தார்கள்‌. 

தன்னம்பிக்கையும்‌ சுதந்திரதாகமும்‌ சுயமரியாதை 
யும்‌ தமிழர்களின்‌ இதயக்கண்‌ முன்னே, காட்சி 
அளிக்க மறுத்துவிட்டன. பராதீனம்‌ என்பது பழுத்த 
கனியாகிவிட்டது. கைவிரிப்பும்‌ பெருமூச்சுந்தான்‌ 


கண்ட பலன்கள்‌. 


பாலைவனத்தில்‌ காணும்‌ நீர்ச்சுனைகளைப்போல, 
ஒரு சிலரின்‌ உள்ளத்தில்‌, தமிழன்‌ என்ற பெருமை 
உணர்ச்சி ஊற்றுப்‌ பெருக்கெடுத்து ஓடிக்கொண்டி 
ருந்தது என்பது உண்மைதான்‌. ஆனால்‌ அவர்கள்‌ 
செயலற்ற சாதுக்களாக வாழ்ந்தார்கள்‌. 


கடவுளை, விவேகான ந்தர்‌ தமது இளம்‌ பிராயத்தில்‌ 
நம்பவில்லை. இந்த மனப்பான்மையோடு, அவர்‌ ராம 
கிருஷ்ண பரமஹம்ஸரைக்‌ கேட்டார்‌. இருக்கிருர்‌ என்‌ 
ரூர்‌ அவர்‌: “தங்களால்‌. எனக்குக்‌ கடவுளைக்‌ காண்‌ 
பிக்க முடியுமா?' என்று கேட்டார்‌ விவேகானந்தர்‌. 
“ஆன ந்தமாய்க்‌ காண்பிப்பேன்‌' என்று பரமஹம்ஸர்‌ 
சொன்னதைக்‌ . கேட்டு விவேகானந்தரின்‌ பார்வை 
அடியோடு மாறிவிட்டது. பரமஹம்ஸர்‌. வெறும்‌ சன்‌ 
னியாசி. சாதுவாக இருந்திருந்தால்‌, .அவர்‌ . சுவாமி 
விவேகான ந்தரின்‌ . மனதைச்‌ சிறிதளவுகூட மாற்நி 
யிருக்கமுடியாது. 

தமிழன்‌ என்று பெருமைப்பட்டுக்‌ கொண்டிருந்த 
சிலர்‌, வெறும்‌ சாதுக்களாக வாழ்ந்ததால்‌. அவர்களால்‌ 
தமிழர்களின்‌ இதயத்தைத்‌ தொட்டு, பெருவாழ்வு 
என்ற இன்ப விளக்கை ஏற்றிவைக்க முடியவில்லை. 
“ஏதோ, பொழுது போகவில்லைபோலிருக்கு. தமிழன து 
பெருமையைப்‌ பற்றிக்‌ கதை கதைக்கிறுர்கள்‌' என்று 
ஏளனக்‌ குரலில்‌, அந்த சாதுக்களைக்‌ கேலி செய்தார்‌ 


கள்‌ மற்றவர்கள்‌. 


தமிழர்களின்‌ இத்தகைய பரிதாபகரமான மன 
நிலைமையை மாற்ற வெறும்‌ சாதுக்களால்‌ முடியுமா? 
முப்பாழும்‌ பாழாகி, அதற்கப்பால்‌ படர்ந்தொளி திக 
மும்‌ பரமனின்‌ பாதமே கதி என்று சொல்லும்‌ வேதா ந்‌ 
தியும்‌, உலகமே ' நிலையில்லாத தென்று சொல்லித்‌ 
தனக்கு மட்டும்‌ அறுசுவை உண்டி வேண்டும்‌ ஆண்‌ 
- டிப்‌ பண்டாரமும்‌ தமிழர்களை த்‌ தட்டி எழுப்பமுடியா து. 
தமிழனைத்‌ தட்டி எழுப்பி. அவனை முன்னேறச்‌ செய்ப 
வர்‌ திடசங்கற்பமுள்ளவராக இருக்க வேண்டும்‌; 
தீர்க்கதரிசியாக இருக்கவேண்டும்‌. இந்த உலகத்தி 
லேயே நித்தியானந்தத்தை நாடு என்று சொல்லி, 
அதற்கு வழிகாட்டியாக இருக்கவேண்டும்‌. கண்ணி 
ரண்டும்‌ விற்றுச்‌ சித்திரம்‌ வாங்காத கலைஞனாக இருக்க 
வேண்டும்‌. அவர்‌, “கவிதை வெள்ளத்தில்‌ மிதந்து 
விளையாடவேண்டும்‌. குழந்தைக்குத்‌ தோழனாகவும்‌, 
பெண்மைக்குப்‌ பக்தனாகவும்‌, அரக்கனுக்கு அமுக்குப்‌ 
பேயாகவும்‌, சுதந்திரத்துக்கு ஊற்றுக்‌ கண்ணாகவும்‌, 
சுற்றி நில்லாதே போ, பகையே, என்னும்‌ அமுத 
வாய்‌ படைத்த ஆண்‌ மகனாகவும்‌, கவிதைக்குத்‌ தங்கு 
மிடமாகவும்‌ உள்ளத்தில்‌ கனலும்‌ கருணையும்‌ ஒருங்கே 
எழப்‌ பெற்றவனாகவும்‌ எவன்‌ ஒருவன்‌ இருக்கிறானோ, 
அவன்தான்‌ துங்கும்‌ தமிழ்‌ நாட்டைத்‌ தட்டி எழுப்பி, 
தலை நிமிர்ந்து நடக்கச்‌ செய்யும்‌ வல்லமை 


படைத்தவன்‌. 

இப்பேர்ப்பட்ட மூர்த்திகரம்‌ வாய்ந்த பாரதியார்‌, 

தமிழ்‌ நாட்டில்‌ தோன்றியிராவிட்டால்‌. என்ன ஆகி 
யிருக்கும்‌ என்று சிந்தனை செய்வதே சிரமமான வேலை 
யாகும்‌. அழுகிப்போன வாழைச்‌ சிங்கம்‌ வளர்வதை 
நீங்கள்‌ பார்ந்திருக்கிறீர்களா? அழுகின சிங்கமா 
இவ்வளவு வாளிப்போடு வளர்ந்திருக்கிறது!' என்று 
வியப்படையும்‌ படியாக அது வளர்ந்திருக்கும்‌. அந்த 
இயற்கை எழில்‌ காட்சியைப்போல, பாரதியார்‌ தமிழ்‌ 
நாட்டில்‌ தோன்றினார்‌. தமிழர்களின்‌ வாழ்க்கை அழு 
கிப்‌ போனது. அது அடியோடு மறைவதற்காக அல்ல 
வென்பதையும்‌, அது மறுமலர்ச்சியின்‌ ஆணித்தரமான 
விதையின்‌ வீர்யம்‌ என்பதையும்‌, நாம்‌ பாரதியாரின்‌ 
தோற்றத்திலிருந்து கண்டு கொண்டோம்‌. 

பொழுது புலர்ந்தது யாம்‌ செய்த தவத்தால்‌ 

புன்மை இருள்‌ கணம்‌ போயின யாவும்‌ ப்‌ 
என்ற இன்னிசை கானத்தைக்‌ கேட்டுத்‌ தமிழ்நாடு 
விழித்துக்கொண்டது. 

பொழுது புலர்ந்ததையும்‌ புன்மை இருட்கணம்‌ 
போனதையும்‌ பாரதியார்‌, தமது இளம்பிரா 

யத்திலேயே, தாம்‌ சம்பந்தப்பட்ட வரைக்கும்‌ தெளிவா 
கத்‌ தெரிந்து கொண்டார்‌. அனாயாசமாகக்‌ கவிபாடும்‌ 
திறன்‌ தம்மிடமிருப்பதைக்‌ கண்டு, அவர்‌ அகம்பாவம்‌ 
அடையவில்லை. அந்தத்‌ திறனைத்‌ தமது தாய்‌ நாட்‌ 
டின்‌ உய்வுக்காக அர்ப்பணம்‌ செய்யவேண்டும்‌ என்று 
துணிவு கொண்டார்‌; தீர்மானம்‌ கொண்டார்‌. பள்ளிப்‌ 
படிப்பில்‌ அவருக்கு அக்கறை இல்லாமல்‌ போனதற்கு 
இதுவே காரணம்‌. 

இளம்‌ பிராயத்திலேயே தமது லட்சியம்‌ இன்னது 
என்று தெரிந்து கொண்டதால்‌, அதற்காக சாதனம்‌ 
.இன்னவைதான்‌ என்று எளிதிலே தெரிந்து கொள்ள 
வும்‌ அவரால்‌ முடிந்தது. மனம்‌, வாக்கு, காயம்‌ என்ற 
மூன்றையும்‌ அந்தத்‌ திருப்பணியில்‌ சேர்த்துப்‌ 
பிணைத்து விட்டார்‌. 

தமிழர்களைத்‌ தமிழ்மொழி மூலமாகத்தான்‌ 
உயர்த்தமுடியும்‌ என்ற உண்மையை உணர்ந்தார்‌. 
தமிழுக்குத்‌ தம்மை அர்ப்பணம்‌ செய்து கொண்டார்‌. 
“மெல்லத்‌ தமிழ்‌ இனிச்‌ சாகும்‌' என்று யாரோ பேதை 
அவதூறு பேசியது அவரது உள்ளத்தில்‌ சுருக்‌ 
கென்று தைத்தது. அந்த அவதூறைப்‌ பொய்யாக்க 
வேண்டும்‌ என்று மனதில்‌ உறுதி கொண்டார்‌. 
இந்தக்‌ கைங்கர்யத்திலேதான்‌ அவர்‌ மறையும்‌ 
வரையில்‌ ஈடுபட்டிரு ந்தார்‌. ப்‌ 

உலக “இலக்கியம்‌ அனைத்தையும்‌, உலக இயக்‌ 
கங்கள்‌ அனைத்தையும்‌ கூர்ந்து கவனித்தார்‌. பசை 
யான ஒன்று அவைகளில்‌ எதில்‌ கண்ணில்பட்டாலும்‌” 
அதைத்‌ தமிழோடு சேர்த்து ஒட்டிக்கொள்ளும்படியா 
கச்‌ செய்து வந்தார்‌. 

தேக்கமடைந்து கிடந்த தமிழர்களின்‌ சமூகம்‌ 
ஏன்‌ தேக்கமுற்று இருக்கவேண்டும்‌ என்பதைப்‌ பற்‌ 
றிக்‌ குடைந்து குடைந்து ஆராய்ச்சி செய்தார்‌, அச்‌ 
சமே முக்கிய காரணம்‌ என்பதைத்‌ தெரிந்து கொண் 
டார்‌. அறிவுப்‌ பெருக்கமில்லாமை மற்றொரு காரணம்‌ 
என்பதையும்‌ கண்டார்‌. எனவே, அறிவை வளர்ப்ப 
தற்கும்‌, அச்சத்தைப்‌ போக்குவதற்கும்‌ பல துறைகளி 
லும்‌ பாடுபட்டார்‌, 

கவிதை எழுதினார்‌: கட்டுரை எழுதினார்‌; தர்க்கம்‌ 
செய்தார்‌; தட்டிக்‌ கொடுத்தார்‌. வீணர்களைக்‌ கண்‌ 
டால்‌ வெட்டிப்‌ பேசுவார்‌. பலவீனர்களிடம்‌ கருணை 
யையும்‌, போக்கிரிகளிடம்‌ கடுமையையும்‌ காண்பிப்பார்‌. 
தம்மை, ஆரம்பப்பள்ளி வாத்தியாகக்‌ கருதிக்கொண்டு 
பொறுமையை இழக்காமல்‌ மக்களுக்கு போதித்து 
வந்தார்‌. 

தமிழருக்கு வசன நடை புதிது ஆனதாலும்‌, 
பெரும்பான்மையான தமிழர்களுக்குக்‌ கல்விப்‌ பழக்கம்‌ 
இல்லாததாலும்‌, அவர்களுக்கு, பண்டிதர்களின்‌ 
உதவி யில்லாமல்‌, படித்தவர்களின்‌ தூண்டுதல்‌ இல்‌ 
லாமல்‌, புரியும்படியான தமிழை எழுதினார்‌. அப்படியே 
மற்றவர்களும்‌ எழுதவேண்டும்‌என்று தமது வாழ்நாள்‌ 
முழுவதும்‌ வற்புறுத்தி வந்தார்‌. 

மேநாட்டு அறிவு நூல்களைத்‌ தமிழ்ப்‌ படுத்துவ 
தில்‌ அக்கறை காண்பித்து. எவ்வளவு தம்மால்‌ முடி 
யுமோ அவ்வளவு வரையில்‌ அவர்‌உழைத்தார்‌. அர்த்த. 
மற்றதும்‌ அநியாயமானதுமான சமூகக்‌ கட்டுப்பாடு 
களைத்‌ தமது வாழ்க்கையினின்றும்‌ உதறித்‌ தள்ளினார்‌.. 

பாரதியார்‌ விதைத்த சிறுசிறு விதைகள்‌ எல்லாம்‌. 

பெரும்‌ பயிர்கள்‌ ஆயின. இவர்‌ இறைத்த சிறு நீர்த்‌ 
ளிகள்‌, பெரிய வெள்ளமாக மாறிவிட்டன. ஓயாமல்‌ 

உழைப்பதே மேதைக்கு லட்சணம்‌ என்றும்‌, அலுத்‌ 
துக்கொள்ளாமல்‌ செயல்‌ செய்வதே பக்தனுக்கு 
அடையாளம்‌ என்றும்‌ சொல்லுவதுண்டு. பாரதியார்‌ 
மேதாவி; அவர்‌ அருமையான தேசபக்தர்‌. எனவே 
சலிக்காத உழைப்புக்கும்‌ தடையே இல்லாத செயலுக்‌ 
கும்‌ கேட்கவும்‌ வேண்டுமா? 

பாரதியார்‌ தமது மூர்த்திப பிரதாபத்தின்‌ மூல 
மாகவே, பலருடைய சந்தேகங்களை த்‌ தீர்த்துவிடுவார்‌. 
நினைத்துக்கொண்டு வந்த சந்தேகமெல்லாம்‌, அவரது 
திவ்வியமான முகப்‌ பொலிவைக்‌ கண்டதும்‌, எங்கேயோ 
மறைந்து ஒளிந்துகொள்ளும்‌. நெறி தவறியவர்களும்‌ 
அற்பர்களுந்தான்‌ அவரைக்கண்டு அஞ்சுவார்கள்‌. 
மற்றவர்களோ, அவருடைய தேஜோமயமான முகத்‌ 
தைப்‌ பருகிக்கொண்டே யிருக்கலாமே என்று எண்ணு 
வார்கள்‌. 

வா, வா என்று அழைக்கும்‌ அவருடைய முகத்‌ 
தைக்‌ கண்டு, குழந்தைகள்‌ கூத்தாடுவார்கள்‌. நாணிக்‌ 
கோணி நடக்கப்‌ பழகிக்கொண்டிருக்கும்‌ பெண்மணி 
கூட, பாரதியாரின்‌ முன்னிலையில்‌, நாணிக்‌ கோணி 
நடக்கமாட்டாள்‌. எதிலும்‌ இயற்கை எழிலோடு நட 
என்று சொல்லுவது போல இருக்கும்‌ அவரது முகம்‌. 
சிக்கலான சந்தர்ப்பங்களில்‌ அது சிறந்த வழிகாட்டி 
யாக இருந்தது என்றால்‌ மிகையாகாது. 

இவ்வாறாக, பாரதியார்‌, மக்களுக்குத்‌ தெரிந்த, 
தெரியாத சாதனங்களின்‌ மூலமாக, தமது லட்சியமா 
கிய பூரண மனிதனைத்‌ தமிழர்களின்‌ உள்ளங்களில்‌, 
உருவகப்படும்படியாகச்‌ செய்து வந்தார்‌. வெய்யில்‌ 
பயிர்களுக்கு உயிர்‌ கொடுப்பதைப்போல, பாரதியார்‌ 
தமிழர்களின்‌ உள்ளத்தை மலர்ந்து விரியச்‌ செய்தார்‌. 

தமிழர்களை, தக்க சமயங்களில்‌, பட்டவர்த்தன 
மாக ஏசுவார்‌. உடனே அவர்களை அணைத்துக்‌ 
கொஞ்சுவார்‌. “இதைச்‌ செய்ய மாட்டீர்களா? என்று 
கெஞ்சுவார்‌. செய்யாவிட்டால்‌, அழிவு உறுதி என்று 
உறுமுவார்‌. என்ன இருந்தாலும்‌, தமிழனுக்கு நிக 
ராக யார்‌ இருக்க முடியும்‌ என்ற உண்மையை, ளை 
யாட்டுப்‌ போல, அவனது உள்ளத்தில்‌ 'இஞ்செக்‌ 
ஷன்‌” செய்துவிடுவார்‌. எத்தனையோ நூற்றுக்‌ கணக்‌ 
கான தமிழர்களை, நேர்முகமான சம்பாஷணை முறை 
யால்‌, அவர்‌ அடியோடு மாற்றியிருக்கிறார்‌. 

தாம்‌ நடுவயதிலேயே மறைந்துவிடுவார்‌ என்பது 
அவருக்குத்‌ தெரியுமோ என்னவோ, கையில்‌ அகப்‌ 
பட்ட சந்தர்ப்பங்களைக்‌ கை நழுவிப்‌ போகும்படியாக 
விட்டுவிட்டு, சந்தர்ப்பமே வாய்க்கவில்லையே என்று 
பொய்யாக உளறும்‌ மனிதர்களைப்போல அவர்‌ செய்‌ 
ததே கிடையாது. செய்யவேண்டியதை இன்றே 
செய்வதும்‌ அதிலே இன்னே (இப்பொழுதே) செய்வ 
துந்தான்‌ பாரதியாரின்‌ சுபாவம்‌. நாளை என்பது 
நமது நாள்‌ அல்லவென்றும்‌. அது நமனது நாள்‌ 
என்றும்‌ அவர்‌ கபிலரைப்போல்‌ முடிவு செய்து 
கொண்டார்‌ போலும்‌! 

அதனாலேதான்‌, முப்பத்தெட்டு வயதில்‌ அவர்‌ 
மறைந்தபோதிலும்‌ அவர்‌ செய்த வேலை அபாரமாகக்‌ 
கண்ணில்‌ படுகிறது. 

பாரதியார்‌ எழுதியது யாவும்‌ தங்கமாக இருக்க 
வேண்டும்‌என்பதில்லை என்றும்‌. அதில்‌ தங்கம்‌ தாமரம்‌, 
தூசி, துடைப்பக்கட்டை' எல்லாம்‌ . சேர்ந்துதான்‌ 
இருக்கின்றன வென்றும்‌ பலர்‌ ஏளனமாகப்‌ பேசுவதை 
நான்‌ பார்த்திருக்கிறேன்‌. இருக்கலாம்‌. அதனா 
லென்ன? ஒவ்வொன்றும்‌ ஒவ்வொரு வகையில்‌. உப 
யோக மாகும்பொழுது. ஏற்றத்தாழ்வு கற்பித்து, ஏள 
னம்‌:. செய்வதற்கு அர்த்தமுமில்லை, அவசியமும்‌ 
இல்லை, | 


204 


தங்கத்தை தூசியைப்போட்டு மூடி மறைத்தர்ல்‌ 
தான்‌, தங்கம்‌ பறிபோகாமல்‌ இருக்கமுடியும்‌. மேலும்‌ ' 
ஜனசமூகத்தில்‌ ஏற்றத்‌ தாழ்வுகளால்‌, பல்வெறு ரசி 
படைத்த மக்கள்‌ இருப்பார்களாகையால்‌, குற்றமில்‌ 
லாத வகையில்‌ நாகரிகத்துக்கு பங்கம்‌ ஏற்படாத 
முறையில்‌, எல்லாருடைய ருசிகளுக்கும்‌ ஏற்ற சுவைப்‌ 
பொருள்களைக்‌ கொடுப்பதுதான்‌ நியாயமாகும்‌. 


வேப்பிலை கசக்கிறது என்பதற்காக, . அதைப்‌ 
பயிர்‌ செய்யலாகாது என்று தடுத்து, ஒட்டகத்தின்‌ 
வாயில்‌ மண்ணைப்‌ போடுவதா? அவ்வாருயின்‌, ஒட்டக 
இனத்தையும்‌ அழித்துவிடத்தான்‌ வேண்டும்‌. இந்த 
மாதிரி போய்க்கொண்டிருந்தால்‌, படைப்பில்‌, மனி 
தக்‌ கூட்டந்தான்‌ மிஞ்சும்‌. மனிதக்‌ கூட்டத்திலும்‌, 
உண்டும்‌ உணவு செரிமானமாகாத தோயாளிகள்‌ தான்‌ 
மிஞ்சுவார்கள்‌; அல்லது ஆகாரமே வேண்டாம்‌ என்று 
அடம்‌ பிடிக்கும்‌ பேர்வழிகள்‌ தான்‌ மிஞ்சுவார்கள்‌. 
தாம்‌ எதை எழுதினாலும்‌ எதைப்‌ பேசினாலும்‌. 
அதற்குத்‌ தேவை இருப்பதை உணர்ந்துதான்‌, பாரதி 
யார்‌. அவ்வாறு செய்திருப்பார்‌. ஆட்டுக்கு வால்‌, 
ஆண்டவன்‌ அளந்துதான்‌ வைத்திருப்பான்‌ என்று 
சொல்லுவார்கள்‌. அதைப்போலவே, பாரதியார்‌, 
எதையும்‌ நிதானித்து, தீர்க்கமாக யோசித்துத்தான்‌ 
செய்வார்‌. 
உலகத்திலே மகான்கள்‌ என்று போற்றப்படும்‌ 
மனிதர்கள்‌ எல்லாக்‌ காரியங்களையுமே தவறு இல்லா 
மல்‌ செய்துவிடுகிரார்களா? இமயத்தைப்போன்ற 
பிழைகளைச்‌ செய்தேன்‌. என்று: காந்தி சொல்ல 
வில்லையா? . அதற்காக அவருடைய “மகாத்மா” பட்‌ 
டத்தை, அவரிடமிருந்து பறிமுதல்‌ செய்துவிட்டார்‌ 
களா? நோயாளிகள்‌ பலரை குணப்படுத்த முடியாமல்‌ 
. போனதற்காக,. வைத்தியரின்‌ மீது கொலைக்குற்றம்‌ 
சாட்டுவதா? சில சமயங்களில்‌, உயிர்வாழ்தல்‌ 

அவசியமாகும்‌; வேறு சில சமயங்களில்‌, உயிர்‌ 
வாழ்தல்‌ அவமான மாகும்‌. ்‌ 

எனவே, மட்டம்‌ என்றும்‌ உயர்வு என்றும்‌ பாகு 
பாடு செய்து, பாரதியாரின்‌ கவிதைகளையும்‌ கட்டுரை 
களையும்‌ சித்திரவதை செய்வதில்‌ பயன்‌ எதுவும்‌ 
இல்லை; பொருளுமில்லை. சில பாட்டுக்கள்‌ குழந்தை 
களுக்கு ஆகும்‌; சில சோம்பேரிகளுக்குப்‌ பிடிக்கும்‌; 
மற்றும்‌ சில வீரர்களுக்கு நல்விருந்தாக அமையலாம்‌; 
வேறு சில, பெண்மணிகளுக்குப்‌ பஞ்சாமிர்‌ தமாக 
இருக்கலாம்‌; சிலவற்றை, சங்கீத ரசிகர்கள்‌ பாடிப்‌ 
பாடி பரவசமடையலாம்‌. படைப்பு ஒரேமுகம்‌ கொண்ட 


தாயிருந்தால்‌, ருசியும்‌ ஒன்றாக இருக்கலாம்‌. அப்படி 
இல்லாத காரணத்தினாலே, பாரதியாரின்‌ பலவகைப்‌ 
பாடல்களும்‌ அவ்வப்போது தேவையாக இருப்பதைக்‌ 
கண்கூடாகப்‌ பார்க்கலாம்‌. 


பாரதியார்‌ பிறந்த காலத்தில்‌ தமிழ்‌ மொழியும்‌ 
ஜன. சமூகமும்‌ அவ்வளவாக நல்ல நிலைமையில்‌ 
இல்லை. ஏங்கிக்கிடந்த தமிழர்கள்‌, தூங்கிக்கிடந்த 
தமிழ்மொழி - இதுதான்‌ பாரதியார்‌ கண்டது. இந்த 
நிலையிலிருந்த தமிழர்களை மாற்றி, ஊக்கமும்‌ உள்வலி 
யும்‌ ஏற்படும்படியாகச்‌ செய்வது மிகவும்‌ அசாத்திய 
மான வேலையாகும்‌. ஆனால்‌. இந்த வேலையை 
பாரதியார்‌ வெற்றிகரமாகச்‌ செய்து முடித்தார்‌. 

தமது கலைத்திறனாலும்‌ கவிதை வெள்ளத்தாலும்‌ 
பாரதியார்‌ இந்தக்‌ காரியத்தை எளிதில்‌ சாதித்துவிட்‌ 
டார்‌. உணர்ச்சிப்‌ பெருக்கு என்ற வெள்ளத்தில்‌ 
தமிழர்களை மிதக்கும்படியாகச்‌ செய்தார்‌. விவேகம்‌ 
என்ற அரிய சாதனத்தைக்‌ கொண்டு வாழ்க்கைச்‌ 
சம்பவங்களை அளந்து எடை போடவேண்டும்‌ என்ப 
தற்கு வழி காண்பித்தரர்‌. 

தமிழன்‌ தலைநிமிர்ந்து நடக்கும்படியாக, அவனை 

ண்மகனாக ஆக்கிய பெருமை, பெரும்பான்மையில்‌ 

பாரதியாரைச்‌ சேர்ந்ததாகும்‌, 

பாரதியாருக்கு மேநாட்டு இலக்கியத்தில்‌ நிபு 
ணத்துவம்‌ உண்டு. நம்‌ நாட்டு மக்களின்‌ இயல்பை 
யும்‌ நன்கு அறிவார்‌. எனவே, அவர்‌ எழுதியதெல்‌ 
லாம்‌ ஒட்டுமாங்கனியைப்போல, அபரிமிதமான ருசி 
படைத்தவையாக ஆகிவிட்டன. 

பாரதியாரின்‌ கவிதைக்கு உலக இலக்கியத்தில்‌, 
. எந்த இடம்‌ கிடைக்கும்‌ என்று நீங்கள்‌ கேட்கலாம்‌. 
மனிதனுடைய மூலாதாரமான உணர்ச்சிகளைக்‌ கணக்‌ 
கெடுத்து, அவைகளை பரிமளிக்கச்‌ செய்யவேண்டும்‌ 
என்பது பாரதியாரின்‌ லட்சியமாகும்‌. எனவே, அவ 
ருடைய கவிதைக்கு 'தேசீயம்‌' என்ற எல்லையைக்‌ 
கோலி, அதைக்‌ கட்டுப்படுத்த முடியாது. 

சிறப்பாகத்‌ தமிழன்‌ பாரதியாரின்‌ கண்ணில்‌ பட்‌ 
டாலும்‌, மனிதன்‌ என்ற வகையிலேதான்‌, பாரதியார்‌ 
அவனைப்‌ பார்த்தார்‌. தமிழன்‌ என்பதற்குப்‌ பதிலாக, 
எந்த நாட்டினுடைய பெயரைக்‌ கொடுத்தாலும்‌, 
பாரதியாரின்‌ கவிதை, அந்த நாட்டுக்கும்‌ பொருத்த 
முள்ளதாக.இருக்கும்‌. எனவே, அவர்‌ சர்வ தேசக்‌ 
கவி; அதாவது உலக மகா கவி. இந்த ஸ்தானம்‌ அவ 
ருடைய கவிதைக்குக்‌ கிடைக்கும்‌ என்பதில்‌ சந்தேகமே 
இல்லை. 

இப்பொழுது மனிதவர்க்கம்‌ மாறிக்கொண்டு 
போவதைப்‌ பார்த்தால்‌, பாரதி சகாப்தம்‌ என்பதற்கு 
ஐந்நூறு வருஷங்களுக்குக்‌ குறையாமல்‌ ஆயுள்‌ 
காலத்தை நிர்ணயிக்கலாம்‌. 

எந்த நாட்டானும்‌ தனது என்று கொஞ்சிப்‌ 
பாராட்டக்கூடிய பாரதியாரின்‌ கவிதையைப்‌ பற்றி, 
அதிகமாக என்ன சொல்லுவதற்கு இருக்கிறது? 


வாழிய செந்தமிழ்‌! வாழ்க நற்றமிழ்‌!/ 
வாழிய பாரத மணித்திரு நாடு!!! 
வந்தே மாதரம்‌. 

ராரா இயார்‌ ரரி த்‌ ரம்‌ 


(வரலாறு) 


ட 


௦ 


ரூபாய்‌ இரண்டு 
(தபால்‌ செலவு தனி) 


மகாகவி பாரதியாரைப்‌ . 
உ பற்றிய மற்றொரு. 
அருமையான புத்தகம்‌. , 


டு 


பாரதியாரைப்பற்றி நிறைய ்‌ 


நிறையி விஷயங்கள்‌ தெரிந்‌ 


தவர்‌ அவருடைய அருமை 
மனைவியார்தான்‌. 


_ அமரர்‌ க தரத செல்‌ 


லம்மா பாரதி-- ரதியாரின்‌ 


ம. 


மனைவி எழுதிய: புத்தகம்‌ .. 


இது. 


அமரர்‌ “கல்கி” பெரிதும்‌ 
பாராட்டிய நூல்‌. 


ஐந்தாம்‌ பதிப்பு, படங்க 


ளுடன்‌, நல்ல கட்டடம்‌, 


இதூ சக்தி. வெளியீடு 


